

صف المظفر ۱۴۲۳ھ
ستمبر ۲۰۲۲ء



بیان

یک از مطبوعات
تنظيم اسلامی
بانی: داکٹر سراج حمد

- ❖ مسئلہ شودا اور وفاqi شرعی عدالت کا فیصلہ
- ❖ احیائی مسائی اور تنظیم اسلامی کا محل و مقام
- ❖ مساجد: روحانی و فکری راہنمائی کے مرکز



مركزی تبلیغی مذہبی القرآن لاهور

جدید تعلیم یافتہ حضرات و خواتین کے لیے دینی علوم کے حصول کا نادر موقع

ڈاکٹر اسرار احمد
جاری کردیا

رجوع الْقَرْأَضِ كُوْرْس

(دورانیہ ۹ ماہ)

۴۰ سال سے باقاعدگی
سے جاری تعلیمی سلسلہ

رمضان میں تدریس

پارٹ ۱ (سال اول) برائے مردو خواتین

- تجوید و ناظرہ ● عربی گرامر (صرف و نحو) ● ترجمہ قرآن (مع تفسیری و لغوی توضیحات)
- دورہ ترجمہ قرآن ● قرآن حکیم کی فکری و عملی رہنمائی ● سیرت و شماں النبی ﷺ
- مطالعہ حدیث و اصطلاحات حدیث ● فکر اقبال ● فقہ العبادات ● معاشیات اسلام ● اضافی محاضرات

پارٹ ۲ (سال دوم) برائے مرد حضرات

- عربی زبان و ادب ● اصول تفسیر ● تفسیر القرآن ● اصول حدیث ● درس حدیث
- اصول الفقه ● فقہ المعاملات ● عقیدہ (طحاویہ) ● اضافی محاضرات

ایام تدریس پیر تاجمعہ

☆ رجسٹریشن جاری ہے ☆ انٹرو یوکیم ستمبر

آغاز 5 ستمبر 2022ء (ان شاء اللہ)

اوقات تدریس:
صبح 8 بجے تا 12:30

نوت: بیرون لاہور رہائشی حضرات کے لیے ہائل کی محدود تھوڑت م موجود ہے۔
لہذا خواہشمند حضرات پہلے سے اپنی رجسٹریشن کر دالیں۔

K-36 ماؤنٹ ٹاؤن لاہور

email:irts@tanzeem.org
www.tanzeem.org

ڈاکٹر اسرار احمد کی خدمات قرآنی کا مرکز — قرآن اکیڈمی

مرکزی ایمپری ہدم المُرْآن لاہور (رجزہ ۳) — مزید تفصیلات کے لئے www.tanzeem.org
03161466611 - 04235869501-3

وَأذْكُرُوا نِعْمَةَ اللَّهِ عَلَيْكُمْ وَمِيشَاقَهُ الَّذِي وَاثْقَلَكُمْ بِهِ إِذْ قُلْتُمْ سَمِعْنَا وَأَطْعَنَا (المائدۃ:۷)

ترجمہ: اور اپنے اوپر اللہ کے فضل اور اس کے میثاق کو یاد رکھ جو اس نے تم سے لیا جبکہ تم نے اقرار کیا کہ ہم نے مانا اور اطاعت کی!



71	:	جلد
9	:	شمارہ
۱444ھ	:	صف المظفر
2022ء	:	ستمبر
40 روپے	:	فی شمارہ
400 روپے	:	سالانہ زر تعاون:

مجلس ادارت:

ایوب بیگ مرزا، خورشید انجم

مُدیر

حافظ عاکف سعید

ادارتی معاون:

حافظ محمد زاہد، محمد خلیق

نائب مُدیر

حافظ خالد محمود حضر

مکتبہ خدام القرآن لاہور



مقام اشاعت: 36۔ کے ماذل ٹاؤن، لاہور 54700، فون: 3-35869501

فیکس: 35834000، ای میل: maktaba@tanzeem.org

ترسیل زر: مکتبہ مرکزی انجمن خدام القرآن لاہور

رابطہ برائے ادارتی امور: (042)38939321

publications@tanzeem.org

ویب سائٹ: www.tanzeem.org

مرکزی دفتر تنظیم اسلامی: "دارالاسلام" ملتان روڈ چوہنگ لاہور

(پوسٹ کوڈ 53800) فون: 78-35473375 (042)

پبلشر: ناظم مکتبہ مرکزی انجمن خدام القرآن لاہور

طابع: رشید احمد چوہری مطبع: مکتبہ جدید پرلیس (پرائیویٹ) لمینٹ

مشمولات

5

عرض احوال

ادارہ

مسئلہ سودا اور وفاتی شرعی عدالت کا فیصلہ

9

بیان القرآن

ڈاکٹر اسرار احمد

سورۃ الطلاق

26

دعوت و تحریک

خورشید انجم

احیائی مساعی اور تنظیم اسلامی کا محل و مقام

41

دعوت و عزیمت

انجینئر محمد رشید عمر

دورہ حاضر کے فرعونوں کا مقابلہ — کیسے؟

45

مطالعہ حدیث

شاہ ولی اللہ دہلوی

چالیس احادیث

59

اسلامی طرز زندگی

احمد علی محمودی

مساجد — روحانی و فکری رہنمائی کے مرکز

78

انوارِ حدایت

پروفیسر محمد یونس جنجوعہ

فکر آخوند



بِسْمِ اللّٰہِ الرَّحْمٰنِ الرَّحِیْمِ

مسئلہ سُودا و روفاقی شرعی عدالت کا فیصلہ

فیڈرل کورٹ کے ”ربا“ کے خلاف حالیہ فیصلے کے پس منظر میں سابقہ تین عدالتی فیصلے اور ۲۰۱۳ء سے جاری حالیہ عدالتی کارروائی کی ۵۸ سماں عتوں کی طویل تاریخ کا رفرما ہے۔ حالیہ فیصلے میں بیان کردہ ربا کی مذکورہ بالا وضاحت سے ربا کی وہ تمام شکلیں ممنوع و منسوخ قرار دی جا چکی ہیں جو سودی نظام کی بنیادی تشکیل کا ذریعہ ہیں۔ ان میں ربا النسیہ، جور باتفاق آن بھی کہلاتا ہے، کی تمام ممکنہ شکلیں بیان ہو گئیں۔ اسی طرح ربا الفضل، جسے ربا اللہ بھی کہا جاتا ہے، کو بھی پہلے سے زیادہ صراحة کے ساتھ ممنوع و منسوخ قرار دیا گیا ہے۔ عدالت کی جانب سے یہ صراحة اور وضاحت آنے کے بعد اب یہ بحث ہر دور کے لیے ختم ہو چکی کہ یہ جو ماڈرن کمرشل انٹرست ہے یہ ربا ہے یا نہیں ہے۔ اور جو ساتویں صدی عیسیوی کا ربا تھا اس میں اور موجودہ اکیسویں صدی کے کمرشل انٹرست میں کوئی فرق ہے یا نہیں ہے۔

جن آٹھ بینکوں نے اس فیصلے کے خلاف اپیل دائر کی تھی انہوں نے اپیل واپس لے لی ہے مگر فائن ٹون کرنے کے بعد دوبارہ سپریم کورٹ میں جانا چاہتے ہیں اور سٹیٹ بینک نے تو روپیوں کے لیے پیش دائر کر رکھی ہے۔ حکومت کی طرف سے وزیر اعظم اور وزیر خزانہ نے کہا ہے کہ ہم اس فیصلے کو تسلیم کرتے ہیں اور اس کو تحسین کی نگاہوں سے دیکھتے ہیں اور ہم کوشش کریں گے کہ اس کی روح کے مطابق عمل کیا جاسکے۔ پھر ایک ٹاسک فورس بنادی گئی ہے جس میں مفتی محمد تقی عثمانی سمیت مختلف علماء کرام اور حکومتی ذمہ داران شامل ہیں۔ لیکن یہاں ایک سوال پیدا ہوتا ہے اگر حکومت وفاقی شرعی عدالت کے فیصلے پر عمل درآمد کرانے کے لیے ٹاسک فورس بن رہی ہے تو سٹیٹ بینک اپنی پیش دائر کیوں نہیں لیتا؟ اس پیش دائر کا سپریم کورٹ میں جانا یہ واضح کر رہا ہے کہ نیک نیتی نہیں ہے۔ اگر آپ کو فیصلے کے حوالے سے کوئی وضاحت یا تشریح چاہیے تو آپ وفاقی شرعی عدالت میں جائیں تاکہ وہیں پر معاملہ حل ہو۔ سپریم کورٹ میں جانے

کا مطلب یہ ہوگا وہ فیصلہ stay کا شکار ہو جائے گا۔ اور یہی چیز ہم پچھلے پچاس برسوں سے دیکھتے آ رہے ہیں کہ مختلف حیلے بہانوں سے معاملے کو لڑکایا جا رہا ہے۔ پھر کمیشن اور ٹاسک فورس پہلے بھی بنتے رہے۔ اسلامی نظریاتی کونسل اور سٹیٹ بینک کی کمیٹیوں نے بھی بڑے کام کیے ہیں لیکن اصل تقاضا بھی تک پورا نہیں ہوا۔ بہر حال ہم نیک نیتی اس وقت محسوس کریں گے جب کوئی ایک قابل ذکر عملی قدم اٹھالیا جائے گا۔

وفاقی شرعی عدالت کا فیصلہ ۱۹ صفحات پر مشتمل ہے۔ اس میں بہت سارے کام کرنے کو دیے گئے جن میں کچھ فوری نوعیت کے ہیں جو فوری ہو سکتے ہیں۔ حکومت اگر نیک نیت ہے تو وہ پہلا کام یہی کرے کہ سٹیٹ بینک کا پیٹشنا و اپس لے کر دکھائے اور کسی تشریح کی ضرورت ہے تو وفاقی شرعی عدالت سے رجوع کرے۔ ہماری دوسری گزارش یہ ہے کہ ٹاسک فورس میں ان علماء کو بھی شامل کریں جو موجودہ اسلامی اکانومی اور معیشت کے میکنزم کو بھی سمجھتے ہوں۔ اس کے علاوہ کچھ سٹیک ہولڈرز اور بھی ہو سکتے ہیں۔ خاص طور پر وہ جماعتیں اور حضرات جو پچھلے بیس سال وفاقی شرعی عدالت میں اس کیس کی سماعت کے دوران بڑے صبر آزمرا حل سے گزرے ہیں اور انہوں نے اس مقدمے کے سارے اُتار چڑھاؤ دیکھے ہیں، ان حضرات کو بھی آن بورڈ لینے کی ضرورت ہے۔

مستقبل کے حوالے سے ہمارا لاگہ عمل واضح ہے کہ جس طرح تنظیم اسلامی نے دوسری جماعتوں بالخصوص جماعت اسلامی کے ساتھ مل کر انسدادِ سود مہم میں کوششیں کیں، ہمارے اور جماعت اسلامی کے دکلاء نے مل کر عدالت میں کوششیں کیں اسی طرح آئندہ بھی کوشش جاری رکھیں گے اور تنظیم اسلامی اس حوالے سے ایک مہم کا آغاز ۱۹ اگست ۲۰۲۲ء سے باقاعدہ طور پر کر چکی ہے۔ کچھ اہل علم حضرات کی طرف سے بھی اس کوشش کو جاری رکھنے کی بات آئی ہے۔ مفتی تقی عثمانی صاحب اور مفتی نبیب الرحمن صاحب نے بھی کچھ فور مز پر بات کی ہے کہ ہمیں اس فیصلے کے نفاذ کے لیے محنت کرنے اور اس حوالے سے پریشرا ڈالنے کی ضرورت ہے، کیونکہ یہ مسئلہ سب کے نزدیک متفقہ ہے، سود کی حرمت کا کوئی انکار نہیں کرتا۔

بانی تنظیم اسلامی ڈاکٹر اسرار احمد عہد اللہ فرمایا کرتے تھے کہ شریعت کے نفاذ کا مطالبہ لے کر ہم کھڑے ہوں تو پہلے ہمیں چند منکرات کو ٹارگٹ کرنا ہو گا اور کسی متفق علیہ منکر کے خلاف مہم کی بنیاد پر نفاذ شریعت کے مطالبے کو آگے بڑھانے کی کوشش کرنی ہو گی۔ بہر حال اس حوالے مانہنامہ میثاق 2022ء ستمبر (6)

سے تنظیم اسلامی عوام الناس اور علماء کرام کو آگاہ کرنے کے لیے کوشش کر رہی ہے۔ مولانا زاہد الرashدی جیسے علماء بھی انسداد سود کے حوالے سے محنت کر رہے ہیں اور دوسرے لوگوں کی طرف سے بھی دباؤ بڑھانے کی بات آرہی ہے۔ ہم پر امن ایجی ٹیشن کی بات کرتے ہیں۔ شریعت کے نفاذ کے لیے آخری اقدام کو ہم تحریک کہیں گے، اس سے پہلے ہم مہماں چلاتے ہیں۔ آگاہی منکرات مہماں کی طرح سود کے خلاف بھی ایک مهم شروع کی جا چکی ہے جو ایک مشترکہ کوشش ہوگی اور تَعَاوُنًا عَلَى الْبِرِّ وَالْتَّقْوَى کے اصول کے تحت تنظیم اسلامی اپنا حصہ ضرور ڈالے گی۔

تنظیم اسلامی اس سے پہلے بھی منکرات کے خلاف مہماں کا اہتمام کرتی رہی ہے۔ ہم پہلے پارلیمنٹ کے تمام ممبران، ججز، صحافیوں، ائمہ حضرات وغیرہ سب کو خطوط لکھتے ہیں۔ چونکہ ہم نے یہ ملک اسلام کے نام پر لیا ہے لہذا ہم چاہتے ہیں کہ ان تک بھی بات پہنچائی جائے۔ ہمارے پاس زور بازو سے منکر کو ختم کرنے کی طاقت نہیں تو زبان سے اس کو روکنے کی کوشش کرتے ہیں۔ جہاں تک دینی سیاسی جماعتوں کا تعلق ہے تو ان سے ہم دست بستہ گزارش کرتے ہیں کہ ۵۷ برس کا بہت بڑا تجربہ ہمارے سامنے ہے کہ اس انتخابی سیاست کے نتیجے میں شریعت کا نفاذ ممکن نہیں ہے، کیونکہ یہ فرسودہ نظام کی میوزیکل چیئر گیم ہے۔ البتہ جب دینی جماعتوں نے کسی متفق علیہ معاملے پر انتخابی سیاست سے ہٹ کر کوئی تحریک چلائی، مثلاً قادیانیوں کے خلاف، تحفظ ناموس رسالت کے قانون کی تبدیلی کی کوشش کے خلاف تو اللہ تعالیٰ نے کامیابی دی۔ پھر سنده اسمبلی میں خلاف اسلام قانون ہو یا نامنہاد گھر یوتھ دبل ہواں کے خلاف دینی جماعتوں نے آواز بلند کی تو ان کا پریشر قبول کیا گیا اور اللہ نے کامیابی دی۔ ہم دینی سیاسی جماعتوں سے گزارش کرتے ہیں کہ وہ انتخابی سیاست کو چھوڑ کر انقلابی سیاست کا راستہ شریعت کے احکام کے نفاذ کے لیے اپنانیں، کیونکہ پاکستان میں نفاذ شریعت کے لیے یہی صحیح تر راستہ ہے۔

اب، کیا آگے کے چیلنجز ہیں۔ یہ نعمتِ ہدایت اللہ تعالیٰ نے ہمیں ایک مرتبہ پھر اس فیصلے کے ذریعے عطا کی ہے، اس کی کیسے قدر کی جائے اور کون سے اقدامات اب ضروری ہوں گے۔ اس ضمن میں تین امور کی جانب توجہ ضروری ہے، جو اس عدالتی کیس کے اسکوپ سے باہر ہونے کی وجہ سے کوڑ کے فیصلے میں مناسب طور سے ایڈریس نہیں ہو سکے۔ سب سے پہلا فوری کیس ٹریڈ اور Money Market کے امور میں ربا کی آمیزش کا معاملہ ہے۔ اس کے لیے ربا کے عمومی احکام کے علاوہ ”احکام الصرف“، کو ملاحظہ رکھتے ہوئے کرنی کے تبادلے میں مستقبل کے

سودوں کی موجودہ شکلوں اور اس کے لیے ملکی قوانین میں دی گئی provisions کا قرآن و سنت کی روشنی میں جائزہ از حد ضروری ہے۔ دوسرا معاملہ قیمتوں کی اشاریہ بندی (indexation) سے متعلق ہے۔ حالیہ فیصلے میں عدالت نے بوجوہ اس ایشپرحتی پوزیشن لینے سے گریز کیا ہے۔ اس کا جائزہ لیے بغیر طویل مدتی مالی معابدات میں افراطِ زر کے اثرات پر قرآن و سنت کی رہنمائی میں compensation کا طریقہ واضح نہیں ہو سکتا۔

تیسرا اور اہم ترین معاملہ اسلامی بینکاری کے موجودہ طریقوں اور آلاتِ تمویل کا ہے۔ حالیہ فیصلے میں پیر انمبر ۱۹۰۱ اور ۱۹۱ میں کہا گیا ہے کہ غیر سودی بینکاری قابل عمل بھی ہے اور ایک حقیقت بھی ہے۔ دورانِ سماعت اسلامی بینکاری کے حوالے سے عدمِ اعتماد کا اظہار ہوا اور اس میں غیر شرعی حیلوں کی آمیزش کی طرف توجہ دلائی گئی، لیکن چونکہ کسی نے ان کے متعلقہ آلاتِ تمویل یا قوانین کو باضابطہ چیلنج نہیں کیا اور اس سے متعلقہ کوئی پروویژن آفلاء کے خلاف کوئی باضابطہ پیش دائر شدہ نہیں ہے، اس لیے ہم نے اس معاملے کو کھلا رکھا ہے۔ تواب ہم موقع دیتے ہیں کہ جس نے ان کو چیلنج کرنا ہے وہ نئی پیش دائر کر سکتا ہے اور اسلامی بینکنگ میں جو حیلے اور غیر شرعی طریقے در آئے ہیں ان کو سامنے لا سکیں تاکہ ہم سود کی definitions کی روشنی میں یہ متعین کر سکیں کہ اس میں ہونے والے کام کس حد تک اسلامی ہیں اور مقاصد شرعیہ کو پورا کرتے ہیں یا نہیں کرتے۔

ہم سمجھتے ہیں کہ یہ بھی ایک کام ہے ان لوگوں کے لیے کہ جو اسلامی آف اکاؤنٹ کے سلسلے میں کوئی حقیقی پیش رفت کرنا چاہتے ہیں (خاص طور پر وہ حضرات جو آئے دن ”اسلامی بینکاری“ کے ”اسلامی“ ہونے پر اپنے تحفظات کا اظہار کرتے رہتے ہیں، لیکن کسی ٹھوس تجویز کے ساتھ سامنے بھی نہیں آتے) کہ وہ ان طریقوں کو ہائی لائٹ کریں، ان قوانین کو چیلنج کریں کہ جن کے اندر ابھی شرعی اعتبار سے اشکالات نظر آرہے ہیں۔ اس کام کے لیے البتہ ضروری ہوگا کہ جو فیصلہ آچکا ہے اس پر اخلاص کے ساتھ عمل درآمد کا آغاز کیا جائے اور قانونی و عملی رکاوٹوں کو پورے عزم و ارادے سے دور کرنے کی سعی کی جائے۔ بصورتِ دیگر نہ یہ فیصلہ موثر العمل ہو سکے گا اور نہ ہی مملکت خداداد پاکستان کے قیام کے بنیادی فلاحی مقاصد کی طرف کوئی پیش رفت ممکن ہو سکے گی۔

[تفصیلات کے لیے ملاحظہ ہو ”حکمت قرآن“، (جولائی - ستمبر ۲۰۲۲ء) کا اداریہ



از حافظ عاطف و حیدر صاحب]

سُورَةُ الْطَّلاقِ

تمہیدی کلمات

زیر مطالعہ مدینی سورتوں کے گلdestے کا آخری اور نہایت ہی حسین جوڑا سورۃ الطلاق اور سورۃ التحریم پر مشتمل ہے۔ ان دونوں سورتوں کی باہمی مناسبت اور مماثلت کی ایک علامت تو یہ ہے کہ دونوں کا آغاز **يَا أَيُّهَا النَّبِيُّ** کے کلمہ سے ہوتا ہے۔ اس کے علاوہ ان کا مضمون بھی مشترک ہے۔ دونوں سورتوں میں اسلام کے معاشرتی نظام بلکہ خاص طور سے عائی نظام سے متعلق نکات زیر بحث آئے ہیں۔ عائی قوانین اور معاشرتی اقدار کی جزئیات و تفصیلات کو قرآن مجید میں جس اہتمام سے بیان کیا گیا ہے اس سے اندازہ ہوتا ہے کہ اللہ تعالیٰ کے ہاں یہ موضوع خاص اہمیت کا حامل ہے۔ اس حوالے سے قرآن مجید پر ایک طارانہ نظر ڈالیں تو معلوم ہو گا کہ سورۃ البقرۃ کے مسلسل چار رکوع اور سورۃ النساء کے متعدد مباحث اس موضوع کے لیے مختص کیے گئے ہیں۔ پھر سورۃ النور اور سورۃ الاحزاب میں بھی اس موضوع سے متعلق تفصیلی ہدایات دی گئی ہیں۔ سورۃ المجادلہ کا آغاز بھی ایک عائی مسئلے (ظہار) سے ہوتا ہے اور پھر سورۃ الطلاق اور سورۃ التحریم و مکمل سورتیں بھی اسی مضمون سے متعلق ہیں۔

میاں بیوی کا جوڑا چونکہ انسانی معاشرے کی بنیادی اکائی ہے اس لیے معاشرے کو درست رکھنے کے لیے ضروری ہے کہ ان دو افراد کے باہمی تعلقات توازن اور اعتدال کی حدود کے اندر رہیں۔ اس کی مثالی صورت تو یہ ہے کہ دونوں میاں بیوی بھیثیت مسلمان ایک طرف اللہ تعالیٰ کے حقوق کما حقہ ادا کرنے والے ہوں اور دوسری طرف وہ ایک دوسرے کے ان حقوق کی ادائیگی پر بھی کمر بستہ رہتے ہوں جو اسلام نے ان پر عائد کیے ہیں۔ یہاں ضمنی طور پر یہ بھی سمجھو بجھی کہ مرد اور عورت پر اللہ تعالیٰ کی طرف سے عائد کردہ بنیادی دینی فرائض تو ایک جیسے ہی ہیں، مثلاً نماز،

روزہ، زکوٰۃ، حج وغیرہ کی ادائیگی کا اہتمام شرعی احکام و حدود کی روشنی میں اپنی جگہ دونوں کو کرنا ہے۔ البتہ دعوت و تبلیغ کی فرضیت کے حوالے سے عورت کا دائرہ عمل عورتوں اور محروم مردوں تک محدود ہو جاتا ہے۔ جبکہ اقامتِ دین کی جدوجہد (خصوصی طور پر جہاد و قتال) میں عورتیں حسب استطاعت بالواسطہ کردار ادا کرنے کی ہی مکلف ہیں۔ مثلاً وہ اپنے بیٹوں، بھائیوں اور شوہروں کو ایسے سازگار حالات اور موقع فراہم کر سکتی ہیں جن میں وہ اقامتِ دین کے حوالے سے اپنی ذمہ داریاں یکسوئی کے ساتھ ادا کر سکیں۔ بہر حال ایک مثالی اور متوازن عائلی زندگی کا نقشہ یہی ہے کہ میاں بیوی دونوں اپنے اپنے فرائض ذمہ داری اور خوش اسلوبی سے ادا کرنے والے ہوں۔

اس حوالے سے دوسری امکانی صورت یہ ہے کہ میاں بیوی کی طبیعتوں میں عدم موافقت کی وجہ سے گھر کے معاملات معمول کے مطابق نہ چل رہے ہوں اور حقوق و فرائض کی ادائیگی میں بھی مسلسل کوتاہی ہو رہی ہو۔ ظاہر ہے اس کی وجہ سے گھر میں ہر وقت لڑائی جھگڑے کا ماحول رہے گا، اور اگر یہ اختلاف بڑھتا جائے گا تو طلاق کی نوبت بھی آ سکتی ہے۔ چنانچہ ایسی صورتِ حال سے متعلق مسائل سورۃ الطلاق میں بیان ہوئے ہیں (واضح رہے کہ طلاق کے مسائل اور قوانین و ضوابط کا ذکر سورۃ البقرۃ اور سورۃ النساء میں بھی آیا ہے)۔ گھر یا زندگی میں عدمِ توازن کی دوسری انتہایا ہے کہ کوئی شخص اپنی بیوی اور اہل و عیال کی اس حد تک دلجوئی کرے کہ اس میں شریعت کے احکام اور دعوت و اقامتِ دین کی جدوجہد کے تقاضوں کا بھی خیال نہ رہے۔ یہ موضوع سورۃ التحریم میں آئے گا۔

یہاں پر یہ نکتہ بھی سمجھنا ضروری ہے کہ اگرچہ ان دونوں سورتوں میں خصوصی طور پر آیا یہاں النبیؐ کے الفاظ میں براہ راست حضور صلی اللہ علیہ وسلم کو مخاطب کیا گیا ہے، لیکن اصل میں اس سے امت کی تعلیم مقصود ہے اور اس مقصد کے لیے حضور صلی اللہ علیہ وسلم کو امت کے معلم کی حیثیت سے مخاطب کیا گیا ہے۔ یہ نکتہ سورۃ الطلاق کی پہلی آیت کے حکم سے مزید واضح ہو جاتا ہے۔ یعنی اس حکم کا حضور صلی اللہ علیہ وسلم کی ذات سے کوئی تعلق ہی نہیں۔ آپ نے نہ تو اپنی کسی زوجہ کو طلاق دی اور نہ ہی آپ کو طلاق دینے کی اجازت تھی۔ اس لیے کہ سورۃ الاحزاب کی آیت ۶ میں حضور صلی اللہ علیہ وسلم کی ازواج مطہرات نئی نئی کو امت کی مائیں قرار دیا گیا ہے اور سورۃ الاحزاب کی آیت ۵۳ کے مطابق حضور صلی اللہ علیہ وسلم کے بعد بھی وہ کسی اور سے نکاح نہیں کر سکتی تھیں۔ لہذا آپ کا اپنی ازواج مائنہ میثاق

مطہرات میں سے کسی کو طلاق دینے کا کوئی سوال ہی نہیں تھا۔ اسی لیے سورۃ الاحزاب، ہی کی آیت ۵۰ میں آپ کو چار ازواج کے بعد مزید نکاح کرنے کی خصوصی اجازت مرحمت فرمائی گئی۔ ان دونوں سورتوں پر میرے مفصل یکچرہ کی ریکارڈنگ دستیاب ہے۔ مزید تفصیل جاننے کے خواہش مند خواتین و حضرات اس ریکارڈنگ سے استفادہ کر سکتے ہیں۔

آیات اتاۓ

بِسْمِ اللَّهِ الرَّحْمَنِ الرَّحِيمِ ○

يَا أَيُّهَا النَّبِيُّ إِذَا طَلَقْتُمُ النِّسَاءَ فَطَلِقُوهُنَّ لِعِدَّةٍ تِهْنَ وَأَحْصُوا
الْعِدَّةَ وَاتَّقُوا اللَّهَ رَبَّكُمْ لَا تُخْرِجُوهُنَّ مِنْ بُيُوتِهِنَّ وَلَا
يَخْرُجُنَ إِلَّا أَنْ يَأْتِيَنَ بِفَاحِشَةٍ مُّبَيِّنَةٍ وَتِلْكَ حُدُودُ اللَّهِ طَ وَ
مَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ طَ لَا تَدْرِي مُ لَعَلَّ اللَّهَ
يُحِلِّ ثُ بَعْدَ ذِلِكَ أَمْرًا ① فَإِذَا بَلَغْنَ أَجَلَهُنَّ فَامْسِكُوهُنَّ
بِمَعْرُوفٍ أَوْ فَارِقُوهُنَّ بِمَعْرُوفٍ وَأَشْهِدُوا ذَوَى عَدْلٍ مِنْكُمْ وَ
أَقِيمُوا الشَّهَادَةَ لِلَّهِ طَ ذَلِكُمْ يُوْعَظُ بِهِ مَنْ كَانَ يُؤْمِنُ بِاللَّهِ وَ
الْيَوْمِ الْآخِرِ طَ وَمَنْ يَتَقَّى اللَّهَ يَجْعَلُ لَهُ مَحْرَاجًا ② وَيَرْزُقُهُ
مِنْ حَيْثُ لَا يَحْتَسِبُ طَ وَمَنْ يَتَوَكَّلْ عَلَى اللَّهِ فَهُوَ حَسْبُهُ طَ إِنَّ
اللَّهَ بِالْيَمْنُ أَمْرٌ هُ طَ قَدْ جَعَلَ اللَّهُ لِكُلِّ شَيْءٍ قَدْرًا ③ وَإِنَّ يَسْنَ
مِنَ الْمَحِيطِ مِنْ نِسَاءِكُمْ إِنْ ارْتَبَتْمُ فَعِدَّتُهُنَّ ثَلَاثَةً أَشْهُرٍ لَا
وَالَّئِي لَمْ يَحْضُنْ طَ وَأَوْلَاتُ الْأَحْمَالِ أَجَلُهُنَّ أَنْ يَضَعُنَ
حَمْلَهُنَّ طَ وَمَنْ يَتَقَّى اللَّهَ يَجْعَلُ لَهُ مِنْ أَمْرٍ هُ يُسْرًا ④ ذَلِكَ
أَمْرُ اللَّهِ أَنْزَلَهُ إِلَيْكُمْ طَ وَمَنْ يَتَقَّى اللَّهَ يُكَفِّرُ عَنْهُ سَيِّاتِهِ وَ
يُعَظِّمُ لَهُ أَجْرًا ⑤ أَسْكِنُوهُنَّ مِنْ حَيْثُ سَكَنْتُمْ مِنْ وُجْدِكُمْ وَ
لَا تُضَارُوهُنَّ لِتُضَيِّقُوْا عَلَيْهِنَّ طَ وَإِنْ كُنَّ أُولَاتِ حَمْلٍ

فَآنْفِقُوا عَلَيْهِنَّ حَتَّىٰ يَضْعَنَ حَمْلَهُنَّ فَإِنْ أَرْضَعْنَ لَكُمْ فَأَتُوْهُنَّ أُجُورًا وَأُتَّيْرُوا بِيَنِّكُمْ بِمَعْرُوفٍ وَإِنْ تَعَاشُرُوا فَسَتُرْضِعُ لَهُ أُخْرَىٰ لِيُنْفِقُ ذُو سَعْةٍ مِّنْ سَعْتِهِ وَمَنْ قُدِّسَ عَلَيْهِ رِزْقُهُ فَلِيُنْفِقْ مِمَّا أَنْشَأَ اللَّهُ لَا يُكْلِفُ اللَّهُ نَفْسًا إِلَّا مَا أَتَهَا سَيَجْعَلُ اللَّهُ بَعْدَ عُسْرٍ يُسْرًا

آیت ﴿يَا أَيُّهَا النَّبِيُّ إِذَا طَلَقْتُمُ النِّسَاءَ فَطَلِّقُوهُنَّ لِعِدَّتِهِنَّ وَأَحْصُوا الْعِدَّةِ﴾ اے نبی (صلی اللہ علیہ وسلم!) جب آپ لوگ اپنی عورتوں کو طلاق دو تو ان کی عدّت کے حساب سے طلاق دو اور عدّت کا پورا الحاظ رکھو۔

نوٹ کیجیے! حضور صلی اللہ علیہ وسلم کو صیغہ واحد میں مخاطب کرنے کے بعد فوراً جمع کا صیغہ (طلّقْتُمْ) آگیا ہے۔ اس کا مطلب یہ ہے کہ یہ مسئلہ خود حضور صلی اللہ علیہ وسلم کی ذات سے نہیں، عام اہل ایمان سے متعلق ہے اور آپ کو اہل ایمان کے نمائندہ، معلم اور ہادی کی حیثیت سے مخاطب کیا گیا ہے۔ عدّت کے حساب سے طلاق دینے اور عدّت کا الحاظ رکھنے کے بہت سے پہلو ہیں۔ مجموعی طور پر اس کا مطلب یہ ہے کہ اس نازک اور حساس معاملے میں شریعت کی طے کردہ حدود و قیود کا الحاظ رکھو اور متعلقہ قوانین کی سختی سے پابندی کرو۔ مثلاً حیض کی حالت میں طلاق نہ دو تینوں طلاقیں اکٹھی نہ دو، ہر طلاق کی عدّت کا حساب رکھو، عدّت کے دوران عورت کا نکاح نہ کرو۔ میاں بیوی کے درمیان ایک یادو طلاقوں کے بعد ہونے والی علیحدگی کی صورت میں ان دونوں کے آپس میں دوبارہ نکاح کے حق کو تسلیم کرو، وغیرہ وغیرہ۔

﴿وَاتَّقُوا اللَّهَ رَبَّكُمْ﴾ اور اللہ کا تقویٰ اختیار کرو جو تمہارا رب ہے۔

﴿لَا تُخْرِجُوهُنَّ مِنْ بُيُوتِهِنَّ﴾ ”نہیں مت نکال باہر کرو ان کے گھروں سے“ ایسا نہ ہو کہ غصے میں طلاق دی اور کہا کہ نکل جاؤ میرے گھر سے، ابھی اور اسی وقت! یہ طریقہ قطعاً غلط ہے۔

﴿وَلَا يَنْخُرُ جُنَاحَ أَلَّا أَنْ يَأْتِيَنَّ بِفَاحِشَةٍ مُّبَيِّنَةٍ ط﴾ ”اور وہ خود بھی نہ نکلیں، سوائے اس کے کہ وہ ارتکاب کریں کسی کھلی بے حیائی کا۔“

عام حالات میں تو طلاق کے فوراً بعد عورت کو گھر سے نہیں نکلا جاسکتا، اور نہ ہی اسے از خود

نکلنے کی اجازت ہے۔ لیکن اس دوران اگر وہ بد کاری وغیرہ میں ملوث ہو جائے تو ایسی صورت میں اس گھر سے نکالا جاسکتا ہے۔

﴿وَتُلْكَ حُدُودُ اللَّهِ ط﴾ ”اور یہ اللہ کی حدود ہیں۔“

﴿وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ ط﴾ ”اور جو کوئی اللہ کی حدود سے تجاوز کرے گا تو اس نے اپنی ہی جان پر ظلم کیا۔“

﴿لَا تَدْرِي لَعَلَّ اللَّهَ يُحِبِّ بَعْدَ ذَلِكَ أَمْرًا ①﴾ ”تمہیں نہیں معلوم کہ شاید اس کے بعد اللہ کوئی نئی صورت پیدا کر دے۔“

طلاق کے بعد اگر عورت شوہر کے گھر میں ہی عدّت گزار رہی ہو تو حالات بہتر ہونے کے امکانات بڑھ جاتے ہیں۔ کیا معلوم اللہ تعالیٰ ان دونوں میں بہتری کی کوئی صورت پیدا کر دے اور وہ پہلی طلاق کے بعد ہی رجوع کر لیں اور اس کے بعد اللہ تعالیٰ کی مشیت سے حالات ہمیشہ کے لیے سازگار ہو جائیں۔

آیت : ﴿فَإِذَا بَلَغَنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ﴾ ”پھر جب وہ اپنی (عدّت کی) میعاد کو پہنچنے لگیں تو اب ان کو یا تو (اپنے نکاح میں) روک رکھو معروف طریقے سے یا جدا کر دو معروف طریقے سے“

یعنی ایک یادو طلاق دینے کی صورت میں عدّت پوری ہو جانے سے پہلے مرد کو حتیٰ فیصلہ کرنا ہوگا۔ اگر تو وہ رجوع کرنا چاہتا ہے تو شریعت کے طے کردہ طریقے سے رجوع کر لے اور اگر اس نے طلاق ہی کا فیصلہ کر لیا ہے تو پھر بھلے طریقے سے عورت کو گھر سے رخصت کر دے۔ ایسا نہ ہو کہ وہ اسے ستانے کی غرض سے روکے رکھے۔

﴿وَأَشْهِدُوا ذَوَيِ عَدْلٍ مِّنْكُمْ﴾ ”اوہ اپنے میں سے دو معتبر اشخاص کو گواہ بناؤ،“ یعنی اگر کوئی طلاق کے بعد رجوع کرنا چاہے تو وہ اپنے لوگوں میں سے کم از کم دو معتبر اشخاص کی موجودگی میں ایسا کرے۔

﴿وَأَقِيمُوا الشَّهَادَةَ لِلَّهِ ط﴾ ”اوہ گواہی قائم کرو اللہ کے لیے۔“

﴿ذِلِكُمْ يُوعظُ بِهِ مَنْ كَانَ يُؤْمِنُ بِاللَّهِ وَالْيَوْمِ الْآخِرِ ط﴾ ”یہ ہے جس کی نصیحت کی جا رہی ہے ہر اس شخص کو کہ جو ایمان رکھتا ہو اللہ پر اور یوم آخر پر۔“

اس سے ملتے جلتے الفاظ سورۃ الاحزاب کی آیت ۲۱ میں حضور صلی اللہ علیہ وسلم کے اسوہ اور سورۃ الممتحنة کی آیت ۶ میں حضرت ابراہیم علیہ السلام اور آپ کے ساتھیوں کے اسوہ کے بارے میں بھی آئے ہیں۔ مطلب یہ کہ حضور صلی اللہ علیہ وسلم کا اسوہ کاملہ تو اپنی جگہ پر موجود ہے، اسی طرح حضرت ابراہیم اور آپ کے ساتھیوں کی زندگی بھی مثالی نمونہ ہے، لیکن کس کے لیے؟ ﴿لَمْ كَانَ يَرْجُوا اللَّهَ وَالْيَوْمَ الْآخِرَ﴾ یعنی حضور صلی اللہ علیہ وسلم اور حضرت ابراہیم علیہ السلام کے اسوہ حسنہ سے استفادہ صرف وہی شخص کر سکتا ہے جو اللہ تعالیٰ سے ملاقات اور یوم آخرت کی حاضری کی امید رکھتا ہے۔ چنانچہ آیت زیر مطالعہ کے اس جملے کا مفہوم بھی یہی ہے کہ مسائل طلاق سے متعلق یہ وعظ اور نصیحت صرف اسی شخص کے لیے فائدہ مند ہو سکتی ہے جو واقعی اللہ اور یوم آخرت پر ایمان رکھتا ہو۔

﴿وَمَنْ يَتَّقِ اللَّهَ يَجْعَلُ لَهُ هَنْرَجًا﴾^(۱) اور جو شخص اللہ کا تقویٰ اختیار کرے گا اللہ اس کے لیے (مشکلات سے) نکلنے کا راستہ پیدا کر دے گا۔

اللہ تعالیٰ کے تقویٰ کا مقام و مرتبہ واضح کرنے کا یہ بہت حسین اور دلکش انداز ہے اور اس اعتبار سے یہ قرآن مجید کا منفرد مقام ہے۔ یہاں پر ایک اہم نکتہ یہ سمجھ لیں کہ حقیقی تقویٰ دل کا تقویٰ ہے، جس کے بارے میں حضور صلی اللہ علیہ وسلم نے ایک مرتبہ اپنے دستِ مبارک سے اپنے سینہ مبارک کی طرف اشارہ کرتے ہوئے فرمایا: ((التَّقْوَىٰ هُنَّا، التَّقْوَىٰ هُنَّا، التَّقْوَىٰ هُنَّا))^(۱) کہ اصل تقویٰ یہاں (دل کے اندر) ہوتا ہے۔ آپ نے یہ بات تین مرتبہ ارشاد فرمائی۔ اس کا مطلب یہ ہے کہ تقویٰ کا براہ راست تعلق انسان کے دل کے ساتھ ہے۔ اگر دل میں تقویٰ نہیں تو بُجہہ و دستار کا اہتمام اور متنقیانہ وضع قطع کی حیثیت بہروپ سے زیادہ کچھ نہیں۔ چنانچہ اس آیت میں اہل تقویٰ کو بہت بڑی بشارت سنائی جا رہی ہے کہ اگر کسی بندہ مؤمن کا تقویٰ اللہ تعالیٰ کی نگاہ میں مقبول و منظور ہو تو اس کے لیے مشکل صورتِ حال سے نکلنے کا کوئی نہ کوئی راستہ ضرور پیدا کر دیا جائے گا، جیسے حضرت موسیٰ علیہ السلام بنی اسرائیل کو لے کر مصر سے نکلے تو فرعون نے انہیں ساحلِ سمندر پر جالیا۔ اب آگے سمندر تھا اور پیچھے فرعون کا شکر۔ بظاہر نجح نکلنے کا

۱۔ صحيح مسلم، کتاب البر والصلة والأداب، باب تحريم ظلم المسلم وخذله... وسنن الترمذی، کتاب البر والصلة والأداب، باب ما جاء في شفقة المسلم على المسلم۔

کوئی راستہ نہیں تھا، مگر اللہ تعالیٰ نے سمندر کو پھاڑ کر ان کے لیے راستہ پیدا کر دیا۔

اسی طرح جب حضور صلی اللہ علیہ وسلم غارِ ثور میں تشریف فرماتھے تو مشرکین مکہ میں سے کچھ لوگ آپ کے کھونج میں غار کے دہانے پر پہنچ گئے تھے۔ انہیں دیکھ کر حضرت ابو بکر صدیق رضی اللہ عنہ نے عرض کیا کہ حضور صلی اللہ علیہ وسلم! اگر ان لوگوں نے نیچے اپنے قدموں کی طرف بھی دیکھ لیا تو ہم انہیں نظر آجائیں گے۔ حضور صلی اللہ علیہ وسلم نے حضرت ابو بکر رضی اللہ عنہ کو تسلی دیتے ہوئے فرمایا: ﴿لَا تَحْزَنْ إِنَّ اللَّهَ مَعَنَا﴾ (التوبۃ: ۳۰) کہ آپ فکر مت کریں، اللہ ہمارے ساتھ ہے! اس موقع پر بھی اللہ تعالیٰ نے ایسی صورتِ حال پیدا فرمادی کہ مشرکین آپ کو نہ دیکھ سکے۔ حضور صلی اللہ علیہ وسلم کے سفرِ طائف کی مثال لیں تو بظاہر وہاں سے آپ خالی ہاتھ واپس آئے تھے، لیکن اس کے بعد اللہ تعالیٰ نے آپ کے لیے مدینہ سے کھڑکی کھول دی اور ایسے حالات پیدا فرمادیے کہ آپ کے مدینہ تشریف لے جانے سے پہلے ہی وہاں انقلاب آگیا۔ یہ مثالیں گواہ ہیں کہ اللہ تعالیٰ مشکل سے مشکل حالات میں بھی اپنے مقی بندوں کے لیے ضرور ”مخراج“ پیدا فرماتا ہے۔ چنانچہ اقتامتِ دین کی جدوجہد میں مصروف اہل ایمان کے لیے آیت زیرِ مطالعہ کے ان الفاظ میں یہ خوشخبری ہے کہ وہ اللہ کا تقویٰ اختیار کرتے ہوئے اپنی کوششیں پورے خلوص سے جاری رکھیں۔ جب اللہ تعالیٰ کو ان کوششوں کی کامیابی منظور ہوگی تو حیرت انگیز طریقے سے منزلِ خود چل کر ان کے سامنے آجائے گی۔

آیت: ﴿وَيَرُزُقُهُ مِنْ حَيْثُ لَا يَحْتَسِبُ ط﴾ ”اور اسے وہاں سے رزق دے گا جہاں سے اسے گمان بھی نہیں ہوگا۔“

اس دنیا میں رہتے ہوئے انسان کا سب سے بڑا مسئلہ رزق یعنی ضروریاتِ زندگی کی فراہمی کا ہے۔ اس لیے جب کوئی اللہ کا بندہ اپنے دل کی آواز پر لبیک کہتے ہوئے فرمائیں الہی: ﴿إِنَّ صَلَاتِي وَنُسُكِي وَهَجَيَايَ وَهَمَاتِي لِلَّهِ رَبِّ الْعَالَمِينَ ۚ﴾ (الانعام) کو اپنا نصبِ العین بنانا چاہتا ہے تو اس کے راستے کی سب سے بڑی رکاوٹ یہ اندیشہ بنتا ہے کہ ضروریاتِ زندگی کیسے پوری ہوں گی؟ چنانچہ اس حوالے سے اللہ تعالیٰ کا یہ فرمان اہل ایمان کے لیے بہت بڑی خوشخبری ہے کہ اے میرے بندو! تمہارا رازِ رزق تو میں ہوں اور تمہیں رزق دینے کے لیے میں وسائل و اسباب کا محتاج نہیں ہوں۔ تم لوگ ایمان و یقین کے ساتھ مجھ پر اعتماد کر کے دیکھو، میں

تمہیں وہاں سے رزق دوں گا جہاں سے تمہیں گمان بھی نہیں ہوگا۔

»وَمَنْ يَتَوَكَّلْ عَلَى اللَّهِ فَهُوَ حَسْبُهُ ط﴿“ اور جو کوئی اللہ پر توکل کرتا ہے تو اُس کے لیے وہ کافی ہے۔“

جو شخص اللہ تعالیٰ پر توکل کر کے اپنے معاملات اُس کے سپرد کر دیتا ہے اللہ تعالیٰ اس کی ضروریات و حاجات کو اپنے ذمہ لے لیتا ہے۔ اسی بات کو کسی شاعر نے اس طرح بیان کیا ہے:

کار ساز ما به فکر کار ما
فکر ما در کار ما آزار ما!

کہ ہمارا کار ساز تو اللہ ہے، اور وہ ہمارے کاموں کی فکر میں مصروف ہے، اس لیے ہم اپنے کاموں کی فکر کے جھنجھٹ میں کیوں پڑیں! ظاہر ہے اگر ہم خود اپنے کاموں کی فکر کریں گے تو غلطیاں بھی کریں گے، نقصان بھی اٹھائیں گے اور ٹھوکریں بھی کھائیں گے، تو کیوں نہ ہم اپنے کام اُسے سونپ کر خود کو اُس کے کام (اقامتِ دین کی جدوجہد) میں لگادیں۔ اللہ تو ایسا قدر دان ہے کہ اگر اس کا کوئی بندہ اپنے مسلمان بھائی کی مدد کرتا ہے تو وہ بد لے میں اس کا مددگار بن جاتا ہے۔

حضرت ﷺ کا فرمان ہے: ((مَنْ كَانَ فِي حَاجَةٍ أَخْيَهُ كَانَ اللَّهُ فِي حَاجَتِهِ))^(۱)

کہ جو کوئی اپنے مسلمان بھائی کی کوئی ضرورت پوری کرنے میں اپنا وقت صرف کرتا ہے تو اللہ اس کی ضرورتیں پوری کرنے میں لگ جاتا ہے۔ چنانچہ اگر اللہ کا کوئی بندہ اپنی ذاتی ترجیحات کو پس پشت ڈال کر خود کو براہ راست اللہ تعالیٰ کے کام میں لگادے گا تو کیا اللہ اس کے معاملات کو خراب ہونے کے لیے چھوڑ دے گا؟ ہرگز نہیں! ایسا تو دنیا میں ہم انسانوں کے ہاں بھی نہیں ہوتا، بلکہ ہم دیکھتے ہیں کہ جس انسان میں تھوڑی سی بھی شرافت اور مردودت ہوتی ہے وہ دوسرے انسان کی وفاداری کا بدلہ ضرور چکاتا ہے۔ چنانچہ جب ایک انسان بھی دوسرے انسان کی وفا شعاری کا صلحہ دینا ضروری سمجھتا ہے تو اندازہ کیا جاسکتا ہے کہ اللہ تعالیٰ اپنے ایک وفا شعار اور متوكل بندے کی کس انداز سے دست گیری فرمائے گا۔ یاد رکھیں! توکل کا تعلق بندے کے ایمان سے

۱۔ صحيح البخاري، كتاب المظالم والغضب، باب لا يظلم المسلم المسلم ولا يسلمه، ح: ۲۹۵۱ و ۲۹۴۲۔ صحيح مسلم، كتاب البر والصلة والأدب، باب تحريم الظلم، ح: ۲۵۸۰۔

ہے۔ جس قدر گھر اور پختہ کسی کا ایمان ہوگا، اسی قدر مضبوط اس کا توکل ہوگا۔ آج ہمارے لیے اللہ تعالیٰ پر بھرپور توکل کرنا اس لیے مشکل ہے کہ ہمارا ایمان کمزور ہے۔ تو آئیے! ہم اپنا ایمان مضبوط کر کے اللہ پر توکل کریں۔ اپنے معاملات کی منصوبہ بندیوں کا دریسر مول لینے کے بجائے تفویض الامر الی اللہ کی حکمت عملی اپنا سکیں۔ اپنے معاملات اُس کے سپرد کر دیں اور اُس کے کام کو اپنا کام سمجھ کر اُس کے لیے اپنا تن من دھن کھپا دیں! — **﴿وَأَفْوِضْ أَمْرِيَّ**
إِلَى اللَّهِ ۖ إِنَّ اللَّهَ بِصِيرٌ ۚ بِالْعِبَادِ﴾ (المؤمن) ③

﴿إِنَّ اللَّهَ بِالْغُّ أَمْرِهِ ۖ﴾ ”اللہ تو یقیناً اپنا کام پورا کر کے ہی رہتا ہے۔“

اللہ تعالیٰ نے تو اپنے دین کو غالب کرنا ہی ہے، لیکن اس عظیم الشان کام کے لیے جدوجہد کی سعادت وہ اپنے بندوں کے نام کرنا چاہتا ہے۔ اب اس کے لیے ہر انسان کو خود فیصلہ کرنا ہے کہ وہ اس منافع بخش ”کاروبار“ میں شریک ہونا چاہتا ہے یا اپنی محرومی پر قناعت کر کے بیٹھے رہنے کو پسند کرتا ہے۔ جیسے حضرات ابو بکر، عمر، عثمان، علی، عبد الرحمن بن عوف اور ان کے ساتھی (رضی اللہ عنہم) اس جدوجہد میں شریک ہو کر ہمیشہ کے لیے سرخ رو ہو گئے، جبکہ ابو جہل، ابو لہب اور ان کے ہم نواؤں نے اس سے بے اعتنائی دکھائی اور ابدی محرومیاں اپنے نام کرالیں۔ آج ہمیں سنجیدگی سے غور کرنے کی ضرورت ہے کہ قیامِ قیامت سے پہلے پہلے اس گڑھ ارضی پر دینِ اسلام کو غالب تو ہونا ہے اور یقیناً ہم جیسے انسانوں کی کوششوں اور قربانیوں سے ہی ہونا ہے، تو کیا ہم اس بہتی گنگا میں ہاتھ دھونے کو تیار ہیں یا محرومین کی صفوں میں شامل ہونا چاہتے ہیں؟ میں تو سمجھتا ہوں کہ اگر ہمارا تن مَنْ دَھْنَ غرض سب کچھ اس جدوجہد میں کھپ جائے اور ہماری ہڈیاں چورا بن کر بھی اسلام کی تعمیر نو میں کام آ جائیں تو یہ ہماری بہت بڑی کامیابی اور خوش قسمتی ہوگی۔

﴿قَدْ جَعَلَ اللَّهُ لِكُلِّ شَئٍ قُدْرَةً ۚ﴾ ”اللہ نے ہر چیز کے لیے ایک اندازہ مقرر کر رکھا ہے۔“

یہ بہت خوبصورت اور سبق آموز جملہ ہے۔ غلبہ دین کی جدوجہد کے تناظر میں دیکھیں تو اس کا مفہوم واضح تر ہو جاتا ہے، کہ اے راہِ حق کے مسافرو! تمہاری محنت اور جدوجہد کس کس گھائی سے ہوتی ہوئی کب، کہاں پہنچے گی اور اللہ کی مدد کب تمہارے شامل حال ہوگی، اللہ کے ہاں یہ سب کچھ طے ہے۔ یقیناً اس راستے میں کامیابی کا دار و مدار اللہ کی مدد پر ہے، لیکن اللہ کی مدد تو یہ میثاق

تھی آئے گی جب تم خود کو اس کا اہل ثابت کرو گے۔ اس کے لیے تمہیں منج نبوی ﷺ کو اپناتے ہوئے ہر اس راستے سے گزرنا ہو گا جس راستے سے حضور ﷺ اور آپؐ کے صحابہ کرام رضوان اللہ تعالیٰ علیہم اجمعین گزرے اور ہر وہ سختی برداشت کرنا ہو گی جو آپؐ نے اپنے ساتھیوں کے ساتھ مل کر برداشت کی۔ جب ان تمام امتحانات سے سرخو ہو کر آگے بڑھو گے تو خود کو ایک ایسے میدان میں کھڑا پاؤ گے جس کے نشیب و فراز سرز میں بدر کے نشیب و فراز سے ملتے جلتے ہوں گے۔ اس میدان کی مخالف سمت سے اسلحہ کی جھنکار اور ”لَا غَالِبَ لَكُمُ الْيَوْمَ“ کے نعروں کی گونج سنائی دے رہی ہو گی، جبکہ اس کی فضاملوتویٰ تقدس کے احساس سے معمور ہو گی۔ جب تم یہ سب کچھ دیکھو اور محسوس کرو تو جان لینا کہ تمہاری چد و جہد کا فیصلہ کن موڑ آپنھا چاہے۔ بس اس موقع پر تم سجدے میں گرجانا اور رورو کر دعا کرنا کہ اے اللہ! ہم نے تیرے داعی کی دعوت پر لیک کہا! ہم تیرے پیغام کو لے کر قریب قریب گھومے! گلی گلی پھرے! ایک عرصہ تک ہم نے اپنی صبحیں اور اپنی شامیں اسی فکر میں بتا دیں! ہم نے اس راستے میں آنے والی ہر رکاوٹ کو پھلانگنے اور ہر مشکل گھٹائی کو عبور کرنے کی کوشش کی! اے اللہ! ہم نے یہ سب کچھ تیری رضا کے لیے کیا، اور تیری ہی توفیق اور مشیت سے کیا۔ اے ہمارے پروردگار! ہمیں معلوم ہے کہ اس راستے پر چلتے ہوئے ہم کوشش، محنت، ایثار اور قربانی کا حق ادا نہیں کر سکے! لیکن ہم سے جو ہو سکا وہ ہم نے پوری دیانت داری اور اخلاص سے کیا۔ پروردگار! ہم نے اپنی سالہا سال کی محنت کو آج اس میدان میں تیرے حضور پیش کر دیا ہے! اے گناہوں کو معاف کرنے والے! تو ہمارے گناہوں کو معاف کر دے اور ہماری کوتاہیوں کو نظر انداز کرتے ہوئے ہماری اس حقیر سی کمائی کو قبول فرمائے.....!

اگر یہ دعائیں مذکورہ تمام مراحل طے کرنے کے بعد مانگی جائیں گی تو ضرور قبول ہوں گی، تب اللہ کی مدد بھی آئے گی، فرشتے بھی اُتریں گے اور دنیوی کامیابی بھی نصیب ہو گی۔ لیکن اگر کوئی سمجھتا ہے کہ کاروبار بھی چلتا رہے، معیار زندگی بھی برقرار رہے، معمولاتِ زندگی میں بھی خلل نہ پڑے، مال و جان بھی محفوظ رہے، بچوں کے کیریئر ز بھی بن جائیں اور ہمارے ہی ہاتھوں سے اقامتِ دین کا ”کارنامہ“ بھی انجام پا جائے تو یہ اس کی خوش فہمی ہے۔ ایسے لوگ کسی جماعت کے اراکین کی فہرست میں نام لکھوا کر سمجھتے ہیں کہ بس انہوں نے اپنا فرض ادا کر دیا ہے۔ اس کے بعد وہ انتظار میں بیٹھ جاتے ہیں کہ اب اللہ تعالیٰ کی مدد آئے گی، دین غالب ہو جائے گا اور اس کے مانہنامہ میثاق 2022 ستمبر (18)

لیے وہ اللہ تعالیٰ کے ہاں اجر کے مستحق ٹھہریں گے۔ گویا اللہ تعالیٰ کو تو معلوم ہی نہیں کہ کس نے کیا قربانی دی ہے، کس نے کتنا وقت لگایا ہے، کس نے کس مرحلے پر کس مہم میں کتنا حصہ ڈالا ہے۔ نہیں! یہ کوئی اندر ہیر نگری نہیں! اللہ کے ہاں ہر چیز اور ہر انسان کے ہر عمل کا حساب موجود ہے!

قَدْ جَعَلَ اللَّهُ لِكُلِّ شَيْءٍ قُدْرًا اُس نے ہر چیز کا اندازہ مقرر کر رکھا ہے!

اب آئندہ آیات میں پھر طلاق سے متعلق مسائل کا ذکر ہے:

آیت ﴿وَالَّتَّى يَئِسَّنَ مِنَ الْمَحِيطِ مِنْ نِسَاءِكُمْ﴾ ”اور تمہارے ہاں کی خواتین میں سے جو حیض سے مایوس ہو چکی ہوں،“

یعنی ایسی عمر سیدہ خواتین جن کے حیض کا سلسلہ بند ہو چکا ہو۔

﴿إِنِ ارْتَبَتْتُمْ فَعِلَّتْ تُهْنَّ ثَلَثَةُ أَشْهُرٍ﴾ ”اگر تمہیں شک ہو تو ان کی عدّت تین ماہ ہوگی،“

ایسی خواتین کے معاملے میں چونکہ تین طہر اور تین حیض کا حساب کرنا ممکن نہیں، اس لیے ان کی عدّت کا شمار مہینوں میں کیا جائے گا۔ چنانچہ ان کی عدّت کی مدت تین ماہ ہوگی۔

﴿وَالَّتَّى لَمْ يَحْضُنْ طَهْرًا﴾ ”اور (ان کی بھی) جن کو ابھی حیض آیا ہی نہیں۔“

اگر کسی لڑکی کا کم سنی میں نکاح ہو گیا اور ابھی اسے حیض آنا شروع نہیں ہوا تھا کہ طلاق ہو گئی تو اس کی عدّت بھی تین ماہ ہی شمار ہوگی۔

﴿وَأُولَاتُ الْأَجْمَالِ أَجْلُهُنَّ أَنْ يَضْعَنَ حَمْلَهُنَّ طَهْرًا﴾ ”اور حاملہ خواتین کی عدّت یہ ہے کہ ان کا وضع حمل ہو جائے۔“

ایسی صورت میں وضع حمل جب بھی ہو جائے گا عدّت ختم ہو جائے گی، چاہے اس میں نو ماہ لگیں یا ایک ماہ بعد ہی وضع حمل ہو جائے — اس کے بعد پھر سے تقویٰ کے بارے میں یاد دہانی کرائی جا رہی ہے۔ اس سے قبل پہلی اور دوسری آیت میں بھی تقویٰ کا ذکر آچکا ہے:

﴿وَمَنْ يَتَّقِ اللَّهَ يَجْعَلُ لَهُ مِنْ أَمْرِهِ يُسْرًا﴾ ”اور جو کوئی اللہ کا تقویٰ اختیار کرتا ہے وہ اُس کے کاموں میں آسانی پیدا کر دیتا ہے۔“

جیسا کہ سورۃ الیل میں فرمایا گیا ہے: **﴿فَأَمَّا مَنْ أَعْطَى وَاتَّقَى ۖ وَصَدَقَ بِالْحُسْنَى ۖ فَسَنُيَسِّرُهُ لِلْيُسْرَى ۚ﴾** ”تجسس نے (اللہ کی راہ میں) مال دیا اور (اللہ کی

نافرمانی سے) پر ہیز کیا، اور بھلائی کو سچ مانا، اس کو ہم آسان راستے کے لیے سہولت دیں گے۔“

آیت ۴: ﴿ذِلِكَ أَمْرُ اللَّهِ إِنَّ رَبَّكَ لَهُ الْحُكْمُ ط﴾ ”یہ اللہ کا حکم ہے جو اُس نے نازل کر دیا ہے تمہاری طرف۔“

یعنی اُس حکم کے ذریعے اللہ تعالیٰ نے ذمہ داری لے لی ہے کہ میرے بندوں میں سے جو کوئی میرا تقویٰ اختیار کرے گا میں اُس کے معاملات میں ضرور آسانیاں پیدا فرماؤں گا۔

﴿وَمَنْ يَتَّقِ اللَّهَ يُكَفِّرُ عَنْهُ سَيِّئَاتِهِ﴾ ”اور جو اللہ کا تقویٰ اختیار کرے گا وہ اُس کی برا نیوں کو اس سے دور فرمادے گا۔“

اس حکم کا تعلق خصوصی طور پر آخرت سے ہے۔ یعنی اللہ کا تقویٰ اختیار کرنے والے شخص کے دنیوی معاملات میں بھی آسانیاں پیدا کر دی جائیں گی اور آخرت کے احتساب کے حوالے سے بھی اس کے نامہ اعمال کو گناہوں سے پاک کر دیا جائے گا۔

﴿وَيُعَظِّمُ لَهُ أَجْرًا ۝﴾ ”اور اسے بہت بڑا جرو ثواب عطا کرے گا۔“

آیت ۵: ﴿أَسْكِنُوهُنَّ مِنْ حَيْثُ سَكَنْتُمْ مِنْ وُجْدِ كُمْ﴾ ”اور ان عورتوں کو وہیں رکھو جہاں تم خود رہتے ہو اپنی حیثیت کے مطابق۔“

پہلی آیت میں واضح حکم آچکا ہے: ﴿لَا تُخْرِجُوهُنَّ مِنْ بُيُوتِهِنَّ وَلَا يَخْرُجُنَّ﴾ کہ طلاق کے بعد انہیں فوری طور پر گھر سے مت نکالو اور نہ ہی وہ از خود نکلیں۔ اسی حوالے سے اس آیت میں مزید وضاحت کی جا رہی ہے کہ عدّت کے دوران مطلقہ خاتون کو بدستور ویسی ہی رہائش فراہم کی جائے جیسی کہ تمہارے اپنے استعمال میں ہے۔ ایسا نہ ہو کہ اُسے گھر سے تو نہ نکالو لیکن کسی ملازمہ کی کوٹھڑی میں ڈال دو۔

﴿وَلَا تُضَارُوهُنَّ لِتُضِيقُوا عَلَيْهِنَّ ط﴾ ”اور انہیں کوئی تکلیف نہ پہنچاؤ، انہیں تنگ کرنے کے لیے۔“

گھر سے نکالنے کا ایک طریقہ یہ بھی ہو سکتا ہے کہ جیلے بہانے سے اسے بار بار اس قدر ستایا جائے کہ وہ تنگ آ کر خود ہی گھر سے نکل جائے۔ چنانچہ بد نیتی پر مبنی یہ طریقہ استعمال کرنے سے بھی منع کر دیا گیا۔

﴿وَإِنْ كُنَّ أُولَاتٍ حَمُلٖ فَأَنِفِقُوا عَلَيْهِنَّ حَتَّىٰ يَضَعُنَ حَمْلُهُنَّ ج﴾ ”اور

اگر وہ حاملہ ہوں تو ان پر خرچ کرتے رہو یہاں تک کہ وہ حمل سے فارغ ہو جائیں۔“
دینِ اسلام، ہمدردی اور غم گساری کا دین ہے اور اس کا ایک ثبوت مندرجہ بالا حکم ہے۔ حاملہ عورت کو انتہائی نگہداشت کی ضرورت ہوتی ہے، اس لیے یہاں خصوصی طور پر حکم دیا گیا کہ طلاق دینے کے بعد بھی حاملہ عورت کا خیال رکھتے ہوئے اس کی تمام ضرورتوں کو پورا کرتے رہو۔

﴿فَإِنْ أَرْضَعْتَ لَكُمْ فَأُتُوهُنَّ أُجُورَهُنَّ﴾ ”پھر اگر وہ تمہارے لیے (تمہارے بچے کو) دودھ پلانیں تو انہیں ان کا معاوضہ ادا کرو۔“

﴿وَأَتَمِرُوا بَيْتَكُمْ بِمَعْرُوفٍ﴾ ”اور آپس میں مشورہ کر لیا کرو بھلے طریقے سے۔“

یعنی دودھ پلانے کی اجرت اور عدالت سے متعلق معاملات مناسب طور سے آپس کے مشورے سے طے کیے جانے چاہئیں۔ اگر طلاق کے بعد وہ دونوں میاں بیوی نہیں رہے تو کیا ہوا، آخر دونوں انسان تو ہیں۔ چنانچہ انہیں چاہیے کہ تمام معاملات باہمی گفت و شنید سے طے کریں اور ایک دوسرے سے ایسا روایہ اختیار کریں جیسا کہ ایک شریف انسان کو دوسرے شریف انسان سے اختیار کرنا چاہیے۔

﴿وَإِنْ تَعَاسُرُ تُمْ﴾ ”اور اگر تم ایک دوسرے سے تنگی محسوس کرو،“
مثلاً خاتون ضد میں آکر دودھ پلانے سے انکار کر دے یا اس قدر معاوضہ مانگے جو مردادا نہ کر سکئے یا مردمعاوضہ دینے سے انکار کر دے، یا کسی اور طریقے سے ایک فریق دوسرے پر زیادتی کرنے کی ٹھان لے:

﴿فَسَتُرْضِعُ لَهُ أُخْرَى ⑥﴾ ”تو پھر کوئی اور عورت اس کے لیے دودھ پلائے گی۔“

آیت ﴿لِيُنْفِقُ ذُو سَعَةٍ مِّنْ سَعْتِهِ﴾ ”چاہیے کہ خرچ کرے وسعت والا اپنی وسعت کے مطابق۔“

﴿وَمَنْ قُدِرَ عَلَيْهِ رِزْقٌ فَلْيُنْفِقُ مِمَّا أَنْشَأَ اللَّهُ ط﴾ ”او جس پر اس کا رزق تنگ کر دیا گیا ہے وہ خرچ کرے اس میں سے جو اللہ نے اس کو دیا ہے۔“

»لَا يُكَلِّفُ اللَّهُ نَفْسًا إِلَّا مَا أَتَاهَا ط﴿﴾“اللَّهُ كَسَى جَانَ كَوْذِمَةَ دَارِنَبِيْسَ ٹُھِرَا تَامَگَر اسی قدر جو اُس نے اسے دے رکھا ہے۔”

یعنی عدالت کے دوران مطلقہ کی رہائش، حمل کے دوران اس کا نام نفقہ رضااعت کی اجرت وغیرہ کے معیار کا انحصار مرد کی مالی حیثیت کے مطابق ہونا چاہیے۔ اگر کشادگی ہے تو مطلقہ پر بھی اسے اسی انداز سے خرچ کرنا چاہیے اور اگر تنگ دستی کی کیفیت ہے تو ظاہر ہے وہ اسی حد تک مکلف ہے جس حد تک اس کی استطاعت ہے۔ اللہ تعالیٰ ہر کسی کے حالات سے باخبر ہے۔

»سَيَجْعَلُ اللَّهُ بَعْدَ عُسْرٍ يُسْرًا ﴿٧﴾“عنقریب اللہ تنگ کے بعد آسانی بھی پیدا کر دے گا۔”

آیات ۱۲۸ تا ۱۳۰

وَ كَأَيْنُ مِنْ قَرِيَةٍ عَتَّى عَنْ أَمْرِ رَبِّهَا وَرُسُلِهِ فَحَاسَبُنَاهَا
حِسَابًا شَرِيدًا لَوْ عَذَّبْهَا عَذَابًا نَكْرًا ① فَذَاقَتْ وَبَالَ أَمْرِهَا
وَ كَانَ عَاقِبَةُ أَمْرِهَا حُسْرًا ② أَعَدَ اللَّهُ لَهُمْ عَذَابًا شَرِيدًا لَ
فَاتَّقُوا اللَّهَ يَا وَلِي الْأَلْبَابِ ③ الَّذِينَ أَمْنَوْا ثُ قَدْ أَنْزَلَ اللَّهُ
إِلَيْكُمْ ذِكْرًا ④ رَسُولًا لَيَتَلَوَّا عَلَيْكُمْ أَيْتِ اللَّهُ مُبَيِّنٌ لِيُخْرِجَ
الَّذِينَ أَمْنَوْا وَعَمِلُوا الصِّلْحَاتِ مِنَ الظُّلْمِ إِلَى النُّورِ ⑤ وَمَنْ
يُؤْمِنُ بِإِلَهٍ وَيَعْمَلُ صَالِحًا يُدْخِلُهُ جَنَّتِ تَجْرِي مِنْ تَحْتِهَا
الْأَنْهَرُ خَلِدِيْنَ فِيهَا أَبَدًا ⑥ قَدْ أَحْسَنَ اللَّهُ لَهُ بِرًا ⑦ قَدْ
الَّذِي خَلَقَ سَبْعَ سَيْوَاتٍ ⑧ وَمِنَ الْأَرْضِ مِثْهُنَ ⑨ يَتَنَزَّلُ
الْأَمْرُ بَيْنَهُنَّ لِتَعْلَمُوَا أَنَّ اللَّهَ عَلَى كُلِّ شَيْءٍ قَدِيرٌ ⑩ وَأَنَّ اللَّهَ
قَدْ أَحَاطَ بِكُلِّ شَيْءٍ عِلْمًا ⑪

آیت ۷ »وَ كَأَيْنُ مِنْ قَرِيَةٍ عَتَّى عَنْ أَمْرِ رَبِّهَا وَرُسُلِهِ﴾“اوہ کتنی ہی بستیاں ایسی ہیں جنہوں نے اپنے رب کے حکم اور اُس کے رسولوں سے سرکشی کی،”

﴿فَحَاسِبُنَّهَا حِسَابًا شَدِيدًا لَا وَعْذَابٌ نَّهَا عَذَابًا نُّكَرًا﴾ ”تو ہم نے ان کا محاسبہ کیا بہت شدید محاسبہ اور ہم نے ان کو عذاب دیا بہت ہولناک عذاب۔“

آیت ﴿فَذَاقُتُ وَبَالَ أَمْرِهَا﴾ ”تو انہوں نے اپنے معاملے کی پوری سزا بھگتی،“

﴿وَكَانَ عَاقِبَةُ أَمْرِهَا خُسْرًا﴾ ”اور ان کے کام کا انجام خسارہ ہی تھا۔“

آیت ﴿أَعْدَ اللَّهُ لَهُمْ عَذَابًا شَدِيدًا﴾ ”اللہ نے ان کے لیے بہت شدید عذاب تیار کر رکھا ہے۔“

﴿فَاتَّقُوا اللَّهَ يَا أُولَئِ الْأَلْبَابِ [الَّذِينَ آمَنُوا ط]﴾ ”تو اللہ کا تقویٰ اختیار کرو اے ہوش مندو جو ایمان بھی لائے ہو!“

نوٹ کیجیے! یہاں پھر تقویٰ کے بارے میں تاکید کی جا رہی ہے۔ قبل ازیں پہلے رکوع میں چار مرتبہ تقویٰ کا ذکر آچکا ہے۔

﴿قَدْ أَنْزَلَ اللَّهُ إِلَيْكُمْ ذِكْرًا﴾ ”اللہ نے تمہاری طرف ذکر نازل کر دیا ہے۔“

آیت ﴿رَسُولًا يَتْلُو أَعْلَيْكُمْ أَیْتِ اللَّهُ مُبَيِّنٌ لِيُخْرِجَ الَّذِينَ آمَنُوا وَعَمِلُوا الصَّلِحَاتِ مِنَ الظُّلْمِ إِلَى النُّورِ ط﴾ ”(یعنی) ایک رسول جو اللہ کی آیات بینات تم لوگوں کو پڑھ کر سنارہا ہے، تاکہ وہ نکالے ان لوگوں کو جو ایمان لائے اور جنہوں نے نیک اعمال کیے اندھیروں سے نور کی طرف۔“

یہاں وضاحت کر دی گئی کہ ذکر سے مراد اللہ کا رسول اور اللہ کی کتاب (أَیْتِ اللَّهُ مُبَيِّنٌ) ہے۔ سورۃ البینہ میں اس موضوع کی مزید وضاحت آئی ہے۔

﴿وَمَنْ يُؤْمِنْ بِاللَّهِ وَيَعْمَلْ صَالِحًا﴾ ”اور جو کوئی اللہ پر ایمان رکھتا ہے اور نیک عمل کرتا ہے۔“

دین کے تقاضوں کا درست فہم نہ ہونے کی وجہ سے آج ہمارے ہاں ”اعمال صالحہ“ کا تصور بھی محدود ہو کر رہ گیا ہے۔ اعمال صالحہ سے اصل مراد یہ ہے کہ ایک بندہ مومن ایمان کے جملہ تقاضوں کو پورا کرے۔ ممکنی دور میں جبکہ ابھی ثراب، جواہر وغیرہ کی حرمت نہیں آئی تھی اور

نماز، روزہ، جہاد و قتال وغیرہ کا حکم نہیں آیا تھا، اُس دور میں اہل ایمان کے لیے ”اعمال صالح“ یہی تھے کہ وہ ایمان کی دعوت دیں اور اس راستے پر جو تکلیفیں اور آزمائشیں آئیں انہیں استقامت سے برداشت کریں۔ پھر مدنی دور میں جیسے جیسے مزید احکام آتے گئے ویسے ویسے ایمان کے تقاضے بھی بڑھتے گئے اور رفتہ رفتہ نماز، روزہ، زکوٰۃ، غشن، حج، انفاق، جہاد و قتال وغیرہ بھی اعمال صالح میں شامل ہو گئے۔ گویا جس وقت ایمان کا جو تقاضا ہوا سے پورا کرنے کا نام ”عمل صالح“ ہے۔ آج ایک عام مسلمان جب قرآن میں ”عمل صالح“ کی اصطلاح پڑھتا ہے تو اس سے اس کے ذہن میں صرف نماز، روزہ اور ذکر اذکار کا تصور ہی آتا ہے، جبکہ منکرات کے خلاف جد و جہد اور اقاماتِ دین کے لیے محنت جیسے اہم تقاضوں کو آج اعمال صالح کی فہرست سے ہی خارج کر دیا گیا ہے۔ تو جو کوئی ایمان لانے کے بعد ایمان کے تقاضوں کو بھی پورا کرے گا:

﴿يَٰٰذْكُرْ خَلْلُهُ جَنَّتٍ تَجْرِي مِنْ تَحْتِهَا الْأَنْهَرُ خَلِيلِينَ فِيهَا آبَدَّ أَطْ﴾ ”وہ اسے داخل کرے گا اُن باغات میں جن کے نیچے ندیاں بہتی ہوں گی، جن میں وہ لوگ رہیں گے ہمیشہ ہمیشہ۔“

﴿قَدْ أَحْسَنَ اللَّهُ لَهُ رِزْقًا ﴾”اللہ نے اُس کے لیے بہت عمدہ رزق فراہم کیا ہے۔“

آیت ﴿اللَّهُ الَّذِي خَلَقَ سَبْعَ سَمَوَاتٍ وَمِنَ الْأَرْضِ مِثْلَهُنَّ ط﴾ ”اللہ وہ ہے جس نے سات آسمان بنائے ہیں اور زمین میں میں سے بھی انہی کی مانند۔“

یہ آیت ”آیاتِ متشابہات“ میں سے ہے۔ ابھی تک انسان سات آسمانوں کی حقیقت سے بھی واقف نہیں ہو سکا۔ ”زمین میں سے انہی کی مانند“ کا یہ مطلب بھی ہو سکتا ہے کہ جتنے آسمان بنائے اتنی ہی زمینیں بھی بنائیں، اور یہ بھی ہو سکتا ہے کہ جیسے اُس نے متعدد آسمان بنائے ہیں ویسے ہی متعدد زمینیں بھی بنائی ہیں۔ قرآن حکیم کے بعض مقامات پر ایسے اشارے ملتے ہیں کہ جاندار مخلوقات صرف زمین پر ہی نہیں ہیں، عالم بالا میں بھی پائی جاتی ہیں۔ مفسرین نے اپنے اپنے اندازوں سے اس آیت کی تفسیر کی ہے، لیکن اس کا قطعی مفہوم ہم ابھی نہیں جانتے۔ بہر حال کسی وقت اس کی حقیقت انسان پر منکشف ہو جائے گی۔

﴿يَتَنَزَّلُ الْأَمْرُ بِيَمِنَهُنَّ﴾ ”ان کے درمیان (اللہ کا) امر نازل ہوتا ہے۔“

اس سے مراد تدبیر کائنات سے متعلق اللہ تعالیٰ کے احکام ہیں۔ اس بارے میں مزید وضاحت سورۃ السجدة کی اس آیت میں ملتی ہے:

﴿يَدِيرُ الْأَمْرَ مِنَ السَّمَاوَاتِ إِلَى الْأَرْضِ ثُمَّ يَعْرُجُ إِلَيْهِ فِي يَوْمٍ كَانَ
مِقْدَارُهُ أَلْفَ سَنَةٍ حِمَّا تَعْلُوْنَ﴾

”وہ تدبیر کرتا ہے اپنے امر کی آسمان سے زمین کی طرف پھر وہ (امر) چڑھتا ہے اُس کی طرف (یہ سارا معاملہ طے پاتا ہے) ایک دن میں جس کی مقدار تمہاری گنتی کے حساب سے ایک ہزار برس ہے۔“

گویا یہ اللہ تعالیٰ کی ہزار سالہ منصوبہ بندی سے متعلق احکام کا ذکر ہے جو زمین کی طرف ارسال کیے جاتے ہیں۔ متعلقہ فرشتے اللہ تعالیٰ کی مشیت سے ان احکام کی تنفیذ عمل میں لاتے رہتے ہیں، یہاں تک کہ ہزار سال کے اختتام پر یہ ”امر“ اٹھا لیا جاتا ہے اور اگلے ہزار سال کا امر نازل کر دیا جاتا ہے۔

﴿لَتَعْلَمُوا أَنَّ اللَّهَ عَلٰى كُلِّ شَيْءٍ قَدِيرٌ﴾ ”تاکہ تم یقین رکھو کہ اللہ ہر چیز پر قادر ہے“

اس دورہ ترجمہ قرآن کے دوران کئی مرتبہ پہلے بھی ذکر ہو چکا ہے کہ اللہ تعالیٰ کی صفات میں دو صفات خصوصی اہمیت کی حامل ہیں اور قرآن مجید میں ان دو صفات کی بہت تکرار ملتی ہے۔ یعنی اللہ کا علیٰ مُکِلٌ شَيْءٍ قَدِيرٌ اور بِمُكِلٍ شَيْءٍ عِلِيمٌ ہونا۔ لہذا ان دو صفات کے بارے میں ایک بندہ مومن کا مراقبہ بہت گہرا ہونا چاہیے تاکہ اللہ تعالیٰ کے علم اور اختیار کے بارے میں اس کے تفہین میں کسی لمحے کوئی کمزوری نہ آنے پائے۔ اس آیت میں اللہ تعالیٰ کی ان دونوں صفات کا ذکر آیا ہے۔

﴿وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا ﴾ ۱۲ ”اور یہ کہ اللہ نے اپنے علم سے ہر شے کا احاطہ کیا ہوا ہے۔“

پہلے اللہ تعالیٰ کی قدرت کے بارے میں بتایا گیا اور اب اُس کے علم کا ذکر آگیا۔ یعنی کائنات کی کوئی چیز اُس کی قدرت سے باہر نہیں اور نہ ہی کوئی چیز اس کے علم سے پوشیدہ ہے۔



احیائی مساعی اور یہمِ اسلامی کا محل و مقام

خورشید انجم

الْحَمْدُ لِلّٰهِ وَحْدَهُ وَالصَّلٰوٰةُ وَالسَّلٰمُ عَلٰى مَنْ لَا نَبِيٌّ بَعْدَهُ

اعوذ بالله من الشيطن الرجيم - بِسْمِ اللّٰهِ الرَّحْمٰنِ الرَّحِيْمِ ○

﴿مَا كَانَ مُحَمَّدًا أَبَا آحَدٍ مِّنْ رِّجَالِكُمْ وَلَكِنْ رَسُولَ اللّٰهِ وَخَاتَمَ النَّبِيِّنَ طَ وَكَانَ اللّٰهُ بِكُلِّ شَيْءٍ عَلِيْمًا ﴾ (الاحزاب)

﴿هُوَ الَّذِي أَرْسَلَ رَسُولَهُ بِالْهُدٰى وَدِيْنِ الْحَقِّ لِيُظْهِرَهُ عَلَى الَّدِيْنِ كُلِّهِ﴾

وقال رسول الله صلی اللہ تعالیٰ علیہ وسلم :

((إِنَّ اللّٰهَ يَبْعَثُ لِهٗ الْأُمَّةَ عَلٰى رَأْسِ كُلِّ مِائَةٍ عَامٍ مَنْ يُجَدِّدُ لَهَا دِيْنَهَا)) (رواه ابو داؤد)

سورۃ الاحزاب کی مذکورہ بالا آیت کے مطابق ختم نبوت اور تکمیل رسالت کا تاج محمد رسول اللہ صلی اللہ علیہ وسلم کے سرمبارک پر رکھا گیا۔

﴿إِنَّ فَضْلَةً كَانَ عَلَيْكَ كَبِيرًا ﴾ (بنی اسرائیل)

”یقیناً یہ اللہ کا بہت بڑا فضل ہے جو آپ پر ہوا ہے۔“

لیکن اس ختم نبوت و رسالت سے جو خلا پیدا ہوا ہے اس کی تلافی کا بھی اللہ تعالیٰ نے درج ذیل اہتمام فرمادیا ہے:

۱۔ اپنے نور ہدایت کا اتمام فرمادیا:

﴿الْيَوْمَ أَكْمَلْتُ لَكُمْ دِيْنَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمْ إِلْسَلَامَ دِيْنًا ط﴾ (المائدۃ: ۳)

”آج کے دن میں نے تمہارے لیے تمہارے دین کو کامل کر دیا ہے اور تم پر اپنی نعمت کا اتمام فرمادیا ہے اور تمہارے لیے میں نے پسند کر لیا ہے اسلام کو بحیثیت دین کے۔“

اور سورۃ الصف میں فرمایا:

﴿وَاللَّهُ مُتِمٌ نُورٍ هُ وَلَوْ كَرِهَ الْكُفَّارُونَ ﴾⑧

”اور اللہ اپنے نور کا اتمام فرمائے گا، خواہ یہ کافروں کو کتنا ہی ناگوار ہو۔“

۲۔ اس وحی کامل (قرآن مجید) کی حفاظت کا خود ہی ذمہ لے لیا:

﴿إِنَّا نَحْنُ نَزَّلْنَا إِلَيْكُمْ وَإِنَّا لَهُ لَحَفِظُونَ ﴾⑨

”یقیناً ہم نے ہی یہ ذکر نازل کیا ہے اور بلاشبہ ہم ہی اس کے محافظ ہیں۔“

گویا اب کسی نئی وحی یانے نبی کی قطعاً کوئی ضرورت نہیں رہی۔

اب آگے یہ کام کیسے چلے گا؟ یہ ذمہ داری نبی کریم صلی اللہ علیہ وسلم نے اس امت کے حوالے کر دی۔ یہ قرآن تو مکمل ہو گیا ہے اور اس کی حفاظت کا ذمہ بھی اللہ تعالیٰ نے لے لیا ہے، اب اس کو آگے پہنچانے کی ذمہ داری اس امت کے سر ہے۔ اس ضمن میں نبی اکرم صلی اللہ علیہ وسلم کا یہ فرمان انتہائی ترغیب و تشویق کا مظہر ہے:

((خَيْرٌ كُمْ مَنْ تَعْلَمَ الْقُرْآنَ وَعَلَمَهُ)) (متفق علیہ)

”تم میں بہترین لوگ وہ ہیں جو قرآن سیکھیں اور (دوسروں کو) سکھائیں۔“

یعنی قرآن کا علم پہلے خود حاصل کریں اور پھر دوسروں کو بھی پہنچائیں۔ ساتھ ہی اللہ کے نبی صلی اللہ علیہ وسلم نے اس کام ازکم نصاب بھی بتا دیا: ((بَلَغُوا عَنِي وَلَوْ آيَةً)) (رواہ البخاری) ”پہنچاؤ میری جانب سے چاہے ایک ہی آیت ہو!“ یعنی اگر صرف ایک آیت بھی یاد ہے تو اس کو بھی آگے پہنچاؤ۔

اس کے ساتھ ساتھ پھر اللہ تعالیٰ کی ایک اضافی تدبیر ہے جو اس نے اپنی حکمت بالغہ کے تحت بیان فرمائی ہے اور وہ یہ ہے کہ مجددین کا ایک عظیم سلسلہ شروع فرمادیا۔ اس کا مقصد یہ تھا کہ جو بھی من گھڑت عقائد و خیالات، باطل نظریات، بدعاں و رسومات اور توهہات دین میں درآئیں، ان کی بخش کرنی کر دی جائے۔ جس طرح پہلے انبیاء کرام علیہم السلام کے بارے میں اللہ تعالیٰ کی شفقت رہی ہے، مثلاً حضرت نوح علیہ السلام کی قوم نے جب دین میں خرابی پیدا کی اور مشرکانہ رسوم دین میں داخل کر دیں تو اللہ تعالیٰ نے نوح علیہ السلام کو بھیجا، قوم نے انکار کر دیا تو اس پر عذاب آگیا اور جو نجح گئے انہوں نے نئے سرے سے دین کو قائم کیا۔ کچھ عرصہ دین اپنی اصل حالت میں قائم رہا۔ پھر جب دوبارہ اخلاقی بیماریاں آگئیں تو اللہ تعالیٰ نے حضرت ہود علیہ السلام کو اس قوم

کی طرف بھیجا۔ اجتماعی طور پر قوم نے ان کو نہ مانا تو پھر اللہ کا عذاب آگیا۔ نہ ماننے والے تباہ و بر باد ہو گئے اور جو نقج گئے تو انہوں نے دوبارہ دین قائم کر دیا۔ یہ سلسلہ یونہی چلتارہ، یہاں تک کہ ایک بار پھر شرک، بدعات اور خرافات در آئیں تو ایک ہزار سال کے فصل سے حضرت صالح علیہ السلام تشریف لائے۔ اس طرح تجدید دین کا ایک سلسلہ ہمیشہ سے جاری رہا کہ جب بھی کبھی قوموں کے اندر خرابی پیدا ہوتی تو اللہ تعالیٰ انبیاء و رسول ﷺ کو مبعوث فرماتا اور وہ ان کی اصلاح کا فریضہ سر انجام دیتے۔

نبی آخر الزماں حضرت محمد رسول اللہ صلی اللہ علیہ وسلم پر ختم نبوت و تکمیلِ رسالت کے بعد تجدید دین کا یہ سلسلہ مجددین اُمت کی صورت میں چلتا رہا ہے۔ اس کے ساتھ ہی اللہ کے نبی صلی اللہ علیہ وسلم نے یہ بھی فرمایا کہ میری اُمت میں ایک گروہ ہمیشہ حق پر قائم رہے گا۔ سلسلہ مجددین کے ضمن میں نبی اکرم صلی اللہ علیہ وسلم کا ارشاد مبارک ہے:

((إِنَّ اللَّهَ يَعْلَمُ مَنْ يُجَدِّدُ لَهَا دِينَهَا))

(سنن ابی داؤد)

”اللہ تعالیٰ اس اُمت میں ہر صدی کے سرے پر ایسے لوگوں کو انٹھاتا رہے گا جو اس (اُمت) کے لیے اس کے دین کو از سر نوتازہ کرتے رہیں گے۔“

یہاں سو سال سے یہ مراد نہیں ہے کہ بارہ سو سال پورے ہوئے تو تیرہ سو میں ایک نئی ہستی آگئی، تیرہ سو پورے ہوئے تو چودہ سو میں ایک نیا مجدد آگیا، بلکہ علمائے اُمت کا تقریباً جماع ہے کہ یہ مجدد وقتاً فوقتاً کبھی صدی کے شروع میں، کبھی درمیان میں، اور کبھی بعد میں آئیں گے۔

دوسری بات، یہ بھی ضروری نہیں کہ ایک صدی میں کوئی ایک ہی شخص مجدد ہوگا، بلکہ متعدد اصحاب ہمت و عزیمت آتے رہیں گے اور یہ سلسلہ چلتا رہے گا۔ پہلے ہزار سال کے دوران میں سارے مجددین عالمِ عرب میں آئے۔ حضرت عمر بن عبد العزیز اور حضرت حسن بصریؓ سے امام غزالیؓ اور امام ابن تیمیہؓ تک جتنے بھی مجددین اُمت ہیں، علماء و فقہاء، محدثین، کرام و مفسرین کرام ہیں، وہ تمام کے تمام عالمِ عرب میں آئے۔ البتہ جب بنو عباس کی عیاشیاں اپنی انتہا کو پہنچ چکیں اور وہ کیفیت ہو گئی:

میں تجھ کو بتاتا ہوں تقدیرِ اُمم کیا ہے
شمشیر و سنان اول، طاؤس و رباب آخر!

یعنی طاؤس و رباب مقدم ہو گیا اور راگ و رنگ کی محفلیں جمنی شروع ہو گئیں۔ وہی مشاعرے ہیں، وہی سونے چاندی کے برتنوں میں کھایا جا رہا ہے، وہی قیصر و کسری کے رنگ ڈھنگ شروع ہو گئے اور شمشیر و سنائی سے تعلق بالکل ختم ہو گیا تو اللہ تعالیٰ کے عذاب کا کوڑا فتنہ تاتار کی صورت میں ان پر برسا۔ اس کے ساتھ ہی اسلام کی علمی و روحانی و راشت سرز میں ہند کی طرف منتقل ہونا شروع ہو گئی۔

گیارہویں صدی ہجری

دوسرا ہزار وال سال یعنی الف ثانی جب شروع ہوا تو برصغیر میں مغل بادشاہ جلال الدین اکبر حکمران تھا۔ ایک طرف تو اس کی سیاسی اور حکومتی مصلحتیں تھیں، دوسری طرف اس کے ساتھ ملّامبارک اور اس کے دو بیٹوں ابوالفضل اور فیضی جیسے انتہائی ذہین و فطیین، مطلب پرست دانشور بھی تھے۔ فیضی نے ”سواطع الالہام“ کے نام سے بغیر نقطوں کے دو جلدوں میں قرآن کریم کی تفسیر لکھی ہے۔ کوئی ایسا لفظ نہیں ہے جس میں نقطہ ہو۔ ان دونوں بھائیوں نے اکبر کو پٹی پڑھائی کہ محمد رسول اللہ صلی اللہ علیہ وسلم کا دین تو ایک ہزار سال کے لیے تھا اور اس کی مدت ختم ہو گئی ہے۔ اب چونکہ دوسرا ہزار وال سال شروع ہو رہا ہے، لہذا ایک نئے دین کی ضرورت ہے اور ظاہر ہے کہ اس نئے دین کے لیے پھر ایک نئی ہستی کی ضرورت ہے اور وہ ہستی آپ جیسے پرشکوہ بادشاہ ہی کی ہو سکتی ہے۔ انہوں نے اس کو ایک نیا دین بننا کر دے دیا اور اس طرح اللہ کے دین کی جگہ ”دین اکبری“ نے لے لی۔ کو اکب پرستی اور عقیدہ تناخ کے علاوہ مختلف مذاہب کا ایک ملغوبہ تیار کیا گیا۔ شراب، سود اور سور کو حلال ٹھہرالیا گیا۔ بادشاہ کے لیے سجدہ تعظیمی جائز قرار دے دیا گیا۔ ہندوانہ اثرات کے تحت گوشت خوری ناپسندیدہ ٹھہری۔ ”السلام علیکم“ کی جگہ ”اللہ اکبر“ کہا جانے لگا یعنی اکبر اللہ ہے اور ”علیکم السلام“ کی جگہ ”جل جلالہ“ کہا جانے لگا۔ جب نوبت یہاں تک پہنچی تو پھر اللہ تعالیٰ نے جلال فاروقی کو شیخ احمد سرہندی عہدہ کی صورت میں ظاہر کیا اور انہوں نے اس مزعومہ دین اکبری کا قلع قمع کیا۔ تین محاذوں پر شیخ مجدد نے خاص طور پر کام کیا:

- ۱) مقامِ نبوت کی وضاحت اور نبی اکرم صلی اللہ علیہ وسلم کے خاتم النبیین ہونے اور تاقیامِ قیامت آپ صلی اللہ علیہ وسلم کی نبوت و رسالت پر زور اور سُنّت کی ترویج اور بدعاۃ کا روز
- ۲) اہلِ تصوّف کی اصلاح

(۳) سب سے بنیادی کام بادشاہ حکومتی عوام دین اور ارکانِ سلطنت کو راہِ راست پر لانے کی کوشش۔ اقبال کے الفاظ میں ہے

حاضر ہوا میں شیخ مجدد کی لحد پر
وہ خاک کہ ہے زیرِ فلک مطلع انوار!
گردن نہ جھکی جس کی جہانگیر کے آگے
جس کے نفسِ گرم سے ہے گرمیِ احرار!
وہ ہند میں سرمایہِ ملت کا نگہبان
اللہ نے بروقت کیا جس کو خبردار!

گیارہویں صدی ہجری میں ان کے ساتھ دوسری اہم شخصیت شیخ عبدالحق محدث دہلوی عین اللہ کی ہے جن کے بارے میں کہا جاتا ہے کہ علم حدیث کا پودا ہندوستان میں انہوں نے لگایا ہے۔ اس صدی میں پورے عالمِ اسلام میں ان دونوں کی ٹکری کوئی شخصیت نظر نہیں آتی۔

پارہویں صدی ہجری

پارہویں صدی ہجری میں تدریسی، تصنیفی اور سیاسی خدمات انجام دینے والی نہایت اہم و جامع شخصیت شاہ ولی اللہ محدث دہلوی عین اللہ کی ہے۔ تفسیرِ حدیث اور فقہ کے ساتھ تاریخ، منطق، ادب، فلسفہ، تصوّف و سلوک اور تقریباً ہر میدان اور ہر فن کے اندر ان کی تصنیفات موجود ہیں اور یہ تصنیف ہی ان کی جامعیت کا مظہر ہیں۔ انہیں جدید عمرانیات کا ”موجدِ اول“، بھی کہا جاتا ہے اور انہوں نے فکرِ اسلامی کی تدوینِ نو کا کارنامہ بھی سرانجام دیا ہے۔ البتہ شاہ ولی اللہ محدث دہلوی کا سب سے بڑا کارنامہ یہ ہے کہ انہوں نے اس امت کا رشتہ قرآن مجید کے ساتھ جوڑ دیا اور رجوع الی القرآن کی تحریک کے ایک طویل المیعاد عمل کا آغاز شاہ ولی اللہ کی ذات سے شروع ہوا۔ انہوں نے اصولِ تفسیر کے موضوع پر ایک مختصر رسالہ ”الفوز الکبیر“ کے نام سے تحریر کیا اور قرآن مجید کا پہلی مرتبہ مستند فارسی ترجمہ بھی انہوں نے ہی کیا۔

کہا گیا کہ قرآن کا ترجمہ یہ کیسے ممکن ہے! وقت کے مذہبی پیشواؤں کے نزدیک یہ بہر حال بہت بڑی ”گستاخی“ تھی جو اس زمانے میں ہو گئی کہ ع ”اکبر نام لیتا ہے خدا کا اس زمانے میں!“ اس کی پاداش میں انہیں دہلی بدر کیا گیا اور لوگ ان کو قتل کرنے کے ارادے سے

ان کے گھر پہنچ گئے، لیکن اللہ تعالیٰ نے انہیں محفوظ رکھا۔ رجوع الی القرآن کے ساتھ دوسری جانب فکری محاذ پر فکر گلّ نظام (ہر باطل نظام کو مٹا دو!) کے نعرے کے تحت انہوں نے ایک فکری تحریک کی بنیاد بھی رکھی۔

امتِ محمد یہ ﷺ کو قرآن مجید کے ساتھ جوڑنے کا سلسلہ پھر آگے ان کے بیٹوں میں بھی چلا۔ ان کے ایک بیٹے شاہ رفیع الدین ﷺ نے قرآن کا لفظی ترجمہ کیا، جبکہ دوسرے بیٹے شاہ عبدالقادر ﷺ نے قرآن کا با محاورہ ترجمہ کیا جو آخر بھی ایک ریفرنس ترجمہ سمجھا جاتا ہے۔ اردو میں جتنے بھی تراجم ہوئے ہیں ان کی بنیاد اسی ترجمے کو بنایا گیا ہے۔ شیخ الہند مولانا محمود حسن ﷺ نے شاہ عبدالقادرؒ کے تقریباً سو سال بعد ترجمہ کیا اور اس کے بارے میں کہا کہ اب زبان کا محاورہ تبدیل ہو گیا ہے لیکن ترجمہ وہی ہے جو شاہ عبدالقادرؒ نے کیا ہے۔

تیر ہو یں صدی ہجری

پھر تیر ہو یں صدی ہجری کے اندر ایک اور عظیم شخصیت اُٹھی اور وہ ہے مجاہد کبیر سید احمد شہید ﷺ کی۔ یوں کہہ لیجیے کہ شاہ ولی اللہؒ کی تحریک کے تسلسل کے طور پر ان کی تحریک اُٹھی اور ہندوستان میں پہلی بار خالص نبوی نجح پر جہاد کیا گیا۔ بقول بانی جماعتِ اسلامی مولانا سید ابوالاعلیٰ مودودیؒ:

”بر صغیر ہندو پاک کی پوری تاریخ میں مسلمانوں اور غیر مسلموں کے درمیان جنگیں تو بہت ہوئی ہیں لیکن حقیقی جہاد صرف ایک ہی بار ہوا ہے اور یہ جہاد وہی تھا جو سید احمد شہیدؒ اور ان کے ساتھیوں نے کیا اور جس کا مقصد واحد اعلائیٰ کلمہ حق کے سوا کچھ نہ تھا۔“

اور بانی تنظیمِ اسلامی محترم ڈاکٹر اسرار احمد ہنرما تے ہیں کہ:

”دورِ صحابہؓ کے بعد خالص نبوی نجح پر جہاد و قتال کا نقشہ میرے مطالعے میں اگر آیا ہے تو وہ تحریک شہید یعنی ہے۔ اسلامی لشکر کو دیکھ کر ایرانی لشکر کے سپہ سالار رستم کو اس کے جاسوسوں نے جور پورٹ دی تھی کہ: هُمْ رُهْبَانُ بِاللَّيْلِ وَ فُرْسَانُ بِالنَّهَارِ (وہ رات کے راہب ہیں اور دن کے شہسوار!) بالکل وہی نقشہ ہمیں یہاں پر بھی نظر آتا ہے کہ دن کو جنگی مشقیں ہیں یا میدانِ جنگ میں دادِ شجاعت دے رہے ہیں تو رات کو ربت کے حضور کھڑے ہیں۔ اور اس میں ایک تجدیدی تسلسل یہ بھی ہے کہ اس معاملے میں خانوادہ شاہ ولی اللہ کا تعاون انہیں حاصل رہا۔ چنانچہ شاہ ولی اللہ رحمہ اللہ کے دو

صاحبزادوں شاہ عبدالعزیز رحمہ اللہ اور شاہ عبد القادر رحمہ اللہ نے سید احمد شہید رحمہ اللہ کی تربیت کی ہے اور شاہ ولی اللہ کے پوتے اور شاہ عبد الغنی رحمہ اللہ کے بیٹے شاہ اسماعیل شہید رحمہ اللہ ان کے ساتھ بالکل ایک مامور کی حیثیت سے رہے ہیں۔ حالانکہ وہ بہت جید عالم دین تھے، لیکن انہوں نے سید احمد شہید رحمہ اللہ پر اپنی تمام تر خاندانی وجاہت اور مسلمہ علمی برتری کے باوجود ان کے ہاتھ پر بیعت کی۔

چودھویں صدی ہجری

پھر ہم دیکھتے ہیں کہ چودھویں صدی ہجری میں مختلف شخصیات ہیں۔ جیسے گلدستے میں مختلف اقسام کے پھول ہوتے ہیں اور ع ”ہر گلے رارنگ و بوئے دیگر است!“ اسی طرح کی کیفیت ہمیں چودھویں صدی ہجری میں نظر آتی ہے۔ اس صدی میں انگریزی استعمار کے آجائے کی وجہ سے تعلیم و تربیت کے دو مستقل دھارے بر صغیر میں بہہ رہے تھے۔ ایک قدیم مدارس سے فیض یاب ہونے والوں کا اور دوسرا کالج اور یونیورسٹیز سے استفادہ کرنے والوں کا۔ مدارس میں جو عظیم اور جامع شخصیت نظر آتی ہے وہ مولانا محمود حسن دیوبندی رحمۃ اللہ علیہ کی ہے۔ اگر شاہ ولی اللہ کی جامعیت کا مظہران کی تصانیف ہیں تو شیخ الحنفی کی جامعیت کا ظہوران کے تلامذہ کی صورت میں نظر آتا ہے۔ ان کا ہر شاگرد اپنی جگہ ایک اہم مسلمہ شخصیت کا مالک تھا۔ مولانا حسین احمد مدنی، مولانا شبیر احمد عثمانی، مفتی کفایت اللہ، مولانا انور شاہ کشمیری، مولانا اعزاز علی، مولانا احمد سعید (رحمۃ اللہ علیہ) اور دوسرے بہت سے شاگردوں کی جامعیت کا مظہر ہیں۔ سیاسی طور پر انہوں نے بڑا ہم رول ادا کیا۔ ”ریشمی رو مال تحریک“، کاراز افشا ہونے پر ان کو گرفتار کر کے مالٹا بھیج دیا گیا۔ وہاں سے جب وہ واپس آئے تو ٹی بی آخری استیح پر پہنچ چکی تھی۔ اپنی زندگی کے آخری دور یعنی ۱۹۲۰ء میں جمیعت علماء ہند کے پہلے اجلاس میں انہوں نے خطاب کرتے ہوئے فرمایا:

”میں نے جہاں تک جیل کی تھائیوں میں اس پر غور کیا کہ پوری دنیا میں مسلمان دینی اور دنیوی ہر حیثیت سے کیوں تباہ ہو رہے ہیں تو اس کے دو سبب معلوم ہوئے۔ ایک ان کا قرآن کو چھوڑ دینا، دوسرے ان کے آپس کے اختلافات اور خانہ جنگی۔ اس لیے میں وہیں سے یہ عزم لے کر آیا ہوں کہ اپنی باقی زندگی اس کام میں صرف کردوں کہ قرآن کریم کو لفظاً و معناً عام کیا جائے..... بڑوں کو عوامی درس قرآن کی صورت میں اس کے

معانی سے روشناس کرایا جائے، اور قرآنی تعلیمات پر عمل کے لیے آمادہ کیا جائے، اور مسلمانوں کے باہمی جنگ و جدال کو کسی قیمت پر برداشت نہ کیا جائے۔“

مفتي محمد شفیع عثمانی صاحبؒ نے ”وحدتِ امت“ نامی کتاب میں اس روایت کو نقل کرنے کے بعد لکھا ہے کہ: ”.....غور کیا جائے تو یہ آپس کی لڑائی بھی قرآن کو چھوڑنے ہی کا لازمی نتیجہ ہے۔“ ظاہر ہے قرآن تو کہتا ہے:

﴿وَاعْتَصِمُوا بِحَبْلِ اللَّهِ بِجَمِيعِهِ وَلَا تَفَرَّقُوا ص﴾ (آل عمران: ۱۰۳)

”اور اللہ کی رسمی کو سب مل کر مضبوطی سے تھاموا اور آپس میں تفرقہ میں مت پڑو!“

الہذا ایک طرف عملی طور پر تو انہوں نے رجوع الی القرآن کی تحریک شروع کی اور دوسری طرف فکری سطح پر یہ تجویز پیش کی کہ ابوالکلام آزادؒ کو ”امام الہند“ مان کر ان کے ہاتھ پر بیعت کر لی جائے۔

کالجرا اور یونیورسٹیز کے دھارے سے نکلنے والی اہم شخصیت رومی ثانی، ترجمان القرآن، نابغہ عصر علامہ اقبالؒ کی ہے۔ ان کی شاعری کے مضمومین میں مکمل قرآن موجز نظر آتا ہے۔ ان کے اشعار محبتِ الہی اور عشقِ رسول ﷺ سے بھرے ہوئے ہیں اور انہوں نے تو پورے اعتماد کے ساتھ یہاں تک کہہ دیا کہ:—

گر دلم آئینہ بے جوہر است
ور بحرم غیر قرآن مضمر است
پرده ناموس فکرم چاک کن
این خیاباں را ز خارم پاک کن
روزِ محشر خوار و رسوا کن مرا
بے نصیب از بوستہ پا کن مرا!

مفہوم: ”اے اللہ! اگر میرے دل کا آئینہ کسی خوبی سے خالی ہے اور اگر میرے کلام میں قرآن کے سوا بھی کچھ موجود ہے تو پروردگار! قیامت کے دن مجھے رسوا اور ذلیل کر دینا اور مجھے رسول اللہ ﷺ کے پاؤں کے بوستے سے بھی محروم کر دینا۔“

کتنی بڑی بات ہے جو اپنے اشعار کے بارے میں علامہ اقبال کر رہے ہیں۔ اور پھر نشر میں یعنی ماهنامہ میثاق 2022ء ستمبر (33)

اپنے خطبات میں انہوں نے اعلیٰ علمی سطح پر مطالعہ قرآن کو پیش کرنے کی ایک کوشش کی ہے۔ چنانچہ علامہ نے شعرونشر کے ذریعے قافلہ ملیٰ کو بیدار کیا ہے اور نشأۃ ثانیہ اور تجدید و احیائے دین کا کام کیا ہے۔

یہ تھادیوت رجوع الی القرآن کا کام۔ دوسری جانب فکری سطح پر بھی علامہ اقبال نے بہت کام کیا ہے۔ یہ بات زیادہ تر عام نہیں ہے، لیکن برہان احمد فاروقی صاحب نے اپنی کتاب میں اس کا ذکر کیا ہے اور سابقہ امیر تنظیم اسلامی محترم حافظ عاکف سعید صاحب حفظہ اللہ علیہ نے باقاعدہ ایک کتاب بچہ ”علامہ اقبال کی آخری خواہش“ کے نام سے لکھا ہے کہ علامہ نے علی گڑھ کالج کے بعض پروفیسروں کے ساتھ مل کر بیعت کی بنیاد پر ”جمعیت شبان المسلمين“ کے نام سے ایک جماعت قائم کرنے کی کوشش بھی کی تھی۔

چودھویں صدی ہجری کی تیسری اہم شخصیت مولانا الیاس رحمۃ اللہ علیہ کی ہے۔ دلی کی جنگلے والی چھوٹی سی مسجد سے تبلیغ کے عنوان سے انہوں نے اپنے کام کا آغاز کیا۔ زبان میں بھی لکھت تھی، انتہائی مختصر اور نجیف شخص تھے، لیکن آج پوری دنیا کے اندر تبلیغی جماعت کی چلت پھرت انہی کی برکت سے ہے۔ اس کے بعد ۱۹۱۲ء میں مولانا ابوالکلام آزاد کی شخصیت نے دعوت رجوع الی القرآن کا آغاز ”الہلال“ اور ”البلاغ“ کے ذریعے کیا۔ ”ترجمان القرآن“ کے نام سے انہوں نے قرآن کی تفسیر لکھی اور دوسری طرف فکری سطح پر حکومتِ الہیہ کا تصور پیش کیا۔ واضح طور پر ہماری تاریخ کے اندر حکومتِ الہیہ کا تصور ابوالکلام مرحوم نے دیا ہے اور اس کے ساتھ ساتھ بیعت کی بنیاد پر حزب اللہ کی تاسیس بھی کی۔ ۱۹۱۲ء سے ۱۹۲۰ء تک انہوں نے بڑے بھرپور طریقے سے کام کیا، لیکن اس کے بعد اس کام کو چھوڑ کر انڈین نیشنل کانگریس میں شامل ہو کر اپنی پوری زندگی سیاست کی نذر کر دی۔

اس کے کم و بیش دس گیارہ سال بعد پھر ایک اور شخصیت سامنے آئی، سید ابوالاعلیٰ مودودی رحمۃ اللہ علیہ کی۔ فکری رہنمائی بہت حد تک اقبال سے حاصل کی، جبکہ جذبہ تحرک ابوالکلام مرحوم سے۔ علامہ اقبال کی دعوت پر ہی حیدر آباد دکن کی سنگلاخ ز میں کوچھوڑ کر گوردا سپور پنجاب کی زرخیز زمین کی طرف ہجرت کی۔ دونوں حضرات نے باہمی مشورے سے ایک مشن کے تحت ایک مثالی بستی اور دینی تحقیق و تربیت کا ادارہ قائم کرنے کا ارادہ کیا، جس کا نام باہمی

اتفاق سے ”دارالاسلام“، تجویز کیا گیا۔ وہی دعوت رجوع الی القرآن اب ”تفہیم القرآن“ کے نام سے سامنے آئی۔ آج پوری دنیا اس سے استفادہ کر رہی ہے۔ الاخوان المسلمون اور دوسری اسلامی تحریکوں کے لیے مولانا کے لٹریچر نے غذا کا کام کیا۔ اس کے ساتھ ساتھ حکومتِ الہبیہ کے نصب العین کے پیش نظر ۱۹۴۲ء میں جماعتِ اسلامی قائم کر کے عملی جدوجہد کا آغاز کیا۔

جماعتِ اسلامی کے انتخابی سیاست میں کو وجہ کے بعد ۱۹۵۷ء میں تقریباً اسی اركان اس سے جدا ہوئے جن میں بانی تنظیمِ اسلامی محترم ڈاکٹر اسرار احمد عینیؒ بھی شامل تھے۔ ۱۹۶۵ء میں ڈاکٹر صاحبؒ لاہور منتقل ہوئے اور درسِ قرآن کا ایک سلسلہ شروع کیا۔ یہاں ذرا تو قف کر کے اس تسلسل کو ذہن میں لائیے کہ دعوت رجوع الی القرآن اور حکومتِ الہبیہ کا اندر جو شاہ ولی اللہ، شیخِ الہند، ابوالکلام آزاد اور سید مودودیؒ نے لگایا تھا، اسی کو ڈاکٹر اسرار احمدؒ لے کر اٹھے اور خدمتِ قرآنی کے سلسلے کو قائم رکھتے ہوئے ۱۹۷۲ء میں مرکزی انجمن خدام القرآن لاہور قائم کی، جس کے مقاصد درج ذیل ہیں:

- ۱) عربی زبان کی تعلیم و ترویج
- ۲) قرآن مجید کے مطالعہ کی عام ترغیب و تشویق
- ۳) علومِ قرآنی کی عمومی نشر و اشاعت
- ۴) ایسے نوجوانوں کی منابع تعلیم و تربیت جو تعلیم و تعلمِ قرآن کو اپنا مقصدِ زندگی بنالیں۔
- ۵) ایک ایسی ”قرآن اکیڈمی“ کا قیام جو قرآنِ حکیم کے فلسفہ و حکمت کو وقت کی اعلیٰ ترین علمی سطح پر پیش کر سکے۔

اسی کے زیرِ اہتمام مطالعہِ قرآنِ حکیم کے ایک منتخب نصاب کو بڑی تفصیل سے بیان کیا، جس کے ذریعے دین کے ہمہ گیر تصور کو واضح کیا کہ دینِ اسلام صرف عقائد، عبادات اور رسومات کا مجموعہ نہیں، بلکہ اس کی اصل حیثیت ایک کامل نظریہ حیات اور مکمل نظامِ زندگی کی ہے، جبکہ دوسری طرف فرائضِ دینی کے جامع تصور کو واضح کیا کہ اللہ تعالیٰ ایک بندہ مؤمن سے آخرت میں کامیابی کے لیے کیا تقاضا کرتا ہے۔

اسی تحریک رجوع الی القرآن کے ضمن میں ۱۹۸۳ء (۱۴۰۳ھ) کے رمضان المبارک میں تراویح کے ہمراہ دورہ ترجمہ قرآن کا آغاز کیا۔ یہ اپنی نوعیت کا ایک منفرد کام تھا، بقول ماهنامہ میثاق 2022ء ستمبر (35)

کیا پابند نے نالے کو میں نے
یہ طرزِ خاص ہے ایجادِ میری!

الحمد للہ اللہ تعالیٰ نے اس کام کو شرفِ قبولیت عطا فرمایا اور آج دورہ ترجمہ قرآن تنظیمِ اسلامی کی ایک شناخت بن چکا ہے۔

۱۹۸۳ء میں رجوعِ الی القرآن کورس کا آغاز کیا گیا، جو پورے پاکستان کی سطح پر تقریباً تمامِ نجمن ہائے خدامِ القرآن اور دارِ الاسلام مرکزِ تنظیمِ اسلامی کی سطح پر چل رہا ہے۔

دوسری جانب فکری تسلسل کے طور پر غلبہ و اقامتِ دین کے نصبِ العین کے پیشِ نظر ۱۹۷۵ء میں ایک اصولی، اسلامی، انقلابی جماعت، ”تنظیمِ اسلامی“ کا قیامِ عمل میں آیا جس کے تحت:

۱) تصورِ دین و مذہب کو واضح کیا۔

۲) تصورِ فرائضِ دینی کو واضح کیا۔

۳) اقامتِ دین کے تصور کو خوب اچھی طرح سے اجاگر کیا۔

۴) انقلاب آئے گا کیسے؟ اس حوالے سے منہجِ انقلاب نبوی ﷺ، خصوصاً موجودہ دور میں آخری مرحلہ میں اجتہاد کو واضح کیا اور حق و باطل کی کشکش کی بڑے اچھے طریقے سے وضاحت کی۔

۵) بیعت کا سلسلہ جو ابوالکلام آزاد پر ختم ہو چکا تھا، اس کو دوبارہ سلسلۃ الذہب یعنی اسلاف سے جوڑا۔

غلبةِ اسلام اور بر صغیر پاک و ہند

اب تھوڑا سا توقف کر کے غور کر لیجئے کہ کیا شیخ احمد سرہنڈی مجدد الف ثانی رحمۃ اللہ علیہ کا تعلق بر صغیر پاک و ہند سے ہونا ویسے ہی اتفاقی امر ہے؟ کیا درِ جدید کے فاتحِ مجدد اعظم شاہ ولی اللہ رحمۃ اللہ علیہ کا ہندی نژاد ہونا بالکل اتفاقی امر ہے؟ اسی طرح تحریکِ شہیدین کے سینکڑوں مجاہدین کا خون اس ارضِ پاک بالا کوٹ میں جذب ہونا کیا بیکار و عبث ہے؟ پھر جماعت شیخِ الہند کی سو سالہ خدمات، ترجمان القرآن علامہ اقبال کالا ہور میں طویل قیام، مولانا مودودیؒ کا جنوہی ہند سے شمالی ہند میں آ کر آباد ہونا اور پھر ایک عظیم تحریک کو برپا کرنا، پھر داعیِ قرآن ڈاکٹر اسrar

احمد کا اس عظیم علمی و رشہ کو لے کر آگے بڑھانا، اس فکر کے مختلف گوشوں کو قرآن و سنت کی روشنی میں واضح اور مبرہن کرنا، اسلامی انقلاب کے مختلف مراحل کو سیرت النبی صلی اللہ علیہ وسلم کی روشنی میں واضح کرنا اور نبی اکرم صلی اللہ علیہ وسلم کے دور کے حالات اور آج کے حالات میں مختلف پہلوؤں سے جو فرق واقع ہو چکا ہے، اس کی روشنی میں مسلح تصادم کے گوشہ میں اجتہاد کر کے قابل عمل راستہ متعین کرنا اور جماعت سازی کے منصوص، مسنون اور ماثور طریقے کو اختیار کرنا، کیا اس کی کوئی حیثیت نہیں؟ کیا یہ سب کچھ عبیث اور بیکار ہے اور ویسے ہی یہ سب کچھ ہو گیا؟ ہرگز نہیں! یہ اس چیز کا مظہر ہے کہ اللہ تعالیٰ نے اسلام کے آخری غلبے کے لیے نقطہ آغاز کے طور پر اس خطے یعنی پاکستان اور افغانستان کو منتخب کر لیا ہے۔ چار سو سالہ احیائی مساعی کی امانت اس خطے کے پاس محفوظ ہے۔ قرآن مجید اور احادیث نبوی صلی اللہ علیہ وسلم کے صغیری و کبری سے واضح ہوتا ہے کہ یہ غلبہ ہو کر رہے گا، لیکن اس مرتبہ یہ ”عالمی غلبہ“ ہو گا۔ قرآن حکیم میں تین مرتبہ آیا ہے کہ:

﴿هُوَ الَّذِي أَرْسَلَ رَسُولَهُ بِالْهُدًى وَ دِينِ الْحَقِّ لِيُظْهِرَهُ عَلَى الَّدِينِ كُلِّهِ﴾

(الصف: ۹)

”وہی ہے جس نے اپنے رسول کو ہدایت کاملہ اور سچے دین کے ساتھ بھیجا کہ اسے سب دینوں پر غالب کرے۔“

اور پانچ مرتبہ اللہ تعالیٰ نے (مختلف الفاظ میں) فرمایا ہے کہ:

﴿وَمَا آأَرْسَلْنَاكَ إِلَّا كَافَةً لِلْكَانِسَ بَشِيرًا وَ نَذِيرًا﴾ (سبا: ۲۸)

”اور (اے نبی صلی اللہ علیہ وسلم!) ہم نے نہیں بھیجا ہے آپ کو مگر تمام بني نوع انسانی کے لیے بشیر اور نذیر بناؤ کر۔“

جس کا لازمی اور منطقی نتیجہ ہے کہ اسلام کا غلبہ پورے عالم انسانی اور کل گرتہ ارضی پر ہو گا۔ قرآن حکیم میں صرف اشارات ہیں، لیکن احادیث کے الفاظ بہت واضح ہیں۔

(۱) مسند احمد بن حنبلؓ کی روایت ہے، جسے حضرت نعمان بن بشیر رضی اللہ عنہ نے روایت کیا ہے کہ رسول اللہ صلی اللہ علیہ وسلم نے فرمایا:

(تَكُونُ النُّبُوَّةُ فِيْكُمْ مَا شَاءَ اللَّهُ أَنْ تَكُونَ ، ثُمَّ يَرْفَعُهَا إِذَا شَاءَ أَنْ يَرْفَعُهَا ، ثُمَّ تَكُونُ خِلَافَةً عَلَى مِنْهَاجِ النُّبُوَّةِ ، فَتَكُونُ مَا شَاءَ اللَّهُ أَنْ تَكُونَ ، ثُمَّ يَرْفَعُهَا إِذَا شَاءَ اللَّهُ أَنْ يَرْفَعُهَا ، ثُمَّ تَكُونُ مُلْكًا عَاصِمًا ،

فَيَكُونُ مَا شَاءَ اللَّهُ أَنْ تَكُونَ ، ثُمَّ يَرْفَعُهَا إِذَا شَاءَ أَنْ يَرْفَعَهَا ، ثُمَّ
تَكُونُ مُلْكًا جَبْرِيَّةً ، فَتَكُونُ مَا شَاءَ اللَّهُ أَنْ تَكُونَ ، ثُمَّ يَرْفَعُهَا إِذَا شَاءَ
أَنْ يَرْفَعَهَا، ثُمَّ تَكُونُ خِلَافَةً عَلَى مِنْهاجِ النُّبُوَّةِ)) ثُمَّ سَكَتَ
”دَوْرِ نَبُوتِهِ“ مِنْ أُسْ وَقْتٍ تَكَرَّرَ بَعْدَهُ گا جب تک اللہ چا ہے گا، پھر جب وہ اس کو ختم کرنا
چا ہے گا اس کو ختم کر دے گا۔ پھر نبوت کی طرز پر خلافت کا دور ہو گا، پھر وہ دور رہے گا
جب تک اللہ تعالیٰ چا ہے گا۔ پھر وہ اس کو ختم کر دے گا جب وہ اس کو ختم کرنا چا ہے گا۔
پھر کاٹ کھانے والی بادشاہت ہو گی وہ دور بھی اس وقت تک رہے گا جب تک اللہ
چا ہے گا۔ پھر جب وہ اس کو ختم کرنا چا ہے گا تو ختم کر دے گا۔ پھر جب کی فرمان روائی
(غلامی کی بادشاہت) ہو گی وہ رہے گی جب تک اللہ چا ہے گا۔ پھر وہ اس کو ختم کر دے گا
جب وہ اس سے ختم کرنا چا ہے گا۔ پھر نبوت کے طرز پر دوبارہ خلافت قائم ہو گی۔ ”پھر
آپ صَلَّی اللّٰہُ عَلٰیہِ سَلَّمَ خاموش ہو گئے۔

(۲) صحیح مسلم کی روایت ہے جس کے راوی حضرت ثوبان بن عُثَمَانَ رضی اللہ عنہ ہیں۔ حدیث کے الفاظ اس طرح ہیں:

((إِنَّ اللَّهَ زَوِيَ لِي الْأَرْضَ فَرَأَيْتُ مَشَارِقَهَا وَمَغَارِبَهَا ، وَإِنَّ أُمَّتِي
سَيِّئَلُغُ مُلْكُهَا مَا زُوِيَ لِي مِنْهَا))
”اللہ تعالیٰ نے زمین کو میرے لیے سمیٹ دیا تو میں نے اس کے مشرق اور مغرب کو
دیکھا، اور جہاں تک کی زمین میرے لیے سمیٹ دی گئی تھی وہاں تک عنقریب میری
امّت کی سلطنت و حکومت پہنچ کر رہے گی۔“

(۳) مسند احمد بن حنبل کی روایت ہے اور اس کے راوی مقداد بن الاسود رضی اللہ عنہ ہیں۔ انہوں نے رسول اللہ صَلَّی اللّٰہُ عَلٰیہِ سَلَّمَ کو یہ فرماتے ہوئے سنایا:

((لَا يَبْقَى عَلَى ظَهْرِ الْأَرْضِ بَيْتٌ مَدِيرٌ وَلَا وَبَرٌ إِلَّا أَدْخَلَهُ اللَّهُ كَلِمَةً
الإِسْلَامِ بِعِزِّ عَزِيزٍ أَوْ ذُلِّ ذَلِيلٍ ، إِمَّا يُعِزُّهُمُ اللَّهُ فَيَجْعَلُهُمْ مِنْ أَهْلِهَا
أَوْ يُذْلِهُمْ فَيَدِينُهُمْ لَهَا))

”روئے زمین پر کوئی اینٹوں والا گھر بچے گا نہ خیمے والا، مگر اللہ تعالیٰ اس میں کلمہ اسلام کو
داخل کر دیں گے۔ یہ عزّت والے کی عزّت کے ساتھ ہو گا یا مغلوبیت پسند کی مغلوبیت
کے ساتھ۔ (اس کی تفصیل یہ ہے کہ) یا تو اللہ ان کو اس کلمہ کے ذریعے عزّت دے گا تو

وہ خود اس کلمہ کے حامل بن جائیں گے یادہ ان کو مغلوب کر دے گا تو وہ اس کے مطیع اور تابع بن جائیں گے۔

رسول اللہ صلی اللہ علیہ وسلم کے درج بالا اقوال کے مطابق پورے گزہ ارضی پر یہ غلبہ ہو کر رہے گا۔ یہ امر لازمی ہے، شُدُنی ہے، حتمی ہے اور لا بُدُّی ہے۔ جو شک کرے اس کے ایمان میں شک ہے۔ اس عالمی غلبہ کا آغاز کہاں سے ہوگا، اس کے حوالے سے بھی احادیث کے اندر اشارات موجود ہیں کہ یہ اسی خطہ ارضی یعنی پاکستان اور افغانستان کے اس حصے سے ہوگا جسے ماضی میں ”خراسان“ کہا جاتا تھا۔ ایک حدیث بایں الفاظ منقول ہے:

((يَخْرُجُ قَوْمٌ مِّنْ قِبْلِ الْمَشْرِقِ، فَيُؤْطِئُونَ لِلْمَهْدِيِّ سُلْطَانَهُ)) (ابن ماجہ)
”کچھ لوگ مشرق (پورب) کی جانب سے نکلیں گے جو مہدی کی حکومت کے لیے راستہ ہموار کریں گے۔“

دوسری حدیث حضرت ابو ہریرہ رضی اللہ عنہ سے مردی ہے کہ رسول اللہ صلی اللہ علیہ وسلم نے فرمایا:
((يَخْرُجُ مِنْ خُرَاسَانَ رَأْيَاٰتُ سُودٌ لَا يُرَدُّهَا شَيْءٌ حَتَّىٰ تُنْصَبَ بِإِيمَانِهِ))
(رواہ الترمذی)
”خراسان سے سیاہ جھنڈے نکلیں گے، انہیں کوئی نہیں روک سکے گا یہاں تک کہ انہیں ایلیا (یعنی بیت المقدس) میں نصب کیا جائے گا۔“

خراسان سے کون سا خطہ مراد ہے؟ نبی اکرم صلی اللہ علیہ وسلم کے دور کا خراسان ایران کا صوبہ خراسان، پاکستان کی پشتون بیلٹ اور افغانستان کی پشتون بیلٹ پر مشتمل تھا۔ پامیر (سطح مرتفع) جسے ”دنیا کی چھت“ (roof of the world) بھی کہا جاتا ہے، اس سے پہاڑوں کے کئی سلسلے نکلتے ہیں، کوئی چین کی طرف تو کوئی تبت کی طرف ہے۔ ہندوستان کی طرف ہمالیہ اور افغانستان کی طرف کوہ ہندوکش ہے۔ اس مثلث کا base مالا کنڈ بتتا ہے۔ اس علاقے کے حوالے سے شامی ادیب اور مؤرخ امیر شکیب ارسلان کا قول ہے کہ:

”اگر ساری دنیا میں اسلام کی نبض ڈوب جائے، کہیں بھی اس میں زندگی کے آثار اور رمق باقی نہ رہے تب بھی کوہ ہمالیہ اور کوہ ہندوکش کے درمیان کے علاقے (جن کا base مالا کنڈ کا علاقہ بتتا ہے) میں رہنے والوں کا اسلام زندہ رہے گا اور ان کا عزم جوان رہے گا۔“

احیائی مساعی میں تنظیم اسلامی کا مقام

افغانستان میں اللہ کے وفادار سپاہیوں نے بالکل نہتے اور بے سروسامان ہونے کے باوجود نصرتِ خداوندی کے زور پر عالمی دجالی قوتوں کو شکست و ہزیریت سے دو چار کیا۔ لیکن یہ چار سو سالہ علمی، فکری اور تحریکی خزانہ اور رواشت کی امانت اس وقت پاکستان کے پاس ہے اور یہاں تنظیم اسلامی کے کاندھوں پر ہے۔ تنظیم اسلامی سے وابستہ حضرات مبارک باد کے مستحق ہیں کہ اللہ نے انہیں اس عظیم مقصد کے لیے چُن لیا ہے: ﴿هُوَ اجْتَبَيْكُمْ﴾ ”اُس نے تمہیں چُن لیا ہے!“ یعنی شہادت علی النّاس اور اقامتِ دین کے فریضہ کی ادائیگی کے لیے اللہ نے چُن لیا ہے۔ بقولِ اقبال ع

اپنی خودی پہچان! او غافل افغان!

اسی مناسبت سے کہہ رہا ہوں کہ ”اپنی خودی پہچان، اے رفیقِ تنظیم!“

تنظیم کیا ہے؟ افراد سے مل کر تنظیم بنی ہے اور چار سو سالہ احیائی مساعی کی امانت کا بارگراں اب ہمارے کاندھوں پر ہے۔ امانت کے حوالے سے رسول اللہ صلی اللہ علیہ وسلم کا فرمان ہے:

((لَا إِيمَانَ لِمَنْ لَا أَمَانَةً لَهُ وَلَا دِينَ لِمَنْ لَا عَهْدَ لَهُ)) (سنن البیهقی)

”جس میں امانت داری کا وصف نہیں اس میں ایمان نہیں اور جس شخص میں معاهدہ کی پابندی نہیں اس میں دین نہیں۔“

رسول اللہ صلی اللہ علیہ وسلم نے یہ بھی فرمایا:

((آیةُ الْمُنَافِقِ ثَلَاثٌ : إِذَا حَدَثَ كَذَبَ ، وَإِذَا وَعَدَ أَخْلَفَ ، وَإِذَا اؤْتُمَنَ خَان)) (رواہ البخاری)

”منافق کی علامتیں تین ہیں: جب بات کرے تو جھوٹ بولے، جب وعدہ کرے تو اس کی خلاف ورزی کرے اور جب اس کو امین بنایا جائے تو خیانت کرے۔“

یہ ایک اولمپک ٹارچ ہے جو اس وقت تنظیم اسلامی کے پاس ہے۔ یہ ٹارچ مجدد الف ثانی کے ہاتھوں سے ہوتی ہوئی شاہ ولی اللہ تک، شاہ ولی اللہ سے تحریک شہیدین تک، تحریک شہیدین سے شیخِ الہند، علامہ اقبال اور ابوالکلام تک، پھر ابوالکلام سے سیدِ مودودی تک، سیدِ مودودی سے بانیِ تنظیم اسلامی محترم ڈاکٹر اسرار احمد (بنت اللہ علیہ السلام) تک اور اب تجدیدی اور احیائی مساعی کی یہ اولمپک (باقی صفحہ 77 پر)

دورِ حاضر کے فرعونوں کا مقابلہ — کیسے؟

انجینئر محمد رشید عمر

اللہ تعالیٰ نے گڑہ ارضی پر جلوہ افروز ہو کر بلا واسطہ بذاتِ خود موسیٰ علیہ السلام سے بات کر کے قیامت تک کے فرعونوں کا مقابلہ کرنے کی راہ واضح فرمادی۔ وسیع و عریض کائنات میں خالق کائنات نے گڑہ ارضی کو یہ اعزاز بخشنا کہ اس کی وادیٰ طوی میں جلوہ افروز ہو کر حضرت موسیٰ علیہ السلام سے رو در رو اس طرح بات کی کہ سوائے حجابِ نور کے کوئی اور شے درمیان میں حائل نہ تھی۔ انہیں یہ پیغام دیا:

”بے شک میں اللہ ہوں، کوئی معبود نہیں ہے سوائے میرے، پس میری ہی بندگی اختیار کرو اور مجھے یاد رکھنے کے لیے نماز قائم کرو۔ اس کائنات کی بساطِ پیٹنے کی گھڑی آکر رہے گی، اس کے واقع ہونے کے وقت کوئی نے پرده راز میں رکھا ہے، تاکہ ہر شخص کو اُس کی سعی و جہد کا بدلہ دیا جائے۔ اُس دن تمہیں کامیاب ہو کر حاضر ہونے کے راستے سے کوئی ایسا شخص ہرگز نہ روک سکے جو اس کے واقع ہونے پر یقین نہیں رکھتا اور اپنی خواہشِ نفس کے پیچھے چلتا ہے۔ (اگر تم نے ایسے لوگوں کی سازشوں کا مقابلہ کر کے انہیں شکست نہ دی اور ان کی سازشوں کا شکار ہو گئے) تو سمجھو کہ تم نے اپنے آپ کو ہلاکت میں ڈال دیا۔“ (طہ: آیات ۱۲ تا ۱۶ کی ترجمانی)

اللہ تعالیٰ نے جب سے بنی آدم کو زمین پر آباد کاری کا حکم دیا اسی گھڑی اسے دشمن سے خبردار کر دیا اور فرمایا کہ جو میری ہدایت کی پیروی کریں گے وہی کامیاب واپسِ لوت سکیں گے۔ یہ کامیابی دنیا کے اندر اللہ کی بندگی میں زندگی گزارنے اور وہ قوتیں جو آخرت کو نہیں مانتیں اور دنیا کی زندگی میں مَن مانی کرنا چاہتی ہیں، ان کی سازشوں کا مقابلہ کر کے ان کی چالوں کو ناکام بنا کر اللہ کے قانون کے نفاذ کی جدوجہد کے ساتھ مشروط کی گئی ہے۔ اگر ان کی سازشوں کو کامیاب ہونے دیا گیا تو اس کا نتیجہ پوری انسانیت کی ہمیشہ کے لیے تباہی اور بر بادی نکلے گا۔ اس پیغام کو نوعِ انسانی تک پہنچانے کے لیے پرے در پرے انبیاء و رسول ﷺ سے کام لیا گیا۔ لیکن یوں محسوس ہوتا ہے کہ اتمامِ جحّت کے لیے باری تعالیٰ نے صرف انبیاء و رسول

پر اکتفا نہیں کیا بلکہ خود گرتہ ارضی کے میدانِ طویل میں جلوہ افروز ہو کر یہ پیغام موسیٰ علیہ السلام کو بلا واسطہ عطا کیا۔ اللہ تعالیٰ جو کلاموں کا بادشاہ ہے، اس کے پیغام میں کس کمالیت کا پہلو ہے وہ کسی انسانی کلام کی مثال سے نہیں سمجھا جاسکتا۔ اس پیغام کا ایک ایک لفظ اُٹل، واضح اور واجب الاطاعت ہے۔ کارِ رسالت کی تفویض میں اتنی بڑی تبدیلی کہ اللہ تعالیٰ کی ذات نے بلا واسطہ خود یہ کام کیا! جس بگڑے ہوئے انسان کی اصلاح کے لیے موسیٰ علیہ السلام کی ذمہ داری لگائی گئی اس کے کردار کو جان کر اس کی اہمیت ہمارے سامنے آتی ہے۔ اس کردار کے دو اوصاف کا ذکر اللہ تعالیٰ نے فرمایا:

(۱) جو آخرت پر یقین نہیں رکھتا (۲) جو خواہشِ نفس کی پیروی کرتا ہے

ان دو اوصاف کے حامل انسان کو اگر نام دیا جائے تو فرعون بنتا ہے، جس کی طرف موسیٰ اور ان کے بھائی ہارون علیہما السلام کو بھیجا گیا۔ گویا ان کی ذمہ داری تھی کہ وہ وقت کے فرعون کی سازشوں سے بنی اسرائیل کو نجات دلا سکیں۔ فرعون کو وسیع و عریض ملک مصر جس کے پیچ دریائے نیل بہتا ہے، پر اقتدار حاصل تھا۔ ملکی وسائل صرف اُسی کی مرضی سے استعمال ہو سکتے تھے۔ وہ اپنے آپ کو ”ربِ اعلیٰ“ کہتا تھا۔ فوج کا بڑا شکر جرار اس کے حکم پر حرکت کرتا تھا۔ جھوٹی جادوگری کی قوت اسے حاصل تھی۔ اُس دور کی ٹیکنا لو جی جس سے اُس نے اہرام تعییر کیے، جس کے تعییری راز ابھی تک منکشف نہیں ہوئے، وہ اسے حاصل تھی۔ وہ ان تمام وسائل کو خواہشِ نفس کا تابع ہو کر استعمال کر رہا تھا۔ اپنے اقتدار کو دوام بخشنے کے لیے رعایا کو گروہوں میں تقسیم کیا ہوا تھا اور بنی اسرائیل کی قوت کو کھلنے کے لیے ان کے بیٹوں کو پیدا ش کے وقت ہی مر وا دیتا تھا اور بچیوں کو زندہ رہنے دیتا تھا۔ اللہ کی ذات اور آخرت کو خاطر میں لانے کے لیے تیار نہیں تھا۔ اُس کو راہِ راست پر لانے کے لیے اللہ تعالیٰ نے حضرت موسیٰ علیہ السلام اور ان کے بھائی کو ذمہ داری سونپی۔ انہوں نے اللہ کا پیغام پہنچانے میں کوئی کمی کوتا ہی نہیں کی، لیکن قوت کے ساتھ مقابلہ کرنا ان کے لیے ممکن نہ تھا۔ اتمامِ جھست کے بعد اللہ تعالیٰ نے حضرت موسیٰ اور ان کی قوم کو وہاں سے با حفاظت نکال لیا اور فرعون اور اُس کے پورے لاڈ شکر کو اپنی خصوصی تدبیر سے دریا برد کر دیا۔

فرعونیت انسانی سیرت و کردار کا ایسا بگاڑ ہے کہ بعد میں آنے والی انسانیت اس کا شکار ہونے جا رہی تھی۔ اس بگاڑ کی مثال ایسے ہی ہے کہ جیسے شراب کو اُمّ الخبائث کہا جاتا ہے اسی ماهنامہ میثاق ————— (42) ————— ستمبر 2022ء

طرح فرعونیت اُمّ الکُفر وَالفسق وَالاِثْم وَالعُدوان ہے۔ فرعونیت کے تسلط کے لیے افکار و نظریات کی تاریخ آگے بڑھی تو (یوسف سلیم چشتی مرحوم کی تحقیق کے مطابق حضرت مسیح علیہ السلام سے چھ سو سال قبل اور چھ سو سال بعد کے دور میں) اللہ تعالیٰ نے اپنے مصلحین کو ایسی قوتوں اور صلاحیتوں سے نوازا جن کی بنیاد پر انہوں نے ہر دور کی فرعونی قوتوں کا مقابلہ کیا۔ ایک عرصہ تک معجزانہ طور پر ان کی نصرت کر کے اللہ تعالیٰ نے فرعونیت کو نیچا دکھایا۔

بالآخر دنیا میں آخری نبی حضرت محمد صلی اللہ علیہ وسلم کیبعثت ہوتی ہے۔ آپ کی اولین ذمہ داری اپنی قوم کی اصلاح تھی اور پھر پوری انسانیت کی۔ آپ کی قوم کے مخالفین کی قیادت ابو جہل کے ہاتھ میں تھی جس کے متعلق آپ نے فرمایا: ”یہ اس قوم کا فرعون ہے۔“ دوسری مخالف قوت مدینہ کے یہودی تھے۔ خدا فراموشی نفس پرستی میں وہ بھی فرعون کے راستے پر چل رہے تھے۔ آپ صلی اللہ علیہ وسلم نے دعوت و تبلیغ اور صبر محض کی پالیسی پر عمل پیرا ہو کر تیرہ سالوں میں جانشینیوں کی ایک جماعت تیار کی۔ آپ کی دعوتی سرگرمیوں کے نتیجے میں اللہ تعالیٰ نے مدینہ میں بھی ایک جماعت کھڑی کر دی۔ تیرہ سال بعد آپ نے مکہ سے مدینہ بھرت فرمائی۔ یہاں سے آپ نے انصارِ مدینہ کے ساتھ مل کر خالص انسانی سطح پر مخالف قوتوں کا سر کچلنے کے لیے اقدامات کا آغاز فرمایا۔ مدینہ میں مسجد نبوی کی شکل میں مرکز کی تعمیر فرمائی۔ انصار اور مہاجرین میں بھائی چارہ قائم کیا۔ مدینہ کے یہودی جو ایمان نہیں لارہے تھے، ان کے ساتھ پُر امن بقاء بآہمی کا معاہدہ کیا۔ مکہ اور مدینہ کے درمیان اور ارد گرد کے قبائل کے ساتھ ملاقاتیں کیں اور ان سے مطالبہ کیا کہ وہ اپنی پوزیشن واضح کر دیں کہ وہ مشرکین مکہ کے ساتھ ہیں یا اللہ کے پیغمبر کے ساتھ ہیں، تاکہ آنے والے وقت میں مشرکین مکہ سے تصادم کی صورت میں واضح رہے کہ کون کس کے ساتھ ہے۔ پھر آپ صلی اللہ علیہ وسلم نے راست اقدام کرتے ہوئے مشرکین مکہ کے تجارتی سفروں میں رکاوٹیں پیدا کرنا شروع کر دیں جس کے نتیجے میں مشرکین مکہ کو واضح ہو گیا کہ محمد رسول اللہ (صلی اللہ علیہ وسلم) اور آپ کے ساتھیوں کو ختم کیے بغیر انہیں معاشی سکون حاصل نہیں ہو سکتا۔ دو ہجری سے جنگوں کا ایک سلسلہ شروع ہوا جو آٹھ ہجری میں فتح مکہ پر اختتام پذیر ہوا اور پورے جزیرہ نماۓ عرب میں اسلام کا غلبہ ہو گیا۔ اس جدوجہد کا ہر قدم آنے والے دور میں کسی بھی انقلابی تبدیلی کے لیے ایسا نگ میل ثابت ہوا کہ اس سے گزرے

بغیر تبدیلی کامل نہیں ہو سکتا۔

فرمان باری تعالیٰ ہے: ﴿لَا تُفْسِدُوا فِي الْأَرْضِ بَعْدَ إِصْلَاحِهَا﴾ (الاعراف: ۵۶) ”اور زمین میں اصلاح کے بعد اس میں فساد مت پھیلاو!“ یہ حقیقت ہے کہ خالقِ کائنات نے بناسنوار کر معاملات انسان کے حوالے کیے ہیں، لیکن انسان نے شیطانی چکروں میں پڑ کر بگاڑ ہی پیدا کیا ہے۔ آخری اصلاح پیغمبر آخراً زماں صلی اللہ علیہ وسلم کے ہاتھوں فرمائی اور یہ اصلاح اتنی ہمہ جہت، ہمہ پہلو اور مکمل تھی کہ صد یوں تک لوگوں نے اس کے تحت زندگی گزاری۔ لیکن وقت کے ساتھ خدا فراموشی اور نفس پرستی کے ہاتھوں پھر سے انسان فرعونیت کے راستے پر چل نکلا ہے۔ غیر منصفانہ انسانی مساوات کے اصول پر مبنی جمہوری طرزِ حکمرانی جس کے بارے میں ڈاکٹر اسرار احمد مرحوم نے فرمایا تھا کہ غلط کا جو ٹوکرہ بادشاہت کی شکل میں ایک انسان کے سر پر رکھا تھا اسے تھوڑا تھوڑا کر کے سارے عوام میں تقسیم کر دیا گیا۔ اب یہ فرعون G-4, G-5, G-7, G-5 وغیرہم کے ناموں سے جانے جاتے ہیں۔ یہ اس دور کے آقا ہیں۔ مسلمان ممالک کا حکمران طبقہ ان کا غلام ہے۔ کوئی دوسرا آقا ان کی قیمت دے کر ان کو اپنا غلام بن سکتا ہے یا خرید کر آزاد کر سکتا ہے۔ اسلام کی تعلیمات ہیں کہ غلاموں کو آزاد کرایا جائے اور ان کو ساتھ ملا کر وقت کے فرعونوں کو راہِ راست پر لا یا جائے۔

چنانچہ آزاد مسلمانوں کے سامنے درج ذیل چیلنجرز ہیں:

(۱) اپنی قوم کو فرعونوں سے آزادی دلانا۔

(۲) اس دور کے فرعونوں کو شکست دے کر شریعتِ اسلامی کو نافذ کرنا۔

آزاد مسلمانوں کی زبان سے جاری ہونے والی دعوت میں لوگوں کو جہاں اللہ رب العزت کی بندگی کی طرف بلانا ہوتا ہے، وہاں لوگوں کے اندر غلامی سے آزادی کا جذبہ بیدار کرنا بھی شامل ہونا چاہیے۔ فراعین وقت کا مقابلہ بھی ایک آزاد قوم ہی کر سکتی ہے۔ اللہ کے فضل سے ایسے لوگ بھی موجود ہیں جن کے نعرہ تکبیر سے آج کے فرعون بھی لرزتے ہیں۔ ہر اعتبار سے ان کے دست و بازو بننے کی ضرورت ہے۔ جدید علوم و فنون کے ماہر مسلمانوں کو اپنی خدمات انہیں پیش کرنا چاہیے، تاکہ بے خدا ٹیکنا لو جی کی جھوٹی جادو گری کا مقابلہ بھی کیا جاسکے۔ (امتِ مسلمہ کی تاریخ کے پانچ آدوار والی حدیث کی روشنی میں اس مضمون کو دیکھا جائے!) *

چالیس احادیث

شاہ ولی اللہ دہلویؒ

ترجمہ: مولانا فاروق خان

شاہ ولی اللہ محدث دہلویؒ (م: ۶۲۷ء) کی مرتب کی ہوئی یہ ”چهل حدیث“ مختلف خصوصیات کی حامل ہے۔ اس چهل حدیث کی تمام احادیث کو شاہ صاحبؒ نے ایک ہی سلسلہ سند سے روایت کیا ہے اور اس سند کے صحیح اور مستند ہونے پر اپنا اطمینان ظاہر فرمایا ہے۔ ان احادیث کے روایۃ کے اسماءؑ گرامی، شاہ صاحبؒ نے ۲۳ نقل کیے ہیں۔ گویا ۲۳ واسطوں سے نبی مکرم ﷺ کی یہ احادیث شاہ صاحبؒ تک پہنچی ہیں۔ آخری راوی حضرت علی کرم اللہ وجہہ ہیں۔ احادیث کو میں نے اسی ترتیب سے نقل کیا ہے جس ترتیب سے شاہ صاحبؒ نے ان کو مرتب فرمایا ہے اور سب کے ساتھ ان کے مآخذ بھی درج کر دیے ہیں۔

”چهل حدیث“ میں نقل کی گئی حدیثیں نہایت جامع اور زندگی کے مختلف گوشوں پر حاوی ہیں۔ احادیث کے الفاظ اگرچہ مختصر ہیں، مگر معانی و مفہوم کے لحاظ سے ان میں بڑی وسعت پائی جاتی ہے۔ چونکہ الفاظ مختصر ہیں اس لیے ان کو یاد کرنا اور برابر پڑھتے رہنا کچھ مشکل نہیں ہے۔ لوگوں کی آسانی کے لیے احادیث کا اردو ترجمہ اور مختصر تشریح بھی کر دی گئی ہے۔

حضرت علی ؓ سے روایت ہے کہ اللہ کے رسول ﷺ نے ارشاد فرمایا:

(ا) ((لَيْسَ الْخُبْرُ كَالْمُعَايِنَةِ)) ”خبر مشاہدہ کے برابر نہیں۔“

(مسند احمد، ج ۱، ص ۲۷۱ عن ابن عباس، ابن حبان اور حاکم نے اس حدیث کو صحیح کہا ہے۔

الْمَقَاصِدُ الْحَسَنَةُ لِلسَّخَاوِيٍّ، ص ۳۵۲)

یہ حدیث مسند احمد میں حضرت ابن عباس رضی اللہ عنہما سے ان الفاظ میں روایت کی گئی ہے:

((لَيْسَ الْخُبْرُ كَالْمُعَايِنَةِ ، إِنَّ اللَّهَ تَعَالَى أَخْبَرَ مُؤْسَى بِمَا صَنَعَ قَوْمَهُ فِي الْعِجْلِ فَلَمْ يُلْقِ الْأَلْوَاحَ ، فَلَمَّا عَانَ مَا صَنَعُوا أَلْقَى الْأَلْوَاحَ فَانْكَسَرَت)) ”خبر آنکھ سے

دیکھ لینے کے مانند نہیں ہو سکتی۔ خداوند تعالیٰ نے موسیٰ علیہ السلام کو بچھڑے کے متعلق جو بچھاؤں کی قوم نے کیا تھا اس کی خبر دی، لیکن اس سے متاثر ہو کر موسیٰ علیہ السلام نے (تورات کی) تختیوں کو نہیں پھینکا۔ مگر جب موسیٰ علیہ السلام (اپنی قوم میں آئے اور انہوں) نے اپنی آنکھوں سے اپنی قوم کے کرتوت دیکھتے تو (غضب ناک ہو کر) تختیوں کو پھینک دیا اور وہ ٹوٹ گئیں۔

مطلوب یہ ہے کہ آنکھ سے کسی چیز کو دیکھ لینے کی بات ہی اور ہوتی ہے، خبر اس کا مقابلہ نہیں کر سکتی۔ دیکھنے کا جواہر دل پر ہوتا ہے، وہ خبر سننے سے نہیں ہوتا، خواہ آدمی کو اس خبر پر کتنا ہی یقین کیوں نہ ہو۔ اس کو آپ صلی اللہ علیہ وسلم نے ایک مثال دے کر سمجھایا کہ دیکھو حضرت موسیٰ علیہ السلام کو خداوند تعالیٰ نے خبر دی تھی کہ ان کی قوم نے ان کی عدم موجودگی میں بچھڑے کو اپنا معبود بنالیا ہے۔ لیکن حضرت موسیٰ پر اس کا یہ اثر نہیں ہوا کہ وہ غصے میں آ کر تورات کی تختیاں پھینک دیتے۔ لیکن جب انہوں نے اپنی آنکھوں سے قوم کے کرتوت دیکھ لیے تو وہ غیظ و غضب میں آگئے اور تورات کی تختیاں ایک طرف کو پھینک دیں کہ ہم تو تمہارے لیے کتاب ہدایت لے کر آئے اور تمہاری سرکشی کا یہ حال ہے۔

(۲) ((الْحَرْبُ خُذْعَةٌ)) ”جنگ ایک چال ہے۔“

(صحیح البخاری، کتاب الجہاد والسیر، باب الحرب خدعة، صحیح مسلم، کتاب الجہاد والسیر باب الجواز الخداع في الحرب) جنگ میں کامیابی کے لیے ضروری ہے کہ اپنی جنگی تدابیر اور دفاعی رازوں سے دشمن کو باخبر نہ ہونے دیا جائے۔

(۳) ((الْمُسْلِمُ مِزَاةُ الْمُسْلِمِ)) ”مسلم، مسلم کا آئینہ ہے۔“

(ترمذی اور ابو داؤد نے یہ روایت ان الفاظ میں بیان کی ہے: المؤمن مزاۃ المؤمن) ایک مسلمان کو آئینہ کی طرح اپنے بھائی کے اندر پائے جانے والے کسی عیب کو اس پر ظاہر تو ضرور کر دینا چاہیے، لیکن اس کے پیچھے جذبہ خیرخواہی کا ہونا چاہیے اور مقصد محض اصلاح ہونہ کہ بھائی کے کسی عیب کی تشهیر۔

(۴) ((الْمُسْتَشَارُ مُؤْتَمِنٌ))

”جس سے مشورہ کیا جائے ضروری ہے کہ وہ امانت داری سے کام لے۔“

(سنن الترمذی، ابواب الزهد، حدیث: ۲۳۲۹، سنن ابن ماجہ، کتاب
الادب، باب المستشار مؤمن، حدیث: ۳۷۳۳) یعنی وہ مفید اور صحیح مشورہ دے اور مشورہ لینے والے شخص کے راز کو کسی پر ظاہرنہ کرے۔
کیونکہ یہ ایک طرح کی خیانت ہے، جس کی توقع کسی مسلم سے نہیں کی جاسکتی۔

(۵) ((الَّذَلِيلُ عَلَى الْخَيْرِ كَفَاعِلِهِ))
”خیر اور بھلائی کے کام کی طرف رہنمائی کرنے والا ایسا ہے جیسا کہ اس پر عمل
کرنے والا۔“

(سنن الترمذی، کتاب الذبائح، ابواب العلم، حدیث: ۲۲۶۲) یعنی یہ بھی ایک نیک عمل ہے کہ کسی کو خیر اور نیکی کا کوئی کام بتایا جائے۔ اگر اس کی رہنمائی
سے کسی شخص کو عمل خیر کی توفیق ملتی ہے تو رہنمائی کرنے والا شخص بھی اس کا خیر میں شریک ہو گا۔
کیونکہ اس کی رہنمائی اگر میسر نہ ہوتی تو وہ نیک کام انعام نہیں دیا جا سکتا تھا۔

(۶) ((إسْتَعِينُوا عَلَى الْحَوَائِجِ بِالْكِتْمَانِ))
” حاجتوں اور ضرورتوں کے سلسلے میں پوشیدہ طور پر استعانت حاصل کرنے کی
کوشش کرو۔“

(طبرانی کی روایت میں یہ الفاظ آئے ہیں: إسْتَعِينُوا عَلَى قَضَاءِ حَوَائِجِكُمْ بِالْكِتْمَانِ۔
مجموع الزوائد، ج ۸، ص ۱۲۵)

یعنی کسی کام کی تکمیل کی فکر اور تدبیر خاموشی کے ساتھ کرنی چاہیے۔ خواہ مخواہ اس کی تشهیر
کرنے میں بہت سی خرابیوں کے رونما ہونے کے اندر یہ رہتے ہیں۔

(۷) ((إِتَّقُوا النَّارَ وَلَوْ بِشَقِّ تَمَرَّةٍ))
” جہنم کی آگ سے بچو، کھجور کا ایک ٹکڑا، ہی دے کر سہی۔“

(صحیح البخاری، کتاب الزکوة، باب: اتقوا النار ولو بشق تمرة، حدیث: ۱۳۶۲)
یعنی اصل سوال مقدار کا نہیں، اخلاص کا ہے۔ تمہارے پاس اگر دینے کو کھجور کا ایک ٹکڑا، ہی
ہے تو تم اسے ہی صدقہ کر کے اس کا ثبوت بھم پہنچا سکتے ہو کہ تم اللہ سے ڈرنے والے ہو اور
بندگان خدا کے لیے تمہارے دل میں زمگوشہ موجود ہے۔

(۸) ((الَّذِيَا سِجْنُ الْمُؤْمِنِ وَجَنَّةُ الْكَافِرِ))

”دُنْيَا مُؤْمِنٍ کا قید خانہ اور کافر کی جنت ہے۔“

(صحیح مسلم، کتاب الزهد، حدیث: ۵۳۶۸ - سنن الترمذی، ابواب الزهد،

باب مثل الدنيا، حدیث: ۳۱۱)

مؤمن کی امید یہ آخرت سے وابستہ ہوتی ہیں۔ وہ اللہ تعالیٰ سے مغفرت اور جنت کا خواست گارا اور امیدوار ہوتا ہے، جس کے مقابلے میں دنیا کی کوئی حقیقت نہیں۔ اس لیے وہ دنیوی پریشانیوں سے بدل نہیں ہوتا، جس طرح وہ شخص ہوتا ہے جس کی نگاہ میں دنیا ہی سب کچھ ہے۔ مؤمن جانتا ہے کہ دنیا کے مصائب و مشکلات عارضی ہیں، ایک دن اسے لازماً ان سے نجات مل جائے گی۔ اس لیے وہ حدودِ الہی کے اندر رہ کر زندگی بسر کرتا ہے۔

(۹) ((الْحَيَاةُ خَيْرٌ لِّكُلِّهِ)) ”شرم و حیا سر اسر بھلانی ہے۔“

(صحیح مسلم، کتاب الایمان، باب شعب الایمان، حدیث: ۷۹)

آدمی کے اندر اگر حیا موجود ہے تو پھر اس سے کسی برائی اور خرابی کا اندر یہ نہیں کیا جاسکتا۔ لیکن اگر کسی شخص کے اندر حیا اور شرم نہیں ہے تو کچھ نہیں کہا جاسکتا کہ وہ کب کیا حرکت کر بیٹھے۔

(۱۰) ((عِدَةُ الْمُؤْمِنِ كَالْأَخْذِ بِالْيَدِ))

”مؤمن کا وعدہ ایسا ہے، جیسے ہاتھ پکڑ لینا۔“

(الجامع الصغير للسيوطی، حدیث: ۸۱۲۸)

یعنی مؤمن اپنے وعدہ کا پاس و لحاظ رکھتا ہے۔ اس سے کسی وعدہ خلافی کا خطرہ نہیں ہوتا۔ اس کے وعدے پر پورا بھروسہ کیا جاسکتا ہے۔ مثال کے طور پر اگر وہ تمہیں کوئی چیز دینے کا وعدہ کرتا ہے تو یوں سمجھو کر وہ چیز تمہارے ہاتھ میں پہنچ چکی۔

(۱۱) ((لَا يَحِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثَةِ أَيَّامٍ))

”مؤمن کے لیے جائز نہیں کہ تین دن سے زیادہ وہ اپنے بھائی کو چھوڑے رکھے۔“

(صحیح البخاری، کتاب الادب، باب ما ینهى عن التحاسد، حدیث: ۵۷۲۵، صحیح

مسلم، کتاب البر و الصلة، باب النهى عن التحاسد، حدیث: ۳۷۳۷)

مطلوب یہ ہے کہ مسلمانوں کے تعلقات کشیدہ نہیں ہونے چاہئیں۔ اگر کسی شکایت یا ناراضی کی وجہ سے کوئی اپنے مسلم بھائی سے کٹ گیا ہے تو اسے یاد رکھنا چاہیے کہ اسلام میں اس طرح تعلق منقطع کیے رہنے کی کوئی گنجائش نہیں ہے۔ اسے لازماً تین روز کے اندر اپنے بھائی سے صلح کر لینی چاہیے۔ دینی مقاصد، ذاتی مفادات کے مقابلے میں کہیں زیادہ اہمیت رکھتے ہیں۔ دینی مقاصد کی تکمیل اہل ایمان کے اجتماعی استحکام کے بغیر ممکن نہیں۔ اس لیے ہر مسلمان کا فرض ہے کہ وہ ایسا کوئی طرزِ عمل اختیار نہ کرے جس سے اجتماعی نظم اور اجتماعی قوت کو نقصان پہنچتا ہو۔ اس حدیث کی اہمیت و معنویت کو سمجھنے کے لیے ضروری ہے کہ ہمارے پیش نظر اسلامی نظام زندگی کا وہ تصور ہو جس سے قرآن اور نبی ﷺ کی تعلیمات ہمیں آشنا کراتی ہیں۔

(اللَّيْسَ مِنَّا مَنْ غَشَّنَا) (۱۲)

”جو ہمارے ساتھ فریب و خیانت کرے وہ ہم میں سے نہیں ہے۔“

(المستدرک للحاکم، کتاب البيوع، حدیث: ۲۰۹۳)

یعنی جو شخص ذاتی فائدے کے لیے فریب اور خیانت سے کام لیتا ہے اور مسلمانوں کے ساتھ خیرخواہی کی ذمہ داری فراموش کر دیتا ہے، تو سمجھ لینا چاہیے کہ وہ اپنا رشتہ اور تعلق مسلم گروہ سے منقطع کر رہا ہے۔ انجام کے لحاظ سے یہ جس قدر خطرناک بات ہے اس کا اسے احساس ہونا چاہیے۔ ایک بار نبی کریم ﷺ بازار تشریف لے گئے۔ وہاں ایک شخص نے بیچنے کے لیے گیہوں کا ڈھیر لگا کر کھا تھا۔ آپ نے اس میں ہاتھ ڈالا تو اندر گیہوں بھیگے ہوئے تھے۔ آپ نے وجہ دریافت فرمائی تو اس نے کہا کہ میں نے ارادے سے گیہوں نہیں بھیگوئے۔ آپ ﷺ نے فرمایا کہ بھیگے ہوئے گیہوں اوپر کیوں نہیں رکھے؟ اسی موقعے پر آپ ﷺ نے وہ بات ارشاد فرمائی، جو اس حدیث میں نقل کی گئی ہے۔

(مَا قَلَّ وَكَفَىٰ خَيْرٌ مَمَّا كَثُرَ وَأَهْلِي) (۱۳)

”جو چیز تھوڑی ہو مگر اس سے ضرورت پوری ہو جاتی ہو وہ اس چیز سے بہتر ہے جو زیادہ ہو، مگر آدمی کو غفلت میں ڈال دے۔“

(مسند احمد، مسند الانصار، حدیث ابی الدرداء، حدیث: ۲۱۱۸۸)

مال دار لوگ اکثر اپنی دولت کی کثرت کی وجہ سے حق سے بے گانہ اور غافل ہو جاتے

ہیں۔ ایسی کثیر دولت سے وہ تھوڑا مال کہیں بہتر ہے، جو آدمی کی ضروریات کے لیے کافی ہوا اور اس سے آدمی کے غفلت میں پڑنے کا اندر یشہ نہ کیا جاسکتا ہو۔ اسی پر دنیا کی دوسری چیزوں کو بھی قیاس کیا جاسکتا ہے کہ ان میں کون سی چیز کس صورت میں بہتر ہے اور کس صورت میں بہتر نہیں ہے۔

(۱۴) ((أَلَّا جِعْ فِي هِبَتِهِ كَالْكُلْبِ يَرْجُعُ فِي قَيْئِهِ))

”اپنی دی ہوئی چیز کو واپس لینے والا گستاخ جیسا ہے، قے کر کے پھر اسے چاٹ رہا ہو۔“

تحفے میں یا اللہ کی راہ میں دی ہوئی چیز کو واپس لینا انتہائی ذلیل حرکت ہے، جس کے تصور سے بھی آدمی کو گھن آنی چاہیے۔ ایسی حرکت اخلاق سے گرا ہوا شخص ہی کر سکتا ہے۔ اس حدیث میں دی ہوئی چیز کو واپس لینے والے کو گستاخ سے شبیہ دی گئی ہے۔ نبی ﷺ نے دیے ہوئے گھوڑے کو قیمت دے کر بھی واپس لینے سے حضرت عمر رضی اللہ عنہ کو روکا تھا، کیونکہ اس صورت میں بھی یہ عمل دی ہوئی چیز کو واپس لینے سے مشابہت رکھتا تھا۔ اس سے اندازہ کیا جاسکتا ہے کہ دین کا مزاج کس قدر نازک و لطیف ہے۔

(۱۵) ((الْبَلَاءُ مُؤَكَّلٌ بِالْمَنْطِقِ)) ”آفت اور بلا بولنے پر مسلط ہوتی ہے۔“

(مسند الشہاب القضاوی، حدیث: ۲۱۸)

اکثر زبان کا غلط استعمال مصیبت اور آزمائش کا پیش خیمه ثابت ہوتا ہے۔ خاموشی آدمی کو ہزار بلاوں سے محفوظ رکھتی ہے۔ کتنے ہی اچھے تعلقات محض زبان کو قابو میں نہ رکھنے کی وجہ سے خراب ہو جاتے ہیں اور آدمی مصیبتوں میں گرفتار ہو جاتا ہے۔ زبان کی کاٹ تلوار سے بھی بڑھ کر ہوتی ہے۔ زبان کے ناروا استعمال سے بعض اوقات دلوں میں ایسے زخم ہو جاتے ہیں جو کبھی نہیں بھر سکتے۔ اس لیے بولنے اور زبان کے استعمال کرنے میں آدمی حد درجہ محتاط رہے۔

(۱۶) ((النَّاسُ كَاسِنَانِ الْمُشْطِ))

”لوگ ایسے ہیں، جیسے کنگھی کے دندانے ہوتے ہیں۔“

(مسند الشہاب القضاوی، حدیث: ۱۸۶)

یعنی لوگوں کی فطری اور مطلوب حالت یہ ہے کہ ان کا باہمی ربط و تعلق اس طرح کا ہو

جیسا ربط و تعلق کنگھی کے دندانوں کے مابین ہوتا ہے۔ کنگھی کے دندانے صاف اور سیدھے رہ کر باہم ایک دوسرے کا ساتھ دیتے ہیں۔ اگر کنگھی کے کچھ دندانے ٹوٹ جائیں تو پوری کنگھی ناقص اور خراب ہو جاتی ہے۔ مثالی معاشرہ وہی ہے جس کے افراد باہمی ربط و تعلق کی اہمیت کو سمجھتے اور اس کا پاس و لحاظ رکھتے ہوں۔

(۱۷) ((أَلْغَنِيْ غِنَى النَّفْسِ)) ”اصل تو نگری دل کی تو نگری ہے۔“

(صحیح البخاری، کتاب الرقاق، باب الغنی غنى النفس، حدیث: ۶۰۹۱، صحیح

مسلم، کتاب الزکوة، باب ليس الغنی عن كثرة العرض، حدیث: ۱۸۰۵)

دل اگر مستغنی نہیں ہے تو بڑی سے بڑی دولت بھی بے کار ہے۔ لیکن اگر انسان کا دل مطمئن ہے تو ظاہر کے اعتبار سے خواہ وہ مال دار نہ بھی ہو تو کوئی نقصان کی بات نہیں۔ کہا بھی گیا ہے ع تو نگری بہ دل است، نہ بہ مال!

(۱۸) ((السَّعِيدُ مَنْ وُعِظَ بِغَيْرِهِ))

”سعادت مندوہ ہے، جو دوسرے کی حالت سے نصیحت حاصل کرے۔“

(امام مسلم نے کتاب القدر میں عبد اللہ بن مسعود رضی اللہ عنہ کے قول کی حیثیت سے بیان کیا ہے،

المعجم الكبير للطبراني، باب من اسمه حمزة، حدیث: ۲۹۶۸)

بڑے لوگوں کے بڑے انجام کو دیکھ کر بھی جو لوگ عبرت اور نصیحت حاصل نہیں کرتے اور برا نیوں اور گناہ کے کاموں سے باز نہیں آتے وہ آخر کار خود نشان عبرت بن کر رہتے ہیں۔

(۱۹) ((إِنَّ مِنَ الشِّعْرِ حِكْمَةً وَإِنَّ مِنَ الْبَيَانِ لَسِخْرَاءِ))

”بعض اشعار سراسر حکمت ہوتے ہیں اور بعض تقریریں جادو ہوا کرتی ہیں۔“

(صحیح البخاری، کتاب النکاح، باب الخطبه، کتاب الادب، باب یجوز من

الشعر والرجز، حدیث: ۵۷۹۹)

ایسے اشعار جو علم و حکمت کا خزینہ ہوں، لا کی تحسین ہیں۔ بعض تقاریر بھی اپنے اندر جادو کا سا اثر رکھتی ہیں۔ البتہ وہی جادو اثر تقریر پسندیدہ قرار پائے گی، جو حق و صداقت کے لیے کی جا رہی ہو۔ لیکن اگر وہ باطل کی خدمت کے لیے ہے تو اس جادو اثری کو سامان ہلاکت ہی کہا جائے گا۔

(۲۰) ((عَفْوُ الْمُلُوكِ أَبْقَى لِلْمُلُكِ))

”بادشاہوں کا عفو و درگز ر سے کام لینا سلطنت کی بقا کا ضامن ہے۔“

(الجامع الصغير، باب حرف العين، حدیث: ۵۲۳۹)

حاکم کا فرض ہے کہ عوام کے ساتھ ہمدردی اور بھی خواہی کا سلوک رکھے۔ اس صورت میں لازماً وہ لوگوں کے لیے سخت گیر نہ ہوگا، بلکہ حتی الامکان وہ عفو و درگز رہی سے کام لے گا۔ عوام بھی اس کے کریمانہ اخلاق سے متاثر ہوں گے اور حکومت کے ساتھ تعاون کریں گے۔ یہ چیز سلطنت کے استحکام کا باعث ہوگی۔ اس کے برخلاف عوام میں اگر بے اطمینانی پائی جاتی ہے تو اسے سلطنت کے حق میں فال نیک نہیں کہا جاسکتا۔

(۲۱) ((الْمَرْءُ مَعَ مَنْ أَحَبَّ))

”آدمی اُسی کے ساتھ ہے، جس سے وہ محبت رکھتا ہے۔“

(صحیح البخاری، کتاب الادب، باب علامة حب اللہ، حدیث: ۵۸۲۳، صحیح

مسلم، کتاب البر والصلة والأداب، باب المرء مع من احب، حدیث: ۳۸۸۶)

محبت بڑا طاقت و را اور بنیادی جذبہ ہے۔ جس شخص یا گروہ سے آدمی محبت رکھتا ہے، اس کا شمار اسی کے ساتھ ہوگا۔ اصل اعتبار خلوص و محبت کا ہے، دوسری چیزیں ثانویٰ حیثیت رکھتی ہیں۔ یہ الگ بات ہے کہ سچی محبت کا یہ تقاضا ہے کہ وہ آدمی کے طرزِ عمل پر اثر انداز ہو اور وہ کوئی ایسا کام نہ کرے جو اس کی محبوب شخصیت کی مرضی کے خلاف ہو یا وہ اس گروہ کے مفاد کے خلاف ہو جس سے وہ محبت کا تعلق رکھتا ہے۔

(۲۲) ((مَا هَلَكَ امْرُؤٌ عَرَفَ قَدْرَهُ))

”وہ شخص ہلاک ہونے سے محفوظ رہا جس نے اپنی قدر پہچانی۔“

(لم اجد)

آدمی تباہی اور ہلاکت سے اسی صورت میں دوچار ہوتا ہے جب کہ وہ اپنی حیثیت اور قدر و قیمت سے بے خبر رہ کر زندگی گزارتا ہے۔ ایسی حالت میں یا تو وہ احساسِ کمتری کا شکار ہوگا اور زندگی میں ایسا طرزِ عمل اختیار کرے گا جو اس کے شایانِ شان نہیں۔ اور اس طرح وہ اپنے آپ کو پستی میں گرا کر رہے گا اور کوئی چیز نہ ہوگی جو اسے تباہی و بر بادی سے بچا سکے۔ یا پھر

وہ بے جا پندار میں بتلا ہو کر اپنے فرائض اور ذمے داریوں کی طرف سے یکسر غافل ہو جائے گا۔ ظاہر ہے کہ ایسی صورت میں خسaran اور ہلاکت کے سوا اُس کا کوئی اور انعام نہیں ہو سکتا۔

(۲۳) ((الْوَلَدُ لِلْفِرَاشِ وَلِلْعَاهِرِ الْحَجَرِ))

”بچہ عورت کے حصے میں آئے گا، رہازانی تو اس کے لیے پتھر ہے۔“

(صحیح البخاری، کتاب البيوع، باب تفسیر المشتبهات، حدیث: ۱۹۶۳، صحیح

مسلم، کتاب الرضاع، باب الولد للفراش، حدیث: ۲۷۲۳)

یعنی زنا کا رد حقیقت زیاد کا رہے۔ بدکاری کے صلے میں اس کو بچہ نہیں مل سکتا بلکہ سزا میں اس پر پتھر ہی پڑیں گے۔

(۲۴) ((الْيَدُ الْعُلْيَا خَيْرٌ مِّنَ الْيَدِ السُّفْلَى))

”اوپر والا ہاتھ نیچے والے ہاتھ سے بہتر ہے۔“

(صحیح البخاری، کتاب الزکوة، باب الاستعفاف في المسئلة، حدیث: ۱۳۱۳)

فضیلت اسی میں ہے کہ آدمی کوشش اس بات کی کرے کہ وہ دینے والا ہونہ کہ لینے والا۔

(۲۵) ((لَا يَشْكُرُ اللَّهُ مَنْ لَا يَشْكُرُ النَّاسَ))

”وہ شخص اللہ کا بھی شکر گزار نہیں ہے جو انسانوں کا شکر یہ ادا نہیں کرتا۔“

(سنن الترمذی، ابواب البر والصلة، باب ما جاء في الشكر، حدیث: ۱۹۲۶)

جو شخص لوگوں کے احسانات کا شکر یہ ادا نہیں کرتا بلکہ احسان فراموشی کا ثبوت دیتا ہے، تو یہ اس بات کا ثبوت ہے کہ اس کے اندر حق شناسی کا مادہ ہی نہیں ہے۔ پھر یہ توقع کیسے کی جاسکتی ہے کہ وہ اللہ رب العزت کا شکر گزار بندہ بن سکے گا؟ احسان شناسی اور اعترافِ حق دراصل ایک اعلیٰ اخلاقی قدر ہے۔

(۲۶) ((حُبُكَ الشَّيْءَ يُغْمِي وَيُصِمُّ))

”کسی چیز سے تمہاری محبت اندھا اور بہرا بنا دینے کی خاصیت رکھتی ہے۔“

(سنن ابی داؤد، کتاب الادب، ابواب النوم، باب فی الملوی، حدیث: ۳۳۸۶)

یعنی انسان کی یہ ایک بڑی کمزوری ہے کہ وہ جب کسی چیز سے محبت کرتا ہے تو وہ اس محبت میں اتنا آگے بڑھ جاتا ہے کہ پھر اسے حق اور ناقص بھائی نہیں دیتا، اور نہ وہ اس پوزیشن میں ہوتا

ہے کہ اس معاملے میں کسی کی نصیحت سن سکے۔ اس لیے پیار اور محبت کے معاملے میں آدمی کو ہمیشہ محتاط رہنا چاہیے، خواہ یہ محبت بیوی اور بچوں کی ہو، یا کسی دوسری چیز کی۔ محبت اگر اندھی ہے اور با العموم یہ اندھی ہی ہوا کرتی ہے تو وہ آدمی سے حق و باطل کی تمیز سلب کر سکتی ہے۔

(۲۷) ((جُبِلَتِ الْقُلُوبُ عَلَى حُبِّ مَنْ أَخْسَنَ إِلَيْهَا وَعَلَى بُغْضِ مَنْ أَسَاءَ إِلَيْهَا))

”اپنے ساتھ احسان کرنے والے شخص کی محبت اور برائی کرنے والے کی عداوت، یہ انسانی قلوب کی فطرت میں شامل ہے۔“

(مسند الشہاب القضاوی، حدیث: ۵۶۶)

یعنی کسی کے دل کو احسان اور حسن اخلاق کے ذریعے سے جیتا جاسکتا ہے۔ ایسا دل ملنا مشکل ہے جو احسان سے متاثر نہ ہو۔ اسی طرح کسی کے ساتھ برائی سے پیش آ کر اس کی توقع نہیں کی جاسکتی کہ اس کا وہ کوئی بُرا اثر نہ لے گا، اور اس کے دل میں ہمارے لیے عداوت اور نفرت کا جذبہ پیدا نہ ہوگا۔ اپنے محسن کے لیے دل میں محبت کا جذبہ ابھرنا اور بد خواہ کے لیے نفرت کا پیدا ہونا ایک فطری امر ہے، اس حقیقت کو نظر انداز نہیں کرنا چاہیے۔ دوست بنانا پسندیدہ بات ہے۔ خواہ مخواہ کسی کو دشمن بنالیںنا ایک ناپسندیدہ عمل ہے۔

(۲۸) ((الْتَّائِبُ مِنَ الذَّنْبِ كَمَنْ لَا ذَنْبَ لَهُ))

”گناہ سے توبہ کرنے والا اس شخص کی طرح ہے جس نے گناہ کیا، ہی نہ ہو۔“

(سنن ابن ماجہ، کتاب الزهد، باب ذکر التوبۃ، حدیث: ۳۲۳۸)

مطلوب ہے کہ کسی گناہ گار کو اپنے گناہوں کی وجہ سے اللہ کی رحمت سے ہرگز مایوس نہ ہونا چاہیے۔ اللہ سبحانہ و تعالیٰ اس کے سارے ہی گناہوں کو بخش سکتا ہے، بشرطیکہ وہ سچے دل سے توبہ کر کے اپنی اصلاح کر لے۔ پھر تو اللہ تعالیٰ کی نگاہ میں وہ ایسا ہو جائے گا جیسے وہ کبھی گناہوں کے قریب بھی نہیں گیا۔

(۲۹) ((الشَّاهِدُ يَرَى مَا لَا يَرَى الغَائِبُ))

”حاضر اور موجود شخص جو کچھ دیکھتا ہے، اسے وہ شخص نہیں دیکھ سکتا جو موجود نہ ہو۔“

(مشکل الآثار للطحاوی، باب بیان مشکل ماروی عن رسول اللہ، حدیث: ۳۳۳)

اسی لیے اعتماد اس شخص کی گواہی پر کیا جاتا ہے جو موقع پر موجود ہا ہو۔
(۳۰) ((إِذَا جَاءَكُمْ كَرِيمٌ قَوْمٍ فَاكْرِمُوهُ))

”جب کسی قوم کا بزرگ شخص تمہارے پاس آئے تو اس کی عرضت کرو۔“

(السنن الکبریٰ للبیهقی، کتاب القسامۃ، باب قتال اهل البغی، حدیث: ۱۵۵۲۲)
جو شخص ہمارے پاس آئے ہم اس کے مرتبہ و مقام کا لاحاظہ رکھیں، یہ اسلامی اخلاق کا تقاضا ہے۔ اگر ہم نے کسی شخص کے ساتھ وہ سلوک نہیں کیا جس کا وہ فی الواقع مستحق تھا تو پھر ہمیں اس کی امید نہیں کرنی چاہیے کہ وہ ہمارے بارے میں کوئی اچھی رائے قائم کرے گا۔ اس صورت میں وہ ہمارے دین و ایمان کا اثر بھی قبول نہیں کر سکتا۔ ایک داعی اسلام کو کبھی وہ طرزِ عمل اختیار نہیں کرنا چاہیے جو اسلام کی طرف آنے میں لوگوں کے لیے رکاوٹ بن سکتا ہو۔

(۳۱) ((أَلَيْمَيْنُ الْفَاجِرَةُ تَدْعُ الدِّيَارَ بِلَاقِعَ))
”جھوٹی قسم ملک کو ویران کر کے چھوڑتی ہے۔“

(السنن الصغری للبیهقی، کتاب الایمان والنذور، باب الیمن الغموس، ح ۳۱۶۰)
جھوٹی قسمیں اس بات کا ثبوت فراہم کرتی ہیں کہ لوگوں کے اندر نہ تو اپنے بھائیوں کی خیرخواہی کا جذبہ پایا جاتا ہے اور نہ ان کے دل میں خدا کا خوف باقی ہے۔ جب کسی ملک کے لوگوں کی اخلاقی حالت اس پستی کو پہنچ گئی ہو تو پھر اس ملک کو ویرانی اور تباہی گھیر لیتی ہے۔

(۳۲) ((مَنْ قُتِلَ دُونَ مَالِهِ فَهُوَ شَهِيدٌ))

”جو شخص اپنے مال کی وجہ سے مارا جائے، وہ شہید ہے۔“

(صحیح البخاری، ابواب المظالم، باب من قتل دون ماله، حدیث: ۲۳۶۸)
یعنی اپنے مال و اسباب کی حفاظت میں اگر کسی مومن کی جان چلی گئی تو وہ ضائع نہیں ہوئی بلکہ اس مرد مومن کو شہادت کا درجہ حاصل ہوگا۔ اپنے مال کے لیے لڑنا اور ڈاکا ڈالنے والوں سے مقابلہ کرنا ایک طرح سے اللہ کی راہ میں جہاد کرنے کا درجہ رکھتا ہے۔ مومن اپنے مال کو خدا کی امانت سمجھتا ہے اور اس کو خدا کی رضا کے لیے اس کے حکم کے مطابق خرچ کرنا چاہتا ہے۔

(۳۳) ((الْأَعْمَالُ بِالنِّيَةِ)) ”اعمال کا انحصار نیت پر ہے۔“

(صحیح البخاری، باب هجرة النبی ﷺ، حدیث: ۳۷۰۷)

یعنی انسان کا وہی عمل باعثِ اجر و ثواب ہے، جس کے پیچھے اچھی نیت رہی ہو۔ نیت اگر درست نہیں تو بڑے سے بڑا عمل بھی بے سود ہے۔ ایمان کا مطلب ہی یہ ہوتا ہے کہ فرد مغض خدا کی خوشنودی اور اُس کی رضا کے لیے کام کرے۔ کسی کام کا محرك اگر نام و نمود کی خواہش یا کوئی اور مذموم جذبہ ہے، تو وہ اللہ کے یہاں ہرگز مقبول نہیں ہو سکتا۔ ایک حدیث میں ریا اور نمائش کے لیے کام کرنے کو شرک تک کہا گیا ہے۔

(۳۴) ((سَيِّدُ الْقَوْمِ فِي السَّفَرِ خَادِمٌ))

”قوم کا سردار سفر میں افرادِ قوم کا خادم ہوتا ہے۔“

(رواہ البیهقی فی شعب الایمان، فصل فی ترک الغضب، حدیث: ۸۱۵۰)

سردارِ قوم یا قوم کے قائد کا فرض ہے کہ وہ قوم کے کام آئے۔ قوم کی فلاج و بہبود کے لیے تدبیر اختیار کرے اور حتی المقدور قوم کو فائدہ پہنچائے۔ اُس کی سعی و جہد اس بات کے لیے ہو کہ اُس کی قوم حق و صداقت سے بے بہرہ نہ رہے۔ وہ اسے مقامِ عزّت تک پہنچانے کی پوری کوشش کرے۔ لیکن آج حضور ﷺ کی اس بیش قیمت تعلیم کو فراموش کر دیا گیا ہے۔ اس کا نتیجہ یہ ہوا کہ قائد اپنے کو خادمِ تصور کرنے کے بجائے مخدوم سمجھتا ہے۔

(۳۵) ((خَيْرُ الْأُمُورِ أَوْسَاطُهَا))

”بہترین کام وہ ہے جس میں اعتدال کو ملحوظ رکھا جائے۔“

(رواہ البیهقی فی شعب الایمان، باب الاقتصاء فی النفقة، حدیث: ۶۳۰۸)

کام کوئی بھی ہواں میں افراط و تفریط سے بچنا ضروری ہے۔ کسی معاملے میں غیر معتدل روایہ اختیار کرنے سے مختلف قسم کی خرابیاں پیدا ہوتی ہیں، جن کا پہلے سے آدمی کو اندازہ بھی نہیں ہوتا۔ معتدل اور متوازن طرزِ عمل ہی وہ طرزِ عمل ہے جسے اختیار کر کے آدمی آخر تک اس پر قائم رہ سکتا ہے۔ وہی کام نتیجہ خیز ہو سکتا ہے جسے آخر تک انجام دیا جائے۔

(۳۶) ((اللَّهُمَّ بارِكْ لِأُمَّتٍ فِي بُكُورِهَا يَوْمَ الْحُمَيْسِ))

”اے اللہ میری اُمّت کے حق میں پنج شنبہ کے دن کے شروع میں برکت دے۔“

(سنن ابن ماجہ، کتاب التجارات، باب ما يُرجى من البركة في البكور، حدیث: ۲۲۳۳)

نبی اکرم ﷺ پنج شنبہ (جمعرات) کے دن باہر جانے کو پسند فرماتے تھے۔ غزوہ تبوک

کے لیے آپ پنج شنبہ ہی کے دن نکلے تھے۔ آپ صلی اللہ علیہ وسلم چھوٹا یا بڑا لشکر کہیں روانہ کرتے تو دن کے اول وقت روانہ فرماتے۔ پنج شنبہ کی صبح کے لیے برکت کی دعا جو آپ نے مانگی ہے، اس سے آپ کی یہ تمثیل بھی ظاہر ہوتی ہے کہ اُمت خدا کی راہ میں نکلنا ترک نہ کرے۔ یوں تو ہر ایک دن اللہ ہی کا ہے لیکن بعض پہلوؤں سے بعض دنوں کو خصوصیت حاصل ہے۔ پنج شنبہ کے دن نکلنے کی جو فضیلت ہے اس کے کئی وجہ ممکن ہیں۔ ایک تو اس روز بندوں کے اعمال اللہ تعالیٰ کی جناب میں پیش ہوتے ہیں۔ دوسری بات یہ ہے کہ پنج شنبہ کو عربی میں خمیس کہتے ہیں، جس کے معنی لشکر کے ہوتے ہیں۔ اس لیے یہ دن عمل جہاد کے لیے فال نیک کی حیثیت رکھتا ہے۔

حضورِ اقدس صلی اللہ علیہ وسلم کی دعا حاصل کرنے کی ایک شکل بھی اس حدیث سے نکلتی ہے۔ اگر کوئی نیا کام کرنا ہو تو اسے پنج شنبہ کے دن سویرے شروع کیا جائے۔

((كَادَ الْفَقْرُ أَنْ يَكُونَ كُفْرًا)) ”لگتا ہے کہ محتاجی کفر ہو جائے۔“

(رواه البیهقی فی شبب الایمان، حدیث: ۶۳۱۹)

یعنی فقر اور محتاجی کے سبب سے آدمی کفر تک پہنچ سکتا ہے۔ افلاس کی وجہ سے کسی آدمی کا کفر میں پڑنا کوئی حیرت کی بات نہیں ہے۔ فقر و فاقہ، افلاس وغیرہ آدمی کے ایمان کے سخت آزمائش ہیں۔ اللہ سبحانہ و تعالیٰ ہمیں کسی ایسی آزمائش میں نہ ڈالے جو ہمارے ایمان کے لیے فتنہ ثابت ہو سکے۔

((السَّفَرُ قِطْعَةٌ مِّنَ الْعَذَابِ)) ”سفر عذاب کا ایک حصہ ہے۔“

(صحیح البخاری، ابواب العمرۃ، حدیث: ۱۷۲۰، صحیح مسلم، کتاب الامارة،

باب السفر قطعة من العذاب، حدیث: ۳۶۳۶)

سفر اور حضر میں بڑا فرق ہے۔ سفر میں وہ اطمینان اور آرام حاصل نہیں ہوتا جو آدمی کو اپنے گھر پر میسٹر ہوتا ہے۔ اس لیے سفر اُسی وقت اختیار کرنا چاہیے جب واقعی کوئی ضرورت ہو، بلا ضرورت سفر اختیار کرنا اپنے اوقات کا صحیح استعمال نہیں ہے۔ چنانچہ حدیث میں ہے: ((فَإِذَا قَضَى نَهْمَةَ مِنْ وَجْهِهِ فَلْيَعْجَلْ إِلَى أَهْلِهِ)) یعنی مسافر اپنے سفر کی غرض پوری کرے تو اپنے اہل و عیال کی طرف لوٹنے میں جلدی کرے۔ (صحیح البخاری، کتاب الاطعمة، باب ذکر الطعام، حدیث: ۵۱۱۹)

اس حدیث سے یہ بھی معلوم ہوا کہ جب آدمی سفر میں ہو اور زحمتیں پیش آئیں تو پریشان ہونے کے بجائے اسے یہ خیال کرنا چاہیے کہ وہ اپنے گھر میں نہیں ہے۔ موجودہ دور نے گرچہ سفر میں بہت سی سہولتیں فراہم کر دی ہیں، لیکن اس کے باوجود سفر آج بھی سفر ہی ہے۔

(۳۹) ((المَجَالِسُ بِالْأَمَانَةِ))

”مجلسوں کے لیے امانت داری لازم ہے۔“

(سنن ابی داؤد، کتاب الادب، باب نقل الحدیث، حدیث ۲۲۲۷)

یعنی اہل مجلس کا فرض ہے کہ وہ پوری رازداری سے کام لیں۔ مجلس کی کسی ایسی بات کو باہر بیان نہ کریں جس سے کسی قسم کے فتنہ و فساد کا اندر یا شہر ہو۔ مجلس میں جو باتیں ہوتی ہیں ان کو امانت تصور کریں، جس کی حفاظت عقل عام کے نزدیک بھی ضروری ہے۔ بالعموم اس معاملے میں لوگوں سے بڑی کوتاہی ہوتی ہے، جس کے نتیجے میں طرح طرح کی خرابیاں معاشرے میں پیدا ہو جاتی ہیں۔ لکنے ہی لوگوں کے باہمی تعلقات اس سے متاثر ہوتے ہیں۔

(۴۰) ((خَيْرُ الزَّادِ التَّقْوَى)) ”بہترین زادِ راہ تقویٰ ہے۔“

(صحیح ابن حبان، کتاب الشواب، فیض القدیر، ج ۳، ص ۲۷۳)

یہ بات حضور ﷺ نے قرآن کی روشنی میں فرمائی ہے۔ قرآن میں ہے: ﴿وَتَزَوَّدُوا فِي أَنَّ خَيْرُ الزَّادِ التَّقْوَى﴾ (آل عمران: ۹۷) ”اور تقویٰ کا زادِ راہ ساتھ لے لو، کیونکہ سب سے بہتر زادِ راہ تقویٰ ہے۔“ مسافر کے لیے زادِ راہ کی ضرورت ہوتی ہے۔ اسی طرح پاکیزہ اور صحیح زندگی تقویٰ کے بغیر میسر نہیں آتی اور نہ تقویٰ کے بغیر ایسی زندگی بسر کی جاسکتی ہے۔ تقویٰ وہ زادِ راہ ہے جو سفر حیات میں بھی کام آتا ہے اور منزل پر پہنچنے کے بعد بھی اس کی ضرورت پیش آئے گی۔ تقویٰ ہی آخرت میں انسان کی کامیابی کا ضامن ہے۔

(تشکر: ترجمان القرآن، جنوری ۲۰۲۲)



قرآن حکیم کی مقدس آیات اور احادیث نبویؐ آپ کی دینی معلومات میں اضافے اور دعوت و تبلیغ کے لیے شائع کی جاتی ہیں۔ ان کا احترام آپ پر فرض ہے۔ لہذا جن صفحات پر یہ آیات درج ہیں ان کو صحیح اسلامی طریقے کے مطابق بے حرمتی سے محفوظ رکھیں۔

مساجد

روحانی و فکری رہنمائی کے مراکز

احمد علی محمودی

مسجد کے معنی

مسجد کے لغوی معنی ”سجدہ گاہ“ کے ہیں اور اسلامی اصطلاح میں وہ جگہ جو نماز کے لیے وقف کردی جائے اسے مسجد کہا جاتا ہے۔ مسجد مسلمانوں کی عبادت گاہ کا نام ہے، جیسا کہ قرآن مجید میں اللہ تعالیٰ کا ارشاد ہے:

﴿وَلَوْلَا دَفْعَ اللَّهُ إِلَيْهِ النَّاسَ بَعْضَهُمْ بِبَعْضٍ لَهُدًى مَّا تُصْلَوْتُ وَمَسِّيْجُدُ يُذْكُرُ فِيهَا اسْمُ اللَّهِ كَثِيرًا ط﴾ (الحج: ٣٠)

”اور اگر اللہ تعالیٰ ایک دوسرے کے ذریعہ لوگوں کا زور نہ توڑتا تو راہبوں کے خلوت خانے، عیسائیوں کے گرجے، یہودیوں کے معبد اور مسلمانوں کی مساجد جن میں اللہ کا نام کثرت سے لیا جاتا ہے گرددی جاتیں۔“

اس آیتِ مبارکہ سے یہ ثابت ہو گیا کہ مسجد مسلمانوں کی عبادت گاہ کا نام ہے۔ چنانچہ مساجد کا شمار اسلامی شعائر میں ہوتا ہے، جیسا کہ امام الہند شاہ ولی اللہ محدث دہلویؒ اپنی کتاب ”حجۃ اللہ البالغة“ میں فرماتے ہیں: فضل بناء المسجد و ملازمته و انتظار الصلاة فيه ترجع الى انه من شعائر الاسلام ”مسجد بنانے“ اس میں حاضر ہونے اور وہاں بیٹھ کر نماز کا انتظار کرنے کی فضیلت کا سبب یہ ہے کہ مسجد شعائر اسلام میں سے ہے۔“

مقدّس مقام

”مسجد“ کہنے کو تو ایک ظرف یعنی مقام (جگہ) ہے جہاں اللہ رب العزت کے حضور سجدہ ریز ہوا جاتا ہے، جو دیکھنے کے اعتبار سے عام عمارتوں کی طرح اسی دُنیا کی بنی ہوئی عمارتی چیزوں

کے ملائے سے ہی بنتی ہے۔ اس میں آنے جانے والے صفائی کرنے، اذانیں دینے، نمازیں پڑھانے والے عام انسان ہی ہوتے ہیں۔ اس میں اسی طرح کی ضروریاتِ زندگی بھی ہوتی ہیں جس طرح کسی گھر کی ضروریات مثلاً پانی و بجلی وغیرہ، لیکن حقیقت میں دیکھا جائے تو یہ ایسی مقدس جگہ ہے جہاں سر کو بارگاہِ رب العزت میں رکھ کر گڑگڑایا جاتا ہے۔ دُنیا کے جھمیلوں میں اُنجھے ہوئے اور پریشان حال لوگوں کے دل کا درماں جس مطب اور دواخانہ میں ہے وہ مسجد ہی ہے۔ مسجد ہی بے کسوں کی دادرسی کی جگہ ہے۔ وہ جسے اپنوں نے چھوڑا ہو، غیروں نے دھٹکارا ہو، جس کی شناوائی کسی در پر نہ ہو، ہی ہو اس کی شناوائی جس در پر ہوتی ہے وہ یہی مقدس مقام ”مسجد“ ہے۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

((أَحَبُّ الْبِلَادِ إِلَى اللَّهِ مَسَاجِدُهَا، وَأَبْغَضُ الْبِلَادِ إِلَى اللَّهِ أَسْوَاقُهَا))

(صحیح مسلم، کتاب المساجد)

”اللہ تعالیٰ کے نزدیک محبوب ترین جگہ مساجد ہیں اور ناپسندیدہ ترین جگہ بازار ہیں۔“

اسی طرح حضرت انس بن مالک رضی اللہ عنہ سے مردی ہے کہ رسول اللہ صلی اللہ علیہ وسلم نے ارشاد فرمایا:

((خَيْرُ الْبَقَاعِ بُيُوتُ اللَّهِ فِي الْأَرْضِ)) (المعجم الأوسط للطبراني، ح: ۱۳۰)

”زمیں میں سب سے بہتر جگہ اللہ کے گھر (مسجد) ہیں۔“

روئے زمیں پر اللہ تعالیٰ کا گھر

مسجد روئے زمیں پر اللہ تعالیٰ کے گھر ہیں اور سب سے مبارک مقام بھی۔ اسلام میں مسجد کی بڑی عظمت اور اہمیت ہے، اس لیے کہ یہ اللہ عزوجل کی بندگی، اُس کے ذکر اور قرآن مجید کی تلاوت کا مقام ہے۔ چنانچہ جس جگہ اللہ تعالیٰ کو یاد کیا جائے، بندگی کے سجدے کیے جائیں اور اللہ تعالیٰ کو پکارا جائے، اس جگہ سے بڑھ کر اور کون سی جگہ مقدس ہو سکتی ہے؟ جس طرح انسانوں کا نصیب ہوتا ہے اسی طرح زمیں کے ٹکڑوں کا بھی نصیب ہوتا ہے اور زمین کے ہر ٹکڑے کا مقدر اللہ تعالیٰ کا گھر بنانا نہیں ہے۔ اللہ زمین کے جس حصے کو چاہتا ہے، اپنا گھر بنانے کے لیے چن لیتا ہے، اور زمین کا وہ ٹکڑا عزت، شرف اور عظمت حاصل کر لیتا ہے۔ حدیث مبارکہ میں ہے کہ ”جس طرح تم آسمان کے ستاروں کو چمکتا دمکتا دیکھتے ہو، آسمان والے زمین پر قائم مسجدوں کو اسی طرح روشن اور منور دیکھتے ہیں۔“ یہی وجہ ہے کہ اللہ تعالیٰ نے مسجدوں کی تعمیر کا کام انبیاء کرام صلی اللہ علیہ وسلم سے لیا۔ قرآن

پاک میں خانہ کعبہ کے بارے میں یہ حقیقت بیان ہوئی ہے کہ حضرت ابراہیم اور حضرت اسماعیل علیہما السلام نے اس کی تعمیر فرمائی۔ ارشادِ ربانی ہے:

﴿وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ طَرَبَّا تَقَبَّلُ مِنَّا طَ إِنَّكَ أَنْتَ السَّمِيعُ الْعَلِيمُ﴾ (البقرة)

”اور (وہ بھی کیا وقت تھا) جب ابراہیم خانہ کعبہ کی بنیادیں اوپنجی کر رہے تھے، اور (ان ساتھ ان کے بیٹے) اسماعیل بھی تھے۔ (اور وہ دونوں ان الفاظ میں اللہ سے دعا کر رہے تھے:) اے ہمارے پالنے والے! ہم سے (اس خدمت کو) قبول فرما لے! بے شک تو (ساری فریادیں) سننے والا (اور فریاد کرنے والے انسانوں کے حالات) جاننے والا ہے۔“

چنانچہ کعبۃ اللہ کو دنیا کی پہلی مسجد ہونے کا شرف حاصل ہے۔ اسی طرح حضرت سلیمان علیہ السلام کے ذریعے مسجد القصی کی تعمیر ہوئی، اور کائنات کے سب سے عظیم پیغمبر اور نبی آخر الزماں حضرت محمد مصطفیٰ صلی اللہ علیہ وسلم نے مدینہ منورہ پہنچنے کے بعد مسجد نبوی کی بنیاد رکھی اور اس مسجد کی تعمیر میں صحابہ کرام رضی اللہ عنہم کے ساتھ حضور اکرم صلی اللہ علیہ وسلم خود بھی شریک ہوئے۔ چنانچہ تعمیر کے وقت خود آپ صلی اللہ علیہ وسلم بھی پتھراٹھا اٹھا کر لاتے تھے۔ صحابہ کرام نے عرض کیا کہ آپ زحمت نہ فرمائیں، مسجد کی تعمیر کے لیے ہم کافی ہیں، اس پر حضور اکرم صلی اللہ علیہ وسلم نے یہ بات ارشاد فرمائی تھی کہ ”جس طرح تم اجر کے محتاج ہو، میں بھی اللہ کے اجر کا محتاج ہوں۔“

سابقہ امتیوں میں مساجد کا مقام

سابقہ امتیوں میں بھی مساجد کا مقام بہت بلند تھا۔ اللہ تعالیٰ نے ابراہیم اور اسماعیل علیہما السلام کو مسجد الحرام کی صفائی سترہائی کا حکم دیا:

﴿وَعَهِدْنَا إِلَى إِبْرَاهِيمَ وَإِسْمَاعِيلَ أَنْ ظِهِّرَ الْبَيْتُ لِلظَّائِفِينَ وَالْغُرَفِينَ وَالرُّكْعَ السُّجُودِ﴾ (البقرة)

”ہم نے ابراہیم اور اسماعیل سے وعدہ لیا کہ تم میرے گھر کو طواف اور رکوع و سجود کرنے والوں کے لیے پاک صاف رکھو گے۔“

جناب عمران کی اہلیہ نے بھی اپنے نومولود کی مسجد القصی کی خدمت کے لیے نذر مانی تھی:

﴿رَبِّ إِنِّي نَذَرْتُ لَكَ مَا فِي بَطْنِي فُحْرَرًا﴾ (آل عمران: ۳۵)

”پروردگار! میں نے نذر مانی ہے کہ جو کچھ میرے بطن میں ہے وہ (مسجد اقصیٰ کی خدمت کے لیے) آزاد ہے۔“

مسجد کی تاریخ

مسجد کی تاریخ معلوم کرنے کے لیے اتنی بات ہی کافی ہے کہ مسجد دُنیا میں اللہ تعالیٰ کا پہلا گھر ہے اور دُنیا کی آبادی کی ابتداء مسجد سے ہی ہوئی۔ تعمیرِ انسانیت کا پہلا شاہ کار ہونے کا شرف اسی مسجد کو حاصل ہے جس کی نسبت اللہ تعالیٰ کی طرف ہے، اور اس مبارک مقام کو برکت اور ہدایت کا مرکز بنادیا گیا ہے۔ قرآن کریم نے اس بات کو صراحت کے ساتھ ذکر کیا ہے، فرمایا:

»إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَةَ مُبَرَّكًا وَهُدًى لِلْعَالَمِينَ ﴿٩٦﴾ (آل عمران)

”بے شک وہ پہلا گھر جسے لوگوں کے (عبادت کرنے کے) لیے بنایا گیا، وہ بکہ (مکہ مکرہ) میں ہے، مبارک ہے اور دونوں جہانوں کے لیے ہدایت کا ذریعہ ہے۔“

اللہ تعالیٰ کے فرستادہ بندے جہاں کہیں گئے، سب سے پہلے انہوں نے وہاں مسجد کی بنیاد رکھی یا رکھنے کی ترغیب دی، چاہے وہ پہلے نبی حضرت سیدنا آدم علیہ السلام ہوں یا آخری نبی حضرت محمد مصطفیٰ صلی اللہ علیہ وسلم، تمام برگزیدہ ہستیوں نے مساجد کو تعمیر کیا۔ بلکہ اگر تاریخ مکہ اور تاریخ کعبہ کو دیکھا جائے تو صرف خاتمة کعبہ کی تعمیر دس مرتبہ ہوئی ہے، جن میں سب سے پہلی تعمیر فرشتوں کی ہے جو انہوں نے ٹھیک بیت المعمور کے مدد مقابل کعبۃ اللہ کی تعمیر کی، جسے عبادت کے لیے بنایا گیا۔

رسول اللہ صلی اللہ علیہ وسلم نبوت ملنے کے بعد جب تک مکہ مکرہ میں رہے، مسجد حرام میں نمازیں ادا کیا کرتے تھے، کیونکہ مسجد پہلے سے بنی تھی اور بنانے والے بھی نبی تھے۔ مسجد حرام کو سب سے پہلے بنانے والے ابوالانبیاء سیدنا آدم علیہ السلام تھے، ان کے بعد حضرت شیعث علیہ السلام اور پھر ان کے بعد حضرت سیدنا ابراہیم اور سیدنا اسماعیل علیہما السلام تھے۔ جب رسول اللہ صلی اللہ علیہ وسلم نے ہجرت فرمایا اور مدینہ منورہ پہنچنے سے پہلے، ہی ایک جگہ آپ صلی اللہ علیہ وسلم اور حضرت ابو بکر صدیق رضی اللہ عنہ نے قیام فرمایا تو اسی دوران آپ صلی اللہ علیہ وسلم نے سب سے پہلی مسجد کی بنیاد رکھی، جسے آج ”مسجد قباء“ کے نام سے جانا جاتا ہے۔ یہ مسجد بنانے کے بعد جب آپ صلی اللہ علیہ وسلم مدینہ منورہ پہنچنے تو وہاں بھی آپ صلی اللہ علیہ وسلم نے پہنچ کر جو سب سے اہم کام کیا وہ مسجد کے بنانے کا ہی تھا، جس کی تعمیر میں خود آپ صلی اللہ علیہ وسلم باقاعدہ شریک ہوئے۔ اس طرح مسجد قباء کو محمد رسول اللہ صلی اللہ علیہ وسلم کے مبارک ہاتھوں سے بننے والی پہلی

مسجد کا شرف ملا اور مسجد نبوی شریف کو مدینہ منورہ میں بننے والی پہلی مسجد کا اعزاز حاصل ہوا۔

اس سے بڑھ کر مسجد کی تاریخ کو کیا بیان کیا جائے، جسے دُنیا میں اولیت کا شرف حاصل ہو، جس سے دُنیا کی تعمیرات کی ابتداء کی گئی ہو، بلکہ بعض روایات کے مطابق جس کی ابتداء فرشتوں کے ذریعے کروائی گئی ہو، جس سے نظامِ دُنیا کی بساط بچھائی گئی ہو، اس سے عظیم تر کوئی چیز کیسے ہو سکتی ہے؟ اس سے قدیم ہونے کا دعویٰ کیوں کر کیا جاسکتا ہے؟

حضرت ابوذر غفاری رضی اللہ عنہ سے روایت ہے کہ میں نے رسول اللہ صَلَّی اللہُ عَلَیْہِ وَاٰلِہٖہ وَسَلَّمَ سے عرض کیا کہ کون سی مسجد سب سے پہلے بنائی گئی؟ آپ صَلَّی اللہُ عَلَیْہِ وَاٰلِہٖہ وَسَلَّمَ نے فرمایا: ”مسجدِ حرام“۔ میں نے عرض کیا پھر؟ تو فرمایا: ”مسجدِ قصیٰ!“

مساجد اللہ کی ملکیت ہیں!

اسلام میں مساجد کو خصوصی حیثیت حاصل ہے، کیونکہ کسی زمین کو مسجد کے لیے وقف کرنا، اس حصہ زمین کو براہ راست اللہ کے حوالہ کر دینا ہے، اب گویا وہ براہ راست اللہ تعالیٰ کی ملکیت میں ہے۔ چنانچہ اللہ تعالیٰ کا ارشاد ہے:

﴿وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا﴾ (الجن)

”بے شک مسجد یہ اللہ کے لیے ہیں، اس لیے (مساجد میں) اللہ کے سوا کسی اور کی عبادت نہ کرو۔“

اس آیت میں مسجد کے بجائے ”مساجد“، یعنی واحد کے بجائے جمع کا صیغہ استعمال کیا گیا ہے، یعنی جو حکم بیان کیا جا رہا ہے وہ کسی ایک مسجد کا نہیں ہے بلکہ تمام مساجد کا ہے۔ اسی لیے مشہور مفسر قرآن حضرت عکرمہ نقل کرتے ہیں کہ یہ آیت تمام مساجد کے بارے میں ہی نازل ہوئی ہے۔
(مختصر تفسیر ابن کثیر: ۳/۵۸۶)

مذکورہ بالا آیت میں ایک بات یہ بیان کی گئی کہ مسجد یہ اللہ ہی کی ملکیت ہیں اور اللہ تعالیٰ کے لیے مخصوص ہیں۔ اللہ تعالیٰ نے یہ بات بھی واضح فرمادی کہ مسجد کے اللہ کی ملکیت ہونے کا مطلب یہ ہے کہ یہ جگہ ہمیشہ کے لیے اللہ کی عبادت کے لیے مخصوص ہے۔ اسی طرح اللہ تعالیٰ کا ارشاد ہے:

﴿وَمَنْ أَظْلَمُ مِنْ مَنْ نَعَمَ اللَّهُ أَنْ يُنْذِلَ كَرَّ فِيهَا اسْمُهُ وَسَعْيَ فِيْ خَرَابِهَا طَ﴾ (البقرة: ۱۱۲)

”اس سے بڑھ کر ظالم کون ہوگا جو اللہ کی مساجد میں اللہ کا نام لینے سے روک دے اور اس کو ویران کرنے کے درپے ہو!“

اس آیت میں بھی مساجد کی نسبت اللہ تعالیٰ کی طرف کی گئی ہے اور جو جگہ اللہ کی عبادت کے لیے بنائی گئی ہو، اس میں اللہ کی عبادت کے روک دینے کو بہت بڑا ظلم قرار دیا گیا ہے۔ یہ آیت اگرچہ مسجد حرام سے متعلق نازل ہوئی ہے، لیکن جمع کے صیغہ میں اس بات کی طرف اشارہ ہے کہ تمام مساجد کا یہی حکم ہے۔ (تفصیر قرطبی: ۳۵۲، ۵۳، نیز دیکھیے: تفسیر طبری: ۱، ۳۵۲) اسی لیے قاضی شناء اللہ پانی پتی ”نے فرمایا کہ ”اگرچہ یہ آیت ایک خاص واقعہ کے پس منظر میں نازل ہوئی ہے، لیکن یہ حکم عام ہے۔“ (تفسیر مظہری: ۱، ۱۱۶) — آیت میں مذکور مسجد کو ویران کرنے سے مراد اس کو منہدم کرنا یا اس میں عبادت کو روک دینا ہے۔ (تفسیر ابن الصعود: ۱، ۱۳۹)

مسجد کی شرعی حیثیت

مسجد کی شرعی حیثیت کے سلسلہ میں رسول اللہ ﷺ کے ارشادات سے بھی روشنی ملتی ہے۔ حضرت عبد اللہ بن مسعود رضی اللہ عنہ سے روایت ہے کہ رسول اللہ ﷺ نے ارشاد فرمایا: ”زمیں میں مساجد اللہ کے گھر ہیں اور یہ بات اللہ تعالیٰ کے ذمہ ہے کہ جو اللہ کے گھر کی زیارت کرنے والے اللہ تعالیٰ اس کا اکرام فرمائے۔“ (معجم طبرانی کبیر، کتاب الصلاۃ، باب لزوم المساجد) اس حدیث میں مسجدوں کو والہ تعالیٰ کا گھر قرار دیا گیا ہے، اس کا مطلب ظاہر ہے کہ مسجدیں اللہ تعالیٰ کی ملکیت ہیں۔ اور ظاہر ہے کہ جب انسان اس کا مالک و مختار نہیں ہے تو اس کو اس میں کسی تصرف اور اس کی حیثیت اور کیفیت کو بد لئے کا حق کس طرح ہو سکتا ہے؟

مسلمانوں کے مساجد سے وابستہ مفادات

مسلمانوں کے مساجد سے وابستہ مفادات دو طرح کے ہیں: دنیوی اور اخروی۔ دنیوی مفادات بھی دو قسم کے ہیں: اجتماعی اور انفرادی۔ انسان کے دونوں قسم کے مفادات کا تعلق مسجد سے ہی ہے، چاہے اس کی بیداری ہو یا اس کا اپنے رب کے حضور سر بسجود ہونا، اس کا اجتماعی جگہوں میں شریک ہونا ہو یا اس کا کسی کی غم خواری و ہمدردی کرنا، اس کے مسائل کا حل ہو یا اس کے اعتکاف و مناجات۔ امتِ مسلمہ کے بہت سارے دینی و دنیوی مفادات مساجد سے ہی وابستہ ہیں۔

تاریخ شاہد ہے کہ مساجد کو آباد کرنے والے کامیاب رہے اور اسے ویران کرنے یا ویرانی کی کوشش کرنے والے تباہ و برباد ہوئے۔ پھر یہ بھی حقیقت ہے کہ مساجد کی تعمیر کی توفیق ہر فرد کو نہیں ہوتی، نہ اس کی خدمت کا موقع ہر ایک کو دیا جاتا ہے۔ اس کی تعمیر و خدمت کا کام انبیاء کرام ﷺ اور خصوصاً دین ابراہیم کا خاصہ رہا ہے۔ اس خدمت و تعمیر کا صلہ اللہ تعالیٰ کی طرف سے امامت کی صورت میں دیا گیا ہے۔

مسجد زمین کا وہ حصہ ہے جو اللہ رب العزت کو سب سے زیادہ پسند ہے۔ اور یہ وہ جگہ ہے جس میں شاہ و گدا سب برابر ہیں۔ جس کی عظمت و احترام کا حال یہ ہے کہ ناپاکی کی حالت میں اس میں داخل ہونے کی اجازت نہیں۔ یہ الفت و محبت کا درس دیتی ہے اور باہمی بھائی چارہ اور اخوت کا مظہر ہے۔ جس کی طرف چلنے ایمان کی علامت اور اس سے روکنا کفر و عصیان اور ظلم کی علامت ہے۔ جسے آباد رکھنا تقویٰ والوں کا اور جسے ویران کرنا فساق و فیار کا کام ہے۔ جس کی صفائی و پاکیزگی انبیاء کرام ﷺ کا اور اسے گند اکرنا مشرکین اور ان کے حواریوں کا کام ہے۔ اسے تعمیر کرنا مسلم حکمرانوں کا اور اسے منہدم و مسمار کرنا اللہ کے نافرمانوں کا شیوه رہا ہے۔ اسے ذکر و فکر اور علمی مجالس سے آباد کرنا مسلمانوں کا اور اسے کلیساوں، تفریح گاہوں، چراہ گاہوں میں بدلنا یہود و نصاریٰ اور ان کے پیروکاروں کا وظیرہ رہا ہے۔

مساجد کی اہمیت: قرآن کریم کی روشنی میں

مسجد صرف ایک عمارت یا اس کے درود یوار کا نام نہیں ہے، بلکہ مسجد وہ نظام عالم ہے جو سرور کو نین صلی اللہ علیہ وسلم نے اس اُمت کو دیا ہے۔ مساجد مسلمانوں کا صرف مذہبی ہی نہیں، بلکہ معاشرتی، تعلیمی اور سیاسی مرکز بھی ہیں۔

قرآن کریم کی وہ آیات جن کا مسجد اور اس کے بنیادی اهداف و مقاصد کے بیان سے تعلق ہے، وہ اس بات پر دلالت کرتی ہیں کہ مساجد توحید خداوندی اور اسلام کی دعوت کے مرکز ہیں، اور دین میں اخلاص پیدا کرنے کا سرچشمہ ہیں۔ نیزان کی آبادی اللہ کے ذکر، نماز اور عبادت سے ہوتی ہے۔ اللہ جل شانہ کا ارشاد ہے:

﴿وَإِنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا﴾ (الجن)

”اور یہ کہ مساجد اللہ کی یاد کے واسطے ہیں، سومت پکارو (ان میں) اللہ کے ساتھ کسی کو۔“

یہ آیت مسجد میں توحید کا پر چار کرنے اور مساجد کو ہر نوع کے شرک سے دور رکھنے کی ہدایت کرتی ہے۔ اللہ جل شانہ کا ایک اور فرمان ہے:

»وَأَقِيمُوا وُجُوهَكُمْ عِنْدَ كُلِّ مَسْجِدٍ وَادْعُوهُ الْخَلِصِينَ لَهُ
الَّذِينَ هُمْ لِهِ مُنْصَرُونَ« (الاعراف: ۲۹)

”اور سید ہے کرو اپنے چہرے ہر نماز کے وقت اور پکار واللہ کو خالص اُس کے فرمانبردار ہو کر۔“

یہ ارشاد مساجد میں اخلاص کے ساتھ عبادت کرنے اور اخلاص کے منافی ہر عمل سے بچنے کی ہدایت دیتا ہے۔ سورۃ النور میں فرمایا:

»فِي بُيُوتٍ أَذِنَ اللَّهُ أَنْ تُرْفَعَ وَيُذَكَّرَ فِيهَا اسْمُهُ « (آیت ۳۶)

”آن گھروں میں جن کے بلند کیے جانے اور ان میں اپنے نام کے ذکر کیے جانے کا اللہ نے حکم دیا۔“

جمہور مفسرین کی رائے کے مطابق یہ آیت مساجد کے مقاصد کی طرف اشارہ کرتی ہے۔

مساجد کے فضائل و اهمیت: احادیث رسول ﷺ کی روشنی میں

مسجد کو مسلمانوں کے مرکز ہونے کا شرف حاصل ہے، اس کی مرکزیت کا انکار نہیں کیا جاسکتا اور نہ اس کی مرکزیت کو ختم کیا جاسکتا ہے۔ اس مرکزیت کو اگر کوئی ختم کرنا بھی چاہے تو وہ ناکام و نامراد ہو گا اور اس کی مرکزیت کو ختم نہیں کر سکے گا۔ اس مرکزیت کی بنیاد پر مساجد کے بنانے کی ترغیب دی گئی، اس کی طرف جانے کی، اس میں بیٹھنے رہنے کی، اس کے ساتھ دلی تعلق قائم کرنے کی، اس کی خدمت و صفائی کی، اس میں اذان دینے، نماز پڑھنے پڑھانے کی، اس کے ساتھ دل معلق رہنے کی، اس کی طرف چل کر جانے کی اور اس سے آباد رکھنے کی اس قدر روایات ہیں جو دینی شغف رکھنے والے مسلمانوں کے لیے محتاج بیان نہیں ہیں، اور انہیں اگر جمع کیا جائے تو مستقل کتاب کی شکل اختیار کر جائے۔

مسجد بنانا عبادت اور انبیاء کرام ﷺ کی مبارک شفت ہے۔ اللہ تعالیٰ نے مسجد بنانے والے سے جنت کا وعدہ فرمایا ہے۔ حضرت عثمان رضی اللہ عنہ روایت کرتے ہیں کہ میں نے رسول اللہ ﷺ کو یہ فرماتے ہوئے سنا:

((مَنْ بَنَى مَسْجِدًا يَبْتَغِي بِهِ وَجْهَ اللَّهِ عَزَّ وَجَلَّ بَنَى اللَّهُ لَهُ بَيْتًا فِي الْجَنَّةِ))

(مُتَّفَقٌ عَلَيْهِ، وَهَذَا لَفْظُ مُسْلِمٍ)

”جس شخص نے اللہ تعالیٰ کی رضا جوئی کے لیے مسجد بنائی، اللہ تعالیٰ اس کا گھر جنت میں بنائے گا۔“

حضرت انس رضی اللہ عنہ نبی اکرم صلی اللہ علیہ وسلم سے روایت کرتے ہیں، آپ صلی اللہ علیہ وسلم نے فرمایا:

((مَنْ بَنَى لِلَّهِ مَسْجِدًا، صَغِيرًا كَانَ أَوْ كَبِيرًا، بَنَى اللَّهُ لَهُ بَيْتًا فِي الْجَنَّةِ))
 (زَوَاهُ التِّرْمِذِيُّ وَأَبُو يَعْلَمْ)

”جس نے اللہ تعالیٰ (کی رضا) کے لیے چھوٹی یا بڑی مسجد بنائی، اللہ تعالیٰ اس کے لیے جنت میں گھر بنائے گا۔“

ایک حدیث کی رو سے جو شخص پرندے کے گھونسلے کے برابر بھی مسجد کی تعمیر میں حصہ لے گا تو اللہ تعالیٰ اس کے لیے جنت میں گھر بنائے گا۔ چنانچہ یہ صرف ترغیب نہیں، بلکہ رسول اللہ صلی اللہ علیہ وسلم نے مساجد تعمیر کرنے کا حکم دیا ہے اور مسجد کی تعمیر میں خود شریک ہو کر اس کی فضیلت کو عملی طور پر بھی بیان کیا اور اس میں کام کرنے والے صحابہ کرام رضی اللہ عنہم کے کپڑوں سے خود گرد و غبار بھی جھاڑتے رہے۔ آپ صلی اللہ علیہ وسلم کا یہ عمل مسجد کی خدمت کرنے والوں کے لیے تاقیامت ایک بہت بڑا اعزاز ہے۔

اور یہ سب کچھ کیوں نہ ہوتا؟ جب کہ آپ صلی اللہ علیہ وسلم نے خود ارشاد فرمایا: ”زمین کے حصوں میں سب سے زیادہ پسندیدہ جگہیں اللہ تعالیٰ کے ہاں مساجد اور بدترین جگہیں بازار ہیں۔“ اور یہ بھی بتا دیا کہ ”قیامت کے دن سات لوگوں کو اللہ تعالیٰ اپنے عرش کے سامنے میں جگہ عطا فرمائے گا جس روز اس کے سامنے کے علاوہ کوئی اور سایہ نہیں ہوگا۔ ان میں سے ایک وہ ہے: ((وَرَجُلٌ قَلْبُهُ مَعْلَقٌ فِي الْمَسَاجِدِ)) ”وہ شخص جس کا دل مساجد کے ساتھ معلق رہے۔“ (متفق علیہ)

امام ابو بکر احمد بن عمر والبزار (متوفی ۲۹۲ھ) کی نقل کردہ روایت کے مطابق تو مسلمان کی بیٹھک مسجد میں ہی ہونی چاہیے، کیونکہ جو لوگ مساجد میں رہتے ہیں اللہ تعالیٰ قیامت کے دن ان کو نیل صراط پار کرانے کی ضمانت دیتے ہیں۔

مساجد سے محبت

مساجد سے محبت رکھنا، ان کو آباد رکھنے کی فکر کرنا اور ان میں اعمال خیر انجام دینا مسلمانوں کی بنیادی ذمہ داری ہے۔ مساجد سے محبت ایمان کی نشانی ہے۔ حضرت ابو سعید الحذري رضی اللہ عنہ میثاق 2022ء ستمبر = (67) =

روایت کرتے ہیں کہ رسول اللہ ﷺ نے ارشاد فرمایا:

((إِذَا رَأَيْتُمُ الرَّجُلَ يَغْتَادُ الْمَسْجِدَ، فَأَشْهَدُوا لَهُ بِالْإِيمَانِ۔ قَالَ اللَّهُ تَعَالَى : «إِنَّمَا يَعْمُرُ مَسَاجِدَ اللَّهِ مَنْ أَمَنَ بِاللَّهِ وَالْيَوْمِ الْآخِرِ»)

[التوبۃ: ۱۸]) (رواہ الحسن و الترمذی و قال: حديث حسن)

”جب تم کسی شخص کو دیکھو کہ وہ مسجد میں آنے جانے کا عادی ہے تو اس کے ایمان کی گواہی دو۔ اللہ تعالیٰ فرماتا ہے: ”اللہ کی مساجد کو صرف وہی شخص آباد کرتا ہے جو اللہ پر اور یوم آخرت پر ایمان لا یا۔“

مسجد سے جڑے ہوئے چھوٹے سے چھوٹے عمل پر بھی اجر و ثواب رکھا گیا ہے، چنانچہ فرمان نبوی ﷺ ہے: ”میری امت کے اعمال میرے سامنے پیش کیے گئے تو میں نے دیکھا کہ میری امت کے کسی فرد نے مسجد سے تنکا اٹھا کر باہر ڈال دیا، اس کا اجر بھی اس کے نامہ اعمال میں لکھ دیا گیا۔“ (ابوداؤ و ترمذی)

مساجد کی طرف اٹھنے والے قدم

مساجد کی طرف پیش قدمی کے لیے اٹھنے والے ہر قدم کے بد لے ایک درجے کی بلندی اور ایک خطہ کی معافی کا وعدہ کیا گیا ہے، ہر صبح و شام مسجد کی طرف جانے کے بد لے جنت میں صبح و شام کی خاص مهمان نوازی کا اعلان کیا گیا ہے، جیسا کہ صحیح حدیث مبارکہ میں منقول ہے کہ نبی کریم ﷺ نے ارشاد فرمایا:

((مَنْ غَدَا إِلَى الْمَسْجِدِ وَرَاحَ أَعْدَ اللَّهُ لَهُ نُزْلَةُ مِنَ الْجَنَّةِ كُلُّمَا غَدَا أَوْ رَاحَ)) (متفق علیہ)

”جو شخص صبح کو اور شام کو مسجد کی طرف جاتا ہے اللہ تعالیٰ اس کے لیے جنت میں مهمان نوازی کا سامان (ہر مرتبہ) تیار کر دیتا ہے جب بھی وہ صبح یا شام کے وقت جاتا ہے۔“

((مَنْ تَوَضَّأَ وَجَاءَ إِلَى الْمَسْجِدِ فَهُوَ زائرُ اللَّهِ عَزَّ وَجَلَّ وَحَقُّ عَلَى الْمَزُورِ أَنْ يُكْرِمَ الزَّائِرَ)) (الصحيحۃ لللبانی: ۱۱۱۹)

”جو شخص وضو کرے اور مسجد کی طرف آئے تو وہ اللہ عز وجل کا مهمان ہے، اور میزبان (اللہ تعالیٰ) پر یہ حق ہے کہ وہ مهمان کا اکرام کرے۔“

حضرت ابو ہریرہ رضی اللہ عنہ کی روایت کے مطابق رسول اللہ ﷺ کا ارشاد گرامی ہے: ”جب کوئی شخص مسجد میں داخل ہوتا ہے تو جب تک وہ اپنے مصلحت پر باوضور ہے فرشتے اس کے لیے یوں

دعا کرتے رہتے ہیں: ”اے اللہ! اس کی مغفرت فرمائے اللہ! اس پر حم فرمائے۔“ (متفق علیہ)

آپ صَلَّی اللہُ عَلَیْہِ وَاٰلِہٖہ سَلَّمَ کا ارشاد ہے: ”جب تم جنت کے باغوں سے گزرو تو خوب چڑو۔“ سوال کیا گیا کہ جنت کے باغ کیا ہیں؟ آپ صَلَّی اللہُ عَلَیْہِ وَاٰلِہٖہ سَلَّمَ نے ارشاد فرمایا: ”مسجد۔“ (سنن الترمذی)

ذکر اور علم کے ذریعے مساجد کی آباد کاری

نبی کریم صَلَّی اللہُ عَلَیْہِ وَاٰلِہٖہ سَلَّمَ نے مساجد کی آباد کاری کا مقصد بیان کرتے ہوئے فرمایا:

((إِنَّمَا هِيَ لِذِكْرِ اللَّهِ عَزَّ وَجَلَّ وَالصَّلَاةِ وَقِرَائَةِ الْقُرْآنِ)) (متفق علیہ)

”بے شک! مساجد تو ذکرِ الہی، نماز اور تلاوتِ قرآن کے لیے ہیں۔“

اللہ تعالیٰ نے مساجد کو نیکیوں سے آباد کرنے والوں کی تعریف فرمائی اور یہ اعزاز بخشش کہ اللہ تعالیٰ نے انہیں دُنیا کے فتنے سے محفوظ فرمایا ہے:

﴿يُسَبِّحُ لَهُ فِيهَا بِالْغُدُوِّ وَالاًصَالِ ۝ رِجَالٌ لَا تُلْهِيهِمْ تِجَارَةً وَلَا
يَبْيَعُ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكُوَةِ ۝ يَخَافُونَ يَوْمًا
تَتَقَلَّبُ فِيهِ الْقُلُوبُ وَالْأَبْصَارُ ۝﴾ (النور)

”ان (مساجد) میں یہ لوگ صبح و شام اس کی تسبیح کرتے ہیں۔ یہ ایسے لوگ ہیں جنہیں تجارت اور خرید و فروخت ذکرِ الہی، نماز کی پابندی اور زکوٰۃ کی ادائیگی سے غافل نہیں کرتی۔ وہ اس دن سے ڈرتے ہیں جس دن قلوب اور نظریں پھر جائیں گی۔“

بلکہ ان کے لیے مومن اور ہدایت یافتہ ہونے کی گواہی بھی دی۔ فرمان باری تعالیٰ ہے:

﴿إِنَّمَا يَعْمَلُ مَسِيْحَ اللَّهِ مَنْ أَمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ
وَأَتَى الْزَكُوَةَ وَلَمْ يَخْشَ إِلَّا اللَّهَ فَعَسَى أُولَئِكَ أَنْ يَكُونُوا مِنَ
الْمُهْتَدِينَ ۝﴾ (التوبہ)

”اللہ کی مساجد کو آباد کرنا تو اس کا کام ہے جو اللہ پر اور آخرت کے دن پر ایمان لائے، نماز قائم کرئے، زکوٰۃ ادا کرے اور اللہ کے سوا کسی سے نہ ڈرے۔ امید ہے کہ ایسے ہی لوگ ہدایت یافتہ ہوں گے۔“

فرشته بھی مساجد میں آتے ہیں اور خطبہ سنتے ہیں، نیز مساجد میں قائم ہونے والی علمی و فکری مجالس کو اپنے گھیرے میں لے لیتے ہیں۔ رسول اللہ صَلَّی اللہُ عَلَیْہِ وَاٰلِہٖہ سَلَّمَ نے فرمایا کہ اللہ تعالیٰ کے کسی گھر میں لوگ جمع ہوں، قرآن مجید کی تلاوت کریں اور اس کا باہمی مذاکرہ کریں تو ان پر سکینت

نازل ہوتی ہے، انہیں رحمتِ خداوندی ڈھانپ لیتی ہے اور فرشتے انہیں اپنی لپیٹ میں لے لیتے ہیں، نیز اللہ تعالیٰ ان کا اپنے ہاں تذکرہ فرماتا ہے۔ (رواہ مسلم)

مسجد مسلمانوں کے لیے اعزاز، باعثِ شرف اور دینی شعائر ہیں۔ مساجد کو نمازوں اور ذکرِ الہی کے ساتھ آباد کرنے والوں کو اللہ تعالیٰ رفت اور سعادت سے نواز کر ان کو شرح صدر فرمادیتا ہے۔ مساجد میں قرآن و سنت کی تعلیم مساجد کی آباد کاری کے لیے حکمِ رباني کی تعمیل ہے، اس سے احیائے سنت نبوی ﷺ کے ساتھ وقت اور عمل میں برکت ہوتی ہے اور انسان خود کو اور اپنی اولاد کو بہتری کی جانب گامزن کرتا ہے۔ اگر کوئی شخص مساجد کی خیر سے محروم ہے یا اس خیر میں رکاوٹ بنتا ہے تو وہ بہت سی فضیلتوں سے محروم ہے۔

باہمی الافت اور اتحاد کی فضا پیدا کرنا مساجد کے اہداف میں سے ہے، اس لیے مساجد کو گروہ بندی اور اختلاف کا ذریعہ بنانا جائز نہیں۔ فرمانِ باری تعالیٰ ہے:

»وَالَّذِينَ اتَّخَذُوا مَسْجِدًا ضَرَارًا وَكُفُرًا وَتَفْرِيْقًا بَيْنَ الْمُؤْمِنِينَ وَإِرْصَادًا لِمَنْ حَارَبَ اللَّهَ وَرَسُولَهُ مِنْ قَبْلُ وَلَيَهُ حِلْفُنَّ إِنْ أَرَدْنَا إِلَّا الْحُسْنَى ط﴿ (التوبۃ: ۱۰۷) ﴿

”اور وہ لوگ جنہوں نے مسجد بنائی تکلیف دینے اور کفر پھیلانے اور ایمان والوں کے درمیان تفریق ڈالنے کے لیے اور گھات لگانے کے لیے، جنہوں نے اس سے پہلے اللہ اور اس کے رسول ﷺ سے لڑائی کی (وہ یقیناً خسارے میں ہیں) اور یقیناً وہ ضرور قسمیں اٹھائیں گے کہ ہم نے بھلائی کے سوا کچھ ارادہ نہیں کیا۔“

اسلامی تعلیمات کا عملی نمونہ

یہ حقیقت بھی سمجھنے کی ہے کہ مسجد صرف عبادت اور بندگی کے لیے نہیں ہے، یہاں سے انسانیت کو اور مسلمانوں کو زندگی گزارنے کے سلسلے میں رہنمایہ دیا جاتا ہے۔ مساجد اللہ تعالیٰ کی توحید کے اعلان اور بیان کا مرکز ہیں، یہاں سے بار بار یہ صدابند ہوتی ہے کہ اللہ سب سے بڑا ہے، اللہ کے سوا کوئی عبادت کے لاکٹ نہیں۔ مساجد میں نہ تو کوئی تصویر ہوتی ہے اور نہ نمازوں کے آگے کوئی مجسمہ وہ صرف ایک اللہ کے آگے جھکتے ہیں، اور اسی کے آگے جھکنے کو اپنی عزت تصور کرتے ہیں۔ مساجد سے مساوات کا بھی درس ملتا ہے کہ دُنیا کے سب انسان برابر ہیں، کسی کو کسی پرسوائے تقویٰ کے کوئی برتری حاصل نہیں۔ مساجد کی صفوں میں امیر اور غریب میں کوئی فرق نہیں۔

نہیں ہوتا۔ بڑے سے بڑا عالم نماز پڑھ رہا ہو تو وہ یہ نہیں کہہ سکتا کہ میرے دائیں بائیں کوئی جاہل کھڑا نہ ہو۔ مسجد میں آنے کے بعد سارے فرق مٹ جاتے ہیں اور دنیا کو یہ درس ملتا ہے کہ مسجد اسلام کی اس تعلیم کا عملی نمونہ ہے کہ ”کسی عربی کو کسی عجمی پڑ، کسی عجمی کو کسی عربی پڑ، کسی کالے کو کسی گورے پڑ اور کسی گورے کو کسی کالے پر، سوائے تقویٰ کے، کوئی برتری حاصل نہیں“۔ اسی طرح مسجد سے طہارت و نظافت، صفائی اور پابندی اور منظم زندگی کا بھی درس ملتا ہے۔

مساجد میں حصول علم

مساجد میں حصول علم متارِ دُنیا سے افضل ہے، رسول اللہ ﷺ کا فرمان ہے:

”تم میں سے کوئی مسجد جا کر علم حاصل کیوں نہیں کرتا یا قرآن کریم کی دو آیتیں، ہی کیوں نہیں پڑھتا؟ یہ دو آیتیں اس کے لیے دو اونٹیوں سے بہتر ہیں، تین آیات تین اونٹیوں سے بہتر ہیں، چار آیات چار اونٹیوں سے بہتر ہیں، جتنی آیات اتنی ہی اونٹیوں سے بہتر ہیں۔“ (رواه مسلم)

نبی مکرم ﷺ نے اپنی مسجد کو تعلیم کے لیے استعمال کیا، جس کے نتیجے میں ایسی کھیپ تیار ہوئی، جس کا ثانی نہ کوئی تھا اور نہ ہی ہوگا۔ آپ ﷺ مسجد نبوی میں علم اور ذکر کے حلقوں میں شامل ہونے کی ترغیب دیتے تھے۔

مسجد کی خدمت کرنے والے کا مقام

اسلام نے خادمِ مسجد کی بڑی عزّت افزائی فرمائی ہے۔ چنانچہ نبی آخر الزماں حضرت محمد ﷺ نے مسجد میں جھاڑودینے والی خاتون کے بارے میں استفسار کیا اور صحابہ کرام رضی اللہ عنہم نے بتایا وہ توفوت ہو گئی ہے تو آپ ﷺ نے فرمایا: ”مجھے اس کی قبر بتلو“۔ صحابہ کرام رضی اللہ عنہم نے آپ ﷺ کو ان کی قبر بتلا دی، تو نبی ﷺ نے وہاں جا کر ان کا جنازہ پڑھا۔ (رواه البخاری)

مسجد میں داخل ہونے والے کے لیے عظیم بشارتیں

مسجد میں داخل ہونے والے مسلمان کے لیے ثواب اور اجر عظیم کی بشارتوں کے سلسلے میں کئی روایات منقول ہیں۔ رسول اللہ ﷺ کا فرمان عالی شان ہے:

”مسجد جانے والے کے لیے ہر قدم کے بد لے میں نیکی ہے، اللہ تعالیٰ اس کا ایک درجہ بلند اور اس کی ایک براہی مثاد دیتا ہے۔“ (رواه مسلم)

بلکہ مسجد سے واپس گھر آتے ہوئے بھی اسی طرح نیکیاں لکھی جاتی ہیں۔ ایک آدمی نے آپ سے عرض کیا کہ میں چاہتا ہوں کہ میرا مسجد جانا اور مسجد سے واپس گھر آنادونوں ہی بطورِ ثواب لکھا جائے تو آپ نے فرمایا: ”اللہ تعالیٰ نے تمہارے لیے یہ سب کچھ لکھ دیا ہے۔“ (رواہ مسلم)

”مسجد کی جانب زیادہ سے زیادہ چل کر جانا اور مساجد میں نمازوں کا انتظار کرنا رباط (راہِ الہی میں پھرہ دینے) کے متراծ ہے۔ جو شخص صحیح کے وقت مسجد جائے یا شام کے وقت وہ جب بھی صحیح یا شام کو مسجد جاتا ہے تو اللہ تعالیٰ اس کے لیے جنت میں مہمان نوازی کی تیاری فرماتا ہے۔“ (متفق علیہ)

”نماز کے لیے جو جتنا دور سے چل کر آئے گا، اس کا اجر بھی اتنا ہی زیادہ ہوگا، اور امام کے ساتھ نماز ادا کرنے کے لیے انتظار کرنے والے کا اجر اس شخص سے زیادہ ہے جو (تہا) نماز پڑھ کر سو جائے۔“ (متفق علیہ)

مسجد کی جانب چل کر جانا بھی گناہوں کی بخشش کا باعث ہے۔ آپ صلی اللہ علیہ وسلم کا فرمان ہے: ”جو شخص نماز کے لیے اچھی طرح وضو کرے، پھر فرض نماز ادا کرنے کے لیے چلے، پھر لوگوں کے ساتھ یا جماعت کے ساتھ یا مسجد میں (جماعت ہو چکی ہو تو اسکیلے) نماز ادا کرنے تو اللہ تعالیٰ اس کے گناہ بخش دیتا ہے۔“ (رواہ مسلم)

”مسجد میں داخل ہونے کے بعد مسلمان اس وقت تک نماز کی حالت میں ہوتا ہے جب تک نماز اسے مسجد میں روکے رکھے اور جب تک وہ اپنی جائے نماز پر بیٹھا رہے تو اس کے لیے فرشتے دعا نہیں کرتے ہوئے کہتے ہیں: ”یا اللہ! اسے بخش دئے یا اللہ! اس پر حم فرماء۔“ (صحیح البخاری)

روح کی تسلیم کا مقام

مسجد میں روح کو سکون اور چیزیں ملتا ہے، اس لیے مساجد میں چینا چلانا، لڑائی جھگڑا کرنا یا شور مچانا جائز نہیں ہے۔ نبی اکرم صلی اللہ علیہ وسلم کا فرمان ہے: ”مسجد میں اپنے آپ کو بازاری شور سے بچاؤ۔“ (مسلم) یہی وجہ ہے کہ جس وقت حضرت عمر فاروق رضی اللہ عنہ نے کچھ لوگوں کو مسجد میں آواز بلند کرتے ہوئے سناتو نہیں بلکہ فرمایا: ”اگر تم یہاں کے رہائشی ہوئے تو سخت سزا دیتا، تم رسول اللہ صلی اللہ علیہ وسلم کی مسجد میں آوازیں بلند کرتے ہو!“ (رواہ البخاری)

مسجد من و سکون اور اطمینان کی جگہیں ہیں، آپ صلی اللہ علیہ وسلم نے فرمایا: ”جو بھی ہماری مسجد میثاق

یا بازار میں نیزہ لے کر گزرے تو وہ اس کے پھل سے پکڑ لے تاکہ وہ کسی مسلمان کو زخمی نہ کر دے۔” (متفق علیہ)

مسجد میں عبادت کرنے والے کی اتنی شان ہے کہ اسے چھو کر بھی اذیت دینا جائز نہیں۔ چنانچہ ایک شخص جمعہ کے دن لوگوں کی گرد نیں پھلانگتے ہوئے آیا تو آپ ﷺ نے اسے فرمایا: ”بیٹھ جاؤ! تم ایذا پہنچا رہے ہو۔“ (رواہ ابو داؤد) بلکہ بدبو سے بھی مسجد میں عبادت کرنے والے کو تکلیف دینا جائز نہیں۔ آپ ﷺ نے ایسے شخص کو بطورِ سزا مسجد میں جانے سے روک دیا جس سے بدبو آرہی ہو۔ آپ ﷺ کا فرمان ہے: ”جو شخص لہسن یا پیاز کھائے تو وہ ہم سے دور رہے یا ہماری مسجد سے دور رہے اور گھر بیٹھا رہے۔“ (متفق علیہ) ابن اثیرؓ کے مطابق: ”یہ ممانعت بطور عذر نہیں، بلکہ مسجد سے دوری کا حکم بطورِ سزا ہے۔“

مسجد راحت و سکون اور آخرت کو یاد کرنے کی جگہیں ہیں، یہاں پر دُنیاداری سے کٹ کر اللہ تعالیٰ کے ساتھ تعلق مضبوط کیا جاتا ہے، اسی لیے مساجد میں خرید و فروخت منع ہے، بلکہ اس پر ڈانٹ بھی پلائی گئی ہے۔ آپ ﷺ کا فرمان ہے:

”جب تم کسی کو مسجد میں خرید و فروخت کرتے ہوئے دیکھو تو کہو: اللہ تمہاری تجارت میں نفع نہ دے۔“ (سنن الترمذی)

مزید برآں مساجد میں دُنیاوی پریشانیوں میں مشغول ہونے سے بھی روکا اور فرمایا: ”جو شخص مسجد میں کسی کو اپنی گم شدہ چیز کا اعلان کرتے ہوئے سنے تو اُسے کہہ دے: اللہ تمہاری چیز نہ لوٹائے۔ مساجد اس لیے تو نہیں بنائی گئیں۔“ (رواہ مسلم)

مسجد کے آداب

مسجد میں آنے کے آداب میں یہ شامل ہے کہ اچھے لباس کے ساتھ آئیں۔ فرمان باری تعالیٰ ہے:

﴿إِنَّمَا أَدَمْ خُذْ وَارِزِينَتَكُمْ عِنْدَ كُلِّ مَسْجِدٍ﴾ (الاعراف: ۳۱)

”اے بنی آدم! جب بھی کسی مسجد میں جاؤ تو (لباس سے) آراستہ ہو کر جاؤ۔“

مسجد کے آداب میں یہ بھی شامل ہے کہ مسجد میں آ کر سکون اور وقار کے ساتھ رہے۔

رسول اللہ ﷺ کا فرمان ہے: ”جب نماز کی اقامت ہو جائے تو دوڑتے ہوئے مسجد میں نہ آؤ، بلکہ پروقار انداز سے چلتے ہوئے آؤ، نماز کا جو حصہ مل جائے وہ پڑھ لو اور جورہ جائے وہ بعد میں

پورا کرلو۔“ (متفق علیہ) جب مسجد میں داخل ہو تو مسجد کے احترام میں پہلے اپنا دایاں قدم اندر رکھئے اور چونکہ مسجد عبادت رحمت اور دعا کی جگہ ہے اس لیے داخل ہوتے وقت کہے: **اللَّهُمَّ افْتَحْ لِي أَبْوَابَ رَحْمَتِكَ** ”یا اللہ! میرے لیے اپنی رحمت کے دروازے کھول دے!“ اور جب مسجد سے باہر نکلنے کے وقت کہے:

اللَّهُمَّ إِنِّي أَسْأَلُكَ مِنْ فَضْلِكَ (مسلم) ”یا اللہ! میں تجھ سے تیرافضل مانگتا ہوں۔“

اور مسجد میں اس وقت تک نہ بیٹھے جب تک دور کعت تحریۃ المسجد نہ پڑھ لے۔

مساجد، صراطِ مستقیم کا سرچشمہ

مسجد سعادت مندی اور صراطِ مستقیم کا سرچشمہ ہیں۔ چنانچہ جب رسول اللہ ﷺ سفر سے واپس آتے تو سب سے پہلے مسجد میں نماز ادا کرتے۔ (بخاری)

ہر مسلمان کی اوّلین ذمہ داری ہے کہ صرف ایک اللہ کی بندگی کرے اور مسجد کے اندر یا مسجد سے باہر کہیں بھی اللہ کے سوا کسی اور کوئی نہ پکارے۔ نیز مساجد زندہ لوگوں کے مستفید ہونے کی جگہ ہے۔ لہذا مساجد میں قبریں بنانا، اس مقصد کے منافی اور غیر اللہ کی بندگی کا ذریعہ ہے۔ گناہ ویسے تو ہر مکان و آن ہی برے ہوتے ہیں، لیکن مساجد میں غیبت بد نظری اور موبائل وغیرہ سے گانے بجانے سننے پر گناہوں کی سنگینی مزید بڑھ جاتی ہے۔

شریعتِ اسلامیہ کا حسن

شریعتِ اسلامیہ کا یہ حسن ہے کہ اس کا پیش کردہ ہر نظام جس مرتب انداز پر استوار ہے، وہ خوبی و کمال کی اتنی نوعیتیں اپنے اندر سمو یا ہوا ہے کہ انسانی عقل اس کے پیش کردہ نظام سے بہتر اور مکمل نظام کا تصور بھی نہیں کر سکتی۔ چنانچہ پنج گانہ نمازوں جو امت پر روزانہ فرض ہیں، بلاشبہ اللہ تعالیٰ کی رضا کے حصول کا بہترین ذریعہ ہیں۔ ان نمازوں کے مکمل ثمرات اور عمدہ برکات عظیم اجر و ثواب کی صورت میں یقیناً جنت میں ہی ملیں گی، جہاں کی نعمتیں بے مثل و بے نظیر ہیں۔

ہر نماز کے لیے اذان جیسے عظیم الشان مسنون عمل کے ذریعے لوگوں کو جمع کرنے کا حسین طریقہ مقرر کیا گیا، پھر ان نمازوں کے لیے خاص جگہیں ہیں، جن کا نام مساجد رکھا گیا۔ یومیہ پانچ مرتبہ لوگوں کا اس طرح جمع ہونا جہاں اُمّت مُسلمہ کے روحانی اجتماع کا باعث بنتا ہے، وہیں اس کے ذریعے باہمی تعارف، الفت و محبت، اور افراد اُمّت کو ایک دوسرے سے قریب ہونے کا موقع بھی فراہم کیا گیا ہے۔

پھر اس پنج وقتہ اجتماع کے دائرے کو جامع مسجد کے ذریعے مزید وسعت دی گئی۔ شکرانے اور خوشی کے دو تہواروں یعنی عید الفطر اور عید الاضحیٰ کے لیے کھلے میدان میں باجماعت نماز کا اجتماع مقرر کر کے اس دائرے کو مزید کشادہ کیا گیا، اور پھر ان تمام اجتماعات سے بڑھ کر حج بیت اللہ کا اجتماع مقرر کیا گیا۔ اگر امتِ مسلمہ کی جانب سے کما حقہ قدر دانی ہو تو شریعت کا عطا کردہ ہر نظام مسلمانوں میں دینی، اجتماعی اور ثقافتی روح بیدار کرنے کا بہترین ذریعہ ہے، اور اہل اسلام کو قدر دانی پر آمادہ کرنا چندال مشکل نہیں۔ یہ مقصد ترغیب و تہیب، وعظ و نصیحت اور قدر دانی کرنے والوں کے اجر عظیم کا بار بار تذکرہ کر کے حاصل کیا جاسکتا ہے، اور اس طرح شوق دلا کر اگر لوگوں کو عمل پر آمادہ کیا جائے تو یہ ممکن ہی نہیں کہ جو شخص ان حقائق کو اچھی طرح جانتا اور سمجھتا ہو اور بلند کردار کا طالب ہو وہ اُسے جاننے کے بعد بھی احکامِ اسلام کی پاسداری نہ کرے۔

جماعت کے ساتھ نماز کی ادائیگی کے لیے ان بارکت مساجد کا نظام ایسا ہے کہ انسانی عقل اس سے ارفع اور بہتر نظام کا سوچ بھی نہیں سکتی۔ اس نظام کی مندرجہ ذیل بنیادی خصوصیات ملاحظہ کیجیے:

ایک شخص ایک سے زائد مرتبہ اللہ کی عظمت و جلالت اور اللہ کی توحید بیان کرتا ہے، اور حضور صلی اللہ علیہ وسلم کی نبوت و رسالت کا اعلان کرتا ہے، پھر لوگوں کو نماز کی دعوت دیتا ہے، جو ہر قسم کی ہدایت اور بھلائی کا منبع ہے، پھر اسی طرح اخروی کامیابی کی دعوت بھی دیتا ہے، اور بقول علامہ راغب اصفہانی: ”جس کامیابی کی بقا کوفنا کا، جہاں کی مالداری کو فقر کا، اور جہاں ملنے والی عزت کو ذلت کا کوئی اندیشه نہیں، وہاں کا علم ہر جہل سے مبراہے۔“ (المفردات فی غریب القرآن، مادہ: فلح) اس پر مزید اضافہ کیجیے کہ وہاں کی راحت میں تکان کا گزر نہیں۔ اس جامع اور انوکھی دعوت کو دیکھئے، پھر یہ بھی ذہن میں رہے کہ اس آواز کو مسلمانوں کے گوش گزار کرنے کے لیے بینار اور محراب و منبر جیسے وسائل کا انتخاب کیا گیا، جن میں آج کی سائنسی پیش رفت کے بعد لا اؤڈ اپنیکر اور مائیک کا بھی اضافہ ہو چکا ہے۔ اس اہمیت کے ساتھ مسجد میں آنے کی دعوت خود ایک عجیب شان رکھتی ہے۔

مسجد، کتاب و سُنّت کی تعلیم و تربیت کا مرکز

اسلام کی عظیم الشان تاریخ ہمیں مسجد نبوی میں حضور صلی اللہ علیہ وسلم کی حیات میں قائم ہونے والے دینی تعلیم کے حلقوں کا پتہ دیتی ہے۔ یہ تاریخ ہمیں بتلاتی ہے کہ فقراء اصحاب صفة مہمانہ میثاق = (75) ستمبر 2022ء

حضور صلی اللہ علیہ وسلم کے مقدس کلام کو سننے اور یاد کرنے کے لیے جمع ہونے والا پہلا قافلہ علم تھا۔ یہ حضرات مسجد نبوی اور صفة ہی میں رہتے تاکہ قرآن کی کوئی آیت جو بصورتِ وحی آپ پر نازل ہو یا آپ صلی اللہ علیہ وسلم کا کوئی فرمان گرامی سننے سے رہ نہ جائے۔ ان میں وہ قراء کرام بھی تھے جنہیں بُر معونہ پر رعل، ذکوان اور عصیہ نامی قبائل کے افراد نے دھوکہ سے شہید کیا، اور آپ نے ان قبائل کے خلاف ایک مہینے تک نمازِ فجر میں قنوتِ نازلہ کے ذریعے بدعا فرمائی۔ انہی اصحابِ صفة میں وہ لوگ بھی تھے جن کے بارے میں حضرت ابو ہریرہ رضی اللہ عنہ فرماتے ہیں:

”میں نے اصحابِ صفة میں سے ستر افراد ایسے دیکھے ہیں کہ ان میں سے کسی کے پاس تن ڈھانپنے کے لیے مکمل کپڑا نہ ہوتا تھا، ازار ہوتی یا بڑی چادر ہوتی، جس کو گردن پر باندھ لیتے، کسی کی یہ چادر نصف پنڈل تک پہنچتی، کسی کی ٹخنوں تک پہنچتی، تو وہ اس چادر کو سمیٹ سمیٹ کر بیٹھ جاتے، مبادا استر ظاہر ہو جائے۔“ (صحیح البخاری، کتاب

الصلوٰۃ، باب نوم الرجال فی المسجد)

اصحابِ صفة جو نبی کریم صلی اللہ علیہ وسلم کے شاگرد تھے، انہی میں سے ایک انتہائی باکمال اور باصلاحیت عبقری شخصیت حضرت ابو ہریرہ رضی اللہ عنہ کی تھی۔ آپ کا شمار حفاظِ حدیث صحابہؓ میں ہوتا ہے۔ عہدِ نبوت کے صرف تین سالوں میں آپ نے علومِ حدیث کے وہ عظیم خزانے حاصل کیے جن کی کثرت نے ایک عالم کو انگشت بدنداں کر دیا۔ آپ سے نبی کریم صلی اللہ علیہ وسلم سے روایت کردہ احادیث جو ہم تک پہنچی ہیں، ان کی تعداد پانچ ہزار تین سو چوتھر (۵۳۷) ہے۔ یہ ایک بڑی تعداد ہے اور ”صحیح بخاری“ کی مکرات کو حذف کر کے بقیہ روایات سے زیادہ ہے۔

صرف مسجد نبوی اور مسجدِ حرام ہی کیا، دُنیا میں جہاں کہیں بصرہ، کوفہ، بغداد، شام وغیرہ ممالک فتح ہوئے تو وہاں مساجد کی تعمیر عمل میں آئی۔ یہ مساجد درس و تدریس کے مرکز تھے جو بڑی بڑی جامع مساجد میں قائم تھے، گویا علم کے چشمے تھے جو ابل پڑے تھے اور فراوانی سے بہہ رہے تھے۔ عراق کی فتح کے بعد جامع مسجد کوفہ سب سے پہلی مسجد تھی، جس کی بنیاد حضرت سعد بن ابی وقاص رضی اللہ عنہ نے رکھی تھی۔ یہ مسجد احادیث نبویہ کی تعلیم کا مرکز تھی، جہاں براء بن عازب رضی اللہ عنہ پہلے صحابی تھے، جنہوں نے احادیث نبویہ کی تعلیم شروع فرمائی۔ اسی طرح بعد کے ادوار میں بھی مساجد دین کی درسگاہیں ہی ہوا کرتی تھیں۔ ان میں سب سے زیادہ شہرت قاہرہ کی جامع از ہر زیتونس کی جامع زیتونہ اور اندرس کی جامع قرطہ کو حاصل ہوئی۔

ان کے علاوہ بھی کئی ایسی جامع مساجد تھیں جو کہ علوم اسلامیہ کی باقاعدہ یونیورسٹیاں تھیں، جن سے علم کے چشمے جاری تھے، جن سے نکلنے والی نہریں گزراً ارض کے مختلف گوشوں میں پھیل چکی تھیں، اور ان نہروں سے چھوٹے بڑے سب ہی اہل علم مستفید ہو رہے تھے۔ ان تاریخی روایات کو مذکور کر رہی یہ بات بجا طور پر کہی جاسکتی ہے کہ اسلامی سلطنت و سطوت کے زمانے میں عرب و عجم کے جس شہر میں بھی کوئی مسجد قائم ہوئی، وہ کتاب و سنت کی تعلیم کا مرکز رہی ہے۔

الغرض نمازوں کے اجتماعات کے ساتھ ساتھ یہ مساجد دراصل توحید کی طرف دعوت، تبلیغ دین، احکام شریعت کی تعلیم اور فکری تربیت و رہنمائی، قلبی اور روحانی اصلاح کا عنوان ہیں، جیسا کہ ماضی میں یہی مساجد قضاۓ افتاء اور عدالتی فیصلوں کا بھی عنوان ہوا کرتی تھیں۔

دعا ہے کہ اللہ تبارک ہماری مساجد کو حرم میں شریفین خصوصاً مسجد نبوی کے دورِ اول کا حقیقی

نمونہ بنادے۔ آمین یا رب العالمین! *

بقیہ: احیائی مساعی اور تنظیم اسلامی

ٹارچ تنظیم اسلامی کے پاس امانت ہے۔ ہمیں اپنے مقام اور اپنے کام کو پہچاننے کی ضرورت ہے۔ کہیں ہمارا بھی وہ حال نہ ہو کہ آپ حیات پاس ہے اور پیاس سے مر رہے ہیں۔ کوہ نور کا ہیرا پاس ہوا اور کانچ کے ٹکڑوں کے پیچھے بھاگتے رہیں۔ اس ضمن میں بانی تنظیم اسلامی عرشی بھوپالی کے یہ اشعار پڑھا کرتے تھے:-

ساتھیو! مشعلوں کو تیز کرو!
جنگ بازوں کا، ملک گیروں کا
موت کے سر پھرے نقیبوں کا
قافلہ تیز گام ہے کتنا
اور بھی قافلوں کو تیز کرو!

اور بقول علامہ اقبال ع ”تیز ترک گام زن منزل ما دور نیست!“

اور یہ ہو گا دعوت سے، لہذا ہمیں اپنی انفرادی اور اجتماعی دعوت تیز تر کرنے کی ضرورت ہے۔ اللہ تعالیٰ مجھے اور آپ کو اس کی توفیق عطا فرمائے۔ آمین یا رب العالمین!!

اقول قولی هذا واستغفرالله لي ولکم ولسائر المسلمين والمسلمات ۰۰

فکر آخوت

پروفیسر محمد یونس جنجوہ

ہر انسان کی فطرت میں اچھائی اور بُرائی کی تمیز رکھی گئی ہے اور ہر انسان کو آزاد چھوڑ دیا گیا ہے کہ بُرائی اختیار کرے یا بھلائی۔ چنانچہ یہاں لوگ برا بیاں بھی کر رہے ہیں اور اچھے کام بھی۔ کوئی ایسا بھی ہے جو کسی دوسرے انسان کے مفاد کی خاطر اپنا نقصان برداشت کر لیتا ہے، کسی کی جان بچانے کے لیے اپنی جان کی پرواہ نہیں کرتا، بھوک کے پیاس سے کو دیکھ کر پریشان ہو جاتا ہے اور اس کی بھوک پیاس مٹانے میں لگ جاتا ہے، راستے میں ایک ناپینا سڑک پار کرنا چاہتا ہے ایک شخص اس کا بازو پکڑ کر سڑک پار کر کر دیتا ہے، کہیں حادثہ ہو جائے تو زخمی کی مدد کر کے اسے ہسپتال پہنچانے کی کوشش کرتا ہے، کسی کا سامان اس کی سواری سے گر جاتا ہے تو دوسرا شخص اس کا سامان سواری پر رکھوادیتا ہے۔ یہ سب بھلائی کے کام ہیں اور بھلائی کرنے والا اپنے دل میں خوشی محسوس کرتا ہے کہ میں نے کسی ضرورت مند کی مدد کی ہے۔ اسے خیال آتا ہے کہ اگر یہی پریشانی مجھے لاحق ہو جاتی تو میرا کیا حال ہوتا۔

اسی طرح ایک شخص ایسا ہے کہ دوسروں کا مال چھین لیتا ہے، اس کی جائیداد پر قبضہ کر لیتا ہے، کسی کی امانت واپس نہیں کرتا، کسی کمزور پر ظلم کرتا ہے، اپنے مخالف کا بد خواہ ہوتا ہے اور موقع پا کر اسے قتل بھی کر دیتا ہے، ایسا سنگ دل شخص ضرورت مندوں کی مدد نہیں کرتا بلکہ انہیں دکھ اور تکلیف میں دیکھ کر سمجھتا ہے کہ یہ تکلیف انہی کا حصہ ہے۔ ظاہر ہے کہ جو شخص یہ اچھے کام کرتا ہے اسے ان اچھے کاموں کا کوئی انعام یا اصلہ نہیں ملتا بلکہ اکثر اوقات وہ کسی ناکردار جرم کی سزا پا لیتا ہے، جبکہ برا بیاں کرنے والوں کو اکثر نہ کوئی سزا ملتی ہے اور نہ ہی وہ کسی مصیبت میں بنتا ہوتے ہیں، بلکہ غرور اور تکبیر کے ساتھ کمزوروں کو اذیت پہنچانے میں لگے رہتے ہیں۔

کبھی ایسا ہوتا ہے کہ نیکی کرنے والے کو دنیا میں ہی اس کا اچھا بدلہ مل جاتا ہے اور ظالم کسی مصیبت میں گرفتار ہو جاتا ہے، لیکن ایسی مثالیں بہت کم ہیں جو محض دنیا والوں کی عبرت کے لیے ہوتی ہیں۔ ہر صاحبِ عقل و شعور کا دل چاہتا ہے کہ اچھوں کو ہر اچھائی کا اور بُروں کو ہر بُرائی کا بدلہ ضرور ملنا چاہیے۔ چنانچہ اس کے لیے ”بد لے کادن“، برپا کیا جائے گا جہاں اچھے کام کرنے والوں کو اعلیٰ سکون و اطمینان کی لمبی زندگی ملے گی، جس میں وافر نعمتوں ہوں گی۔ بروں کو ان کی بُرائی کی سزا میں مبتلا کیا جائے گا۔

اسی حقیقت کو قرآن مجید میں مختلف مقامات پر واضح کیا گیا ہے۔ مثلاً: ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۚ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ۚ﴾ (الزلزال) ”(فیصلے کے دن) جس نے ذرہ برابر نیکی کی ہوگی وہ اسے دیکھ لے گا۔ اور جس نے ذرہ برابر بُرائی کی ہوگی وہ بھی اسے دیکھ لے گا۔“ قیامت کا ذکر کرتے ہوئے اللہ تعالیٰ نے فرمایا: ﴿فَإِنَّمَا مَنْ ثُقُلَتْ مَوَازِينُهُ ۖ فَهُوَ فِي عِيشَةٍ رَّاضِيَةٍ ۖ وَإِنَّمَا مَنْ خَفَّتْ مَوَازِينُهُ ۖ فَأُمَّةٌ هَاوِيَةٌ ۖ وَمَا أَدْرِكَ مَا هِيَةٌ نَّارٌ حَامِيَةٌ ۖ﴾ (القارعة) ”جس کے اعمال کے) وزن بھاری نکلیں گے، وہ دل پسند عیش میں ہوگا۔ اور جس کے وزن ملکے نکلیں گے اس کا ٹھکانہ ہاویہ ہے۔ تم کیا سمجھے کہ وہ ہاویہ کیا چیز ہے؟ وہ دیکھتی ہوئی آگ ہے۔“ مزید فرمایا: ﴿إِنَّ الْأَبْرَارَ لَفِي نَعِيمٍ ۖ وَإِنَّ الْفُجَارَ لَفِي جَحِيْمٍ ۖ﴾ (الانفطار) ”بے شک! نیکو کا نعمتوں (کی بہشت) میں ہوں گے اور بد کردار دوزخ میں۔“

فیصلے کے اس دن کو ”یوم الدین“ کہا گیا ہے جس دن دنیا کی زندگی کے اعمال کی اچھی بری جزا ملے گی۔ اس دن فیصلہ اللہ تعالیٰ کریں گے اور کسی کے ساتھ ناصافی نہ ہوگی۔ قرآن مجید میں ارشاد ہے: ﴿وَمَا أَدْرِكَ مَا يَوْمُ الدِّينِ ۖ ثُمَّ مَا أَدْرِكَ مَا يَوْمُ الدِّينِ ۖ يَوْمَ لَا تَمْلِكُ نَفْسٌ لِّنَفْسٍ شَيْئًا ۖ وَالْأَمْرُ يَوْمَئِذٍ لِّلَّهِ ۖ﴾ (الانفطار) ”اور تمہیں کیا معلوم جزا کا دن کیسا ہے۔ پھر تمہیں کیا معلوم کہ جزا کا دن کیسا ہے! جس دن کوئی کسی کا بھلانہ کر سکے گا، اور حکم اس روز اللہ ہی کا ہو گا۔“ نیز فرمایا: ﴿عَلِمَتْ نَفْسٌ مَا أَخْضَرَتْ ۖ﴾ (التکویر) ”(قیامت کا دن وہ ہو گا کہ) ہر شخص معلوم کر لے گا کہ وہ کیا لے کر آیا ہے۔“ چونکہ وہ سچا فیصلے کا دن ہو گا لہذا کوئی کسی کے کام نہیں آئے گا، ہر ایک کو اکیلے اکیلے ماننا ہے۔ میثاق

حساب دینا ہوگا، کسی متقیٰ کے بیٹے کو اس کے باپ کا تقویٰ فائدہ نہ دے گا اور نہ ہی فاسق و فاجر کے بیٹے کو اس کے باپ کے فسق و فجور کی بنا پر سزا دی جائے گی۔ قرآن مجید میں ارشاد ہے: ﴿يَوْمَ يَغْرِبُ الْمَرْءُ مِنْ أَخِيهِ ۚ وَأُمِّهِ وَأَبِيهِ ۚ وَصَاحِبَتِهِ وَبَنِيهِ ۚ﴾ (عبس) ”اُس دن آدمی اپنے بھائی سے دور بھاگے گا، اور اپنی ماں اور باپ سے، اور اپنی بیوی اور اپنے بیٹے سے۔“ گویا ہر شخص کو اپنی فکر ہوگی۔ وقوع قیامت کی اس قدر وضاحت اور نیکی و بدی کے کاموں کی جزا و سزا کا یہ بیان انہتائی واضح ہے۔ اس کے باوجود اس مسلمان پر تعجب ہے جو قرآن مجید کو اللہ کی کتاب مانتا ہے، اس کے فیصلے اور بیانات کو حتمی سمجھتا ہے اور پھر وہ برائی کے کاموں پر دلیر ہے۔ انسان کی زندگی امتحان کا وقفہ ہے کہ دیکھیں کون بڑے کاموں میں پڑ کر یہ زندگی گزارتا ہے اور کون اچھے کام کرتا ہے۔ ارشاد ہوا: ﴿الَّذِي خَلَقَ الْهَوْتَ وَالْحَيَاةَ لِيَبْلُوَ كُمْ أَيْكُمْ أَحْسَنُ عَمَلاً ط﴾ (الملک: ۲) ”اُس نے زندگی اور موت کو اس لیے پیدا کیا ہے تا کہ تمہیں آزمائے کہ تم میں سے کون بھلے کام کرتا ہے۔“

شیطان انسان کا دشمن ہے، اُس نے دھوکہ دیا اور آدم علیہ السلام کو جنت سے نکلوادیا۔ اب وہ اولاد آدم کو برا بیاں مزین کر کے دکھلاتا ہے اور انسان کو یہ بات فراموش کر دیتا ہے کہ اسے اپنے اعمال کا حساب دینا ہے جس کے نتیجے میں یا ابدی راحت ہے یا بدترین عذاب۔ وہ انسان کو نقد منافع کا دھوکا دیتا ہے اور انسان ہے کہ اس کے دھوکے میں آ جاتا ہے۔ اس کا دھوکہ یہ بھی ہے کہ اے انسان! تو جو چاہے کر، اللہ تعالیٰ بخش دے گا۔ قرآن مجید میں شیطان کے دھوکے سے بچنے کی تلقین کی گئی ہے۔ اللہ تعالیٰ فرماتا ہے: ﴿وَلَا يَغْرِنَّكُمْ بِاللَّهِ الْغَرُورُ ۚ﴾ (لقمان) ”وہ بڑا دھوکے باز تھیں اللہ کے معاملے میں دھوکے میں نہ ڈالے۔“

انسان لوگوں کے مال چراتا اور حقوق تلف کرتا ہے، حالانکہ وہ جانتا ہے کہ اللہ کے حضور اسے پیش ہونا ہے جہاں اسے رشتہ اور بد دیانتی سے کما یا ہوا پیسہ واپس کرنا ہوگا۔ وہاں کسی کے پاس مال و دولت تو نہ ہوگی، کیونکہ ہر شخص دنیا سے خالی ہاتھ جاتا ہے، لہذا اسے ظلم سے لوٹے ہوئے مال کے بد لے اپنی نیکیاں دینی ہوں گی۔ اگر لوٹا ہوا مال اور دوسری حق تلفیاں بہت زیادہ ہوں گی تو اس آدمی پر مظلوموں کے گناہ لاد دیے جائیں گے اور اسے جہنم میں ڈال دیا جائے گا۔ رسول اللہ صلی اللہ علیہ وسلم نے فرمایا: ”تم جانتے ہو کہ مفلس کون ہے؟“، صحابہؓ نے عرض کیا:

ہم میں تو مفلس وہ ہے جس کے پاس نہ روپیہ پیسہ ہو اور نہ مال و اسباب۔ آپ نے فرمایا: ”میری اُمت میں (سے قیامت کے روز) مفلس وہ ہو گا جو قیامت کے روز نماز، روزہ اور زکوٰۃ (ہر قسم کی عبادات لے کر آئے گا) اور ساتھ ہی کسی کو گالی دی ہو گی، کسی پر تہمت لگائی ہو گی، کسی کا مال کھایا ہو گا، کسی کا ناحق خون بھایا ہو گا اور کسی کو مارا ہو گا (یہ سب گناہ لے کر آئے گا) تو مظلوموں کو بد لے میں اس کی نیکیاں عطا کی جائیں گی۔ پھر جب نیکیاں ختم ہو جائیں گی ان حقوق کی ادائیگی سے پہلے جو اس پر واجب ہیں تو مظلوموں کی خطا نہیں اور برائیاں اس پر ڈال دی جائیں گی اور پھر اس کو دوزخ میں ڈال دیا جائے گا۔“ (مسلم)

قیامت کے حساب کتاب کی یہ ایک جھلک ہے۔ اگر انسان اس لمحے کو یاد رکھے تو کبھی کسی گناہ کا ارتکاب نہ کرے اور حقوق العباد کے معاملے میں انتہائی محتاط ہو جائے کہ ہر چھوٹے بڑے حق کے بد لے میں نیکیاں دینی پڑیں گی اور اگر نیکیاں ختم ہو گئیں تو دوسروں کے گناہ اپنے سر لینے پڑیں گے۔ یہ تو اس کا حال ہے جس کے پاس نماز، روزہ، زکوٰۃ کی ادائیگی کی صورت میں نیکیاں ہوں گی، تو اس شخص کا کیا حال ہو گا جس کے پاس نماز روزے کی صورت میں نیکیاں نہ ہوں گی، بلکہ اس نے تمام زندگی اللہ اور اس کے رسول ﷺ کے احکام کی خلاف ورزی میں گزاری ہو گی۔ کتنے ہی مسلمان ایسے ہیں جو نماز جیسے فرض سے غافل ہیں اور زکوٰۃ ادا نہیں کرتے۔ اور کتنے ہی ایسے ہیں جو بلا خوف و خطر چوریاں کر رہے ہیں، ڈاکے ڈال رہے ہیں، رشوت لے رہے ہیں، دھوکے جھوٹ اور ملاوٹ کے ذریعے حرام کمائی کھارہ ہے ہیں۔

یہ بات اظہر من الشّمْس ہے کہ ہر ایک نے موت کا ذائقہ چکھنا ہے اور موت کے ساتھ ہی دارالعمل کا وقفہ ختم ہو جائے گا اور دارالجزاء کا وقت شروع ہو جائے گا۔ جب انسان کو قبر میں ڈالا جائے گا تو اسی وقت سوال جواب شروع ہو جائیں گے۔ نیک آدمی کے لیے قبر کا گڑھاراحت اور آرام کی جگہ بن جاتا ہے اور ظالم کی قبر عذاب کی جگہ بن جاتی ہے۔ رسول اللہ ﷺ نے فرمایا: ”قبر آخرت کی منزلوں میں سے پہلی منزل ہے، پس اگر کوئی اس سے نجات پا گیا تو اس کے بعد کی منزلیں اس سے زیادہ آسان ہوں گی، اور اگر کوئی اس سے نجات نہ پاس کا تو اس کے بعد کی منزلیں اس سے زیادہ سخت ہوں گی۔“ جتنے بھی ہولناک منظر میں نے دیکھے ہیں قرآن میں سب سے زیادہ ہولناک ہے۔“ (ابن ماجہ)

حضرور صَلَّى اللَّهُ عَلَيْهِ وَسَلَّمَ صحابَةٌ رَضِيَ اللَّهُ عَنْهُمْ کے ساتھ ایک جنازے میں تھے۔ حضرور صَلَّى اللَّهُ عَلَيْهِ وَسَلَّمَ ایک قبر کے کنارے بیٹھ گئے اور رو نے لگے۔ یہاں تک کہ (آپ کے آنسوؤں سے) مٹی گیلی ہو گئی۔ پھر آپ صَلَّى اللَّهُ عَلَيْهِ وَسَلَّمَ نے فرمایا کہ: ”اے میرے بھائیو! اس منزل کے لیے تیاری کرو۔“ (ابن ماجہ) حضرت عثمان بن عفان رضی اللہ عنہ کے غلام ہانی کا بیان ہے کہ حضرت عثمان رضی اللہ عنہ جب کسی قبر کے پاس کھڑے ہوتے تو اتنا روتے کہ آنسوؤں سے آپ کی داڑھی تر ہو جاتی۔ ان سے پوچھا گیا کہ جب جنت اور دوزخ کا ذکر کیا جاتا ہے تو آپ اتنا نہیں روتے، جتنا قبر پر کھڑے ہو کر روتے ہیں؟ تو انہوں نے جواب دیا کہ میں نے رسول اللہ صَلَّى اللَّهُ عَلَيْهِ وَسَلَّمَ کو فرماتے ہوئے سنائے ہے:

((إِنَّ الْقَبْرَ أَوَّلَ مَنْزِلٍ مِنْ مَنَازِلِ الْآخِرَةِ، فَإِنْ نَجَا مِنْهُ فَمَا بَعْدَهُ أَيْسَرُ مِنْهُ، وَإِنْ لَمْ يَنْجُ مِنْهُ فَمَا بَعْدَهُ أَشَدُ مِنْهُ)) (رواه الترمذی و

ابن ماجہ و احمد)

”قبراً خرت کی منزلوں میں سے پہلی منزل ہے۔ اگر انسان اس میں نجات پا گیا تو بعد میں آنے والی منزلیں اس سے زیادہ آسان ہوں گی۔ اور اگر وہ اس میں نجات نہ پاس کا تو بعد میں آنے والی منزلیں اس سے زیادہ سخت ہوں گی۔“

کسی شخص کو معلوم نہیں کہ اس کی زندگی ختم ہونے میں کتنا وقت باقی ہے، چند سال، چند مہینے، چند ہفتے، چند دن یا چند لمحے۔ موت آئے گی تو مہلت کا یہ وقت ساتھ ہی ختم ہو جائے گا۔ اب نہ وہ اپنے گناہوں کی تلافی کر سکے گا اور نہ ہی اُسے نیک کام کرنے کا وقت دیا جائے گا، بلکہ وہ اگلی زندگی میں داخل ہو چکا ہو گا۔ اس کا مطلب یہ ہوا کہ انسان کو اپنی زندگی کے ہر لمحے کو غنیمت جان کر بُرا نیوں سے بچ کر گزارنا چاہیے اور بھلانی کے کاموں میں چستی کے ساتھ مشغول ہو جانا چاہیے تاکہ انجام کا روہ کامیاب ہو سکے۔

الغرض! ہر شخص کو چاہیے کہ حقوق اللہ اور حقوق العباد کی ادائیگی کی خوف خدا کے ساتھ پابندی کرے۔ حق داروں کا حق ادا کرے۔ معصیت کے کاموں سے بچ، کثرت کے ساتھ استغفار کرتا رہے۔ زبان کو ہر وقت کلمہ طیبہ لا الہ الا اللہ کے ساتھ ترکہ، تاکہ مرتبے وقت یہی الفاظ اس کی زبان پر ہوں۔ امید واثق ہے کہ جس شخص نے ان الفاظ کے ساتھ وفات پائی وہ جنت میں جائے گا۔



اسلامی نظامِ زندگی کے مختلف گوشوں کی قرآن حکیم کی روشنی میں وضاحت



ڈاکٹر سردار احمد عزیز رحمۃ اللہ علیہ

کے پانچ جامع اور فکر انگیز خطابات

(ایمان) اسلامی نظام کی نظریاتی اساس
اسلام کا اخلاقی اور روحانی نظام
اسلام کا سماجی اور معاشرتی نظام
اسلام کا سیاسی اور ریاستی نظام
اسلام کا معاشی اور اقتصادی نظام


صفحات: 264

قیمت: 550/- روپے

0301-111 53 48

mактаба.com.pk

Email:mактаба@tanzeem.org



مکتبہ تبلیغات

Sep. 2022
Vol.71

Regd. CPL No. 115
No.9

Monthly **Meesaq** Lahore



کاؤسٹر
کنپلیکس



KausarCookingOils